



ప్రభు ముద్రణము

వేయి ప్రతులు

సర్వస్వామ్యములు

ప్రకాశకులవి.

Acc. No- 371

సంపాదకుడు

ముత్తీవి లక్ష్మణదాసు

29.10.64  
371-3  
ప్రతు ల కు

ముముక్షుజన గ్రంథమాల

ముముక్షుజన మహాపీఠము-2

బాపులపాడు (P. O.)

కృష్ణా

కార్యదర్శి

ముముక్షుజన గ్రంథమాల

తేలప్రోలు ఎస్టేటు బంగళా

నూజివీడు (P.O.) కృష్ణా

ఆగస్టు

1964

ము ము క్షు

ముద్రణాలయము

పవరుపేట

ఏ లా రు.



శ్రీ శ్రీ శ్రీ (1008) యశోద్రులవారు



## పీఠిక



అర్జునుని నిమిత్తమాత్రముగ చేసికొని, గీతారూపముగ సార్వకాలికము, సార్వజనీనము అయిన మహా ప్రబోధమును చేసినాడు శ్రీ కృష్ణపరమాత్మ.

కరుణ దివ్యమైనది. ప్రతిస్వక్తియును కరుణతోనిండి తోణికిసలాడు హృదయముకలిగి యుండవలయును. మోహము క్షుద్రమైనది. ఎట్టి పరిస్థితులయందును మోహమును దరిచేర నీయరాదు. కాని కరుణ, మోహము రెండును సామాన్య దృష్టికి ఒకేవిధముగ భాసించును. అందుచే ఈ సందర్భమున అప్రమత్తత ఎంతయో అవసరము. మోహమును కరుణగా భావించి పెంపొందించుకొనుట గాని, కరుణను మోహముగ భావించి త్రేంచుకొనుటగాని చేయరాదు. ఇందు మొదటి పాఠపాటు జరిగినది అర్జునుని వలన.

అర్జునుని ఆ వ్యామోహమును నిర్మూలించుటకు ద్వితీయోధ్యాయములో ముందుగ ఆత్మనాత్మవివేకమును గూర్చి ప్రబోధించినాడు గీతాచార్యుడు. “అశోచ్యానస్వశోచ స్త్వం” అను పదునొకండవ శ్లోకమునుండి “దేహీనిత్య మవధ్యోయం” అను ముప్పదవ శ్లోకమువరకును ఆత్మస్వరూపమునుగూర్చి చాల విపులముగ మహోపన్యాసము చేసినాడు.

అప్పటి ప్రజలలో “కర్మలు బంధన కారణములు” అను భ్రమాత్మకమైన ప్రతీతి బాగుగ వ్యాపించియుండుటచే కర్మలు

బంధనకారణములు కావనియును, ఏవిధముగను మోక్షమునకు ప్రతిబంధకములును కావనియును - నిజమైన బంధనకారణము భావమే అనియును ప్రతిపాదించదలచినాడు.

ఎట్టిభావముతో కర్మచేయవలయునో, ఏ భావముతో కర్మ చేసినయెడల ప్రతిబంధకముకాదో, మీదుమిక్కిలి భగవత్ప్రార్థనపనుగు మహాఫలమునకు-అనగా మోక్షమునకు - సాధనమగునో, ఆ విధానమును - అనగా సమత్వబుద్ధియొగమును “బుద్ధిర్భోగే త్విమాం శ్రుణు!” అను ముప్పదితోమ్మిదవ శ్లోకమునుండి “...తదాయోగమవాప్స్యసి” అను ఏబదిమూడవ శ్లోకమువరకును వర్ణించి చెప్పినాడు.

భగవదనుభవమునుగూర్చిన ప్రసంగము వచ్చుటచే భగవదనుభవము పొందినవానిని, పొందనివానిని గుర్తించుటెట్లని సందేహము కలిగి, అర్జునుడు ఏబదినాల్గవ శ్లోకములో భగవదనుభవము పొందిన స్థితప్రజ్ఞుని లక్షణములను తెలుపవలసినదిగ అర్థించినాడు. అక్కడనుండి - అనగా “ప్రజహాతి యదా కామాన్” అను ఏబదిఅయిదవ శ్లోకమునుండి - “ఏషా బ్రాహ్మీ స్థితిః పార్థ...” అను డెబ్బదిరెండవ శ్లోకమువరకును - ఇదియే రెండవ అధ్యాయమున చివరిశ్లోకము - స్థితప్రజ్ఞుని లక్షణములును, ఆచరణమును, మాహాత్మ్యమును ప్రతిపాదించినాడు కృష్ణపరమాత్మ.

ఈవిధముగ స్థితప్రజ్ఞుని లక్షణములను వర్ణించి చెప్పటలో స్థితప్రజ్ఞునికని కర్మలకును ఏమియు సంబంధము లేదనియును, స్థితప్రజ్ఞుడు కర్మలు చేయలేదనియును, కర్మలు చేయువాడు

స్థితప్రజ్ఞుడు కాడనియును పరమాత్మ ప్రతిపాదించినట్లుగ అర్థము చేసికొనినాడు అర్జునుడు.

ఈ సందర్భమున పరమాత్మ వర్ణించినది స్థితప్రజ్ఞుని ఆంతర్యమేగాని, బాహ్యస్వరూపముకాదు. బాహ్యస్వరూపమును గూర్చి ఎత్తికొననేలేదు కృష్ణపరమాత్మ. ఒకవ్యక్తి స్థితప్రజ్ఞుడా, కాడా అనువిషయము అతని భావమునుబట్టి నిర్ణయింపబడవలసినది. బాహ్యముగ కర్మచేయకుండ ఏమానవుడును, ఒక్కక్షణమైనను ఉండలేడు. కనుక తాము కర్మలు చేయుచుంటిమనుకొనువారును, చేయుటలేదనుకొనువారును కూడ నిజమునకు కర్మలు చేయుచునే ఉన్నారు.

“కర్మలు చేయకుండ ఏ మానవుడును, క్షణమైనను ఉండలేడు” అని ఘంటా పథముగ చెప్పిన పరమాత్మ కర్మలు చేయకుండ ఉండుస్థితిని ప్రతిపాదించుట, సమర్థించుట జరుగునా? అట్లుజరుగునని భావించుటయు హాస్యాస్పదము కాదా?

అందుచే “కర్మలు చేయుటయా? మానుటయా? ఏది శ్రేష్ఠము?” అన్న ప్రశ్నకు తావేలేదు.

చేయవలసిన కర్మలు, చేయక తప్పని కర్మలు, ఎట్లు చేసిన భగవత్ప్రాప్తికి హేతువులగును? ఎట్లు చేసిన బంధన హేతువులగును? అనునదియే ఇచ్చట చర్చింపబడినది. ఇది బాగుగ గుర్తుంచుకొనియే గీతలను పఠింపవలయును.

స్థితప్రజ్ఞుడనగా భగవదనుభవము పొందినవాడని భావము. అట్టివానిచేతకూడ కర్మలు చేయబడుచునే ఉండును.

కాని ఫలాభిలాషగాని, ఆసక్తిగాని ఎంతమాత్రమును లేక. అహంకార మమకార కర్మత్వాభిమాన రహితముగ, భగవత్కైంకర్యరూపముగ, లోకకల్యాణము కొరకు చేయబడు కర్మలు అవి. ఈ విషయమునే రెండవ అధ్యాయములో బాగుగ చర్చించి పారమను ఉపదేశించినాడు కృష్ణపరమాత్మ. అంతియే కాని, ఏ మాత్రము పనులను ముట్టుకొనక, కదలినను, మెదలినను గూడ బంధము అగునేమో అని భయపడు వానిని గూర్చికాదు గీతలో ప్రతిపాదించ బడినది. కాగా అట్టిభావమును గూర్చిన నిరసన గూడ చూపినాడు పరమాత్మ.

కాని ఈ విషయమును విచారమున అర్జునుని స్థితి విచిత్రముగ నున్నది. ఘోరమైన ఈ యుద్ధము మహాపాతకమను భావమువలన తీవ్రమగు దుఃఖములో మునిగియుండుటయు, ఆ స్థితిని బట్టి శాంతి ప్రసముగ భాసించు సర్వకర్మ పరిత్యాగమే-స్వరూపత్యాగమే - జీవితమునకు సుఖమనియు, శ్రేయస్కరమనియు భావము బుద్ధిలో నాటుకొనియుండుటయు కారణములుగా శ్రీకృష్ణపరమాత్మ ప్రబోధమును సరిగ అర్థము చేసికొనలేక తికమక పడినాడు అర్జునుడు.

నలుబది ఏడవ, నలుబది ఎనిమిదవ శ్లోకములలో పరమాత్మ కర్మయోగము యొక్క స్వరూపమును వివరించి, అర్జునుని కర్మచేయుటకే ఆజ్ఞాపించినాడు. నలుబది తొమ్మిదవ శ్లోకములో “దూరేణ హ్యవరం కర్మ బుద్ధియోగా ధనంజయ !” “బుద్ధౌ శరణమన్విచ్ఛ కృపణాః ఫలహేతవః” అని చెప్పినాడు.



ఇక్కడ “బుద్ధియోగముకంటె కర్మ నీచమైన” దనియు “కనుక నీవు బుద్ధినే ఆశ్రయింపు” మనియు చెప్పటచేత, “బుద్ధియోగము” అనగా జ్ఞానయోగమనియు, “జ్ఞాన” మనగా “కర్మ” అన్నమాట తలపెట్టని స్థితిఅనియు పొరపాటుగా అర్థముచేసికొన్నాడు అర్జునుడు. ఇట్లు పొరపాటుగా అర్థముచేసి కొనుట వలననే కృష్ణపరమాత్మ మాటలు స్వవచోవ్యాఖాతములుగా అనిపించినవి. అనిపించుకేమి-అట్లు నిర్ణయించనే నిర్ణయించినాడు అర్జునుడు.

ఇంతేకాక పరమాత్మ ఏబదవ శ్లోకములో సమత్వ బుద్ధితో కర్మచేయువాని మహిమను ఉద్ఘాటించి, ఏబది ఒకటవ శ్లోకములో “సమత్వ బుద్ధితో కూడుకొనినవాడు పరమగతిని పొందుచున్నాడు” అని చెప్పటచే ముందుకర్మను, తరువాత జ్ఞానమును పొగడుచున్నాడు అనికూడ భ్రాంతి పడినాడు అర్జునుడు. ఇచ్చట “బుద్ధి” అనగా “జ్ఞానము” అని అర్థము చేసికొనుటవలన కలిగిన దీ మిస్థితి.

నిజమునకు “బుద్ధియోగము” అనగా “నిష్కామ కర్మయోగము” అని కృష్ణపరమాత్మభావము.

ఇది గ్రహింపక తికమకపడిన అర్జునునికి కృష్ణపరమాత్మ ఏవిషయమును నిర్ధారణచేయక ‘కలగ పుగలము’గచేసి తన బుద్ధిని భ్రమింపజేయుచున్నాడు అనిపించినది.

అందుచే కృష్ణపరమాత్మ అభిప్రాయమును స్పష్టముగ తెలిసికొను తలంపుతో-“కర్మకంటె బుద్ధియే శ్రేష్ఠమైనదై నచో

న నీ ఫూరకర్మలయం దేల నియోగించుచున్నావు ?” అని ప్రశ్నించుచున్నాడు అర్జునుడు.

ఈప్రశ్నతోనే మూడవఅధ్యాయము ఆరంభమగుచున్నది.

అవధానము ఏమాత్రము తక్కువైనను అర్జునునంతవాడు తికమకపడినాడు. పాఠకులు సావధానచిత్తులరై చిత్తగింతురుగాక !

-సీతారామయతి

## ఒ క మా ట

పరమాత్మ సంకల్పానుసారముగ వెలువడుచున్న ఈ “అమృతవాహిని” ముముక్షుజను లందరకును అందుబాటు లోనికి వచ్చుటకు సహాయపడిన ఉదారులను ప్రథమ ద్వితీయాధ్యాయములలో పేర్కొని ఆశీర్వాదించి ఉంటిని. అయితే; ఇంతవరకును ఈ విధముగ సహాయపడినవా రందరును నా ఆంతరంగికకోటిలోనివారే కనుక, వారి సహాయము ప్రకటింపబడుట, వారికి ఎంతమాత్రమును ఇష్టము ఉండదు. యథార్థము చెప్పవలసిన - (శ్రీ) బొబ్బిలి రాజావారు, శ్రీమతి బొబ్బిలితల్లి, శ్రీ చిక్కవరం రాజావారు, శ్రీమతి యశోదమ్మ తల్లి (చిక్కవరం తల్లి) శ్రీ తేలప్రోలుతల్లి చేసిన సహాయము ఎంతో ఉన్నది. రెండవ అధ్యాయమునకు కాగితమంతయును శ్రీ విజయఅప్పారావుగారు (సూరవరం రాజాగారు) సమకూర్చినారు.

ఈ మూడవ అధ్యాయమునకు శ్రీ తేలప్రోలుతల్లి కాగితమును, ఇతర సౌకర్యములు అన్నియును సమకూర్చినారు. ప్రకటించుట వారికి ఇష్టము లేక పోయినను, ఈమాత్రమైన కృతజ్ఞత చెప్పుకొనకుండ ఎట్లుండగలము ! వీరందరికిని నా శుభాశీస్సులు-

ఇది ఈరూపమున వెలువడుటకు నాశిష్యకోటిలోనివారే- ఎందరో తమ శక్తి యుక్తులు ధారపోసినారు. వారందరికిని నా శుభాశీస్సులు.

—పీ తా రా మ య తీ ం ద్రు లు.

## సంపాదకుని మనవి

“అమృత వాహినీ” ప్రథమ ద్వితీయ బహులు శ్రీ ఉడయనరుల సంపాదకత్వంలో వెలువడినాయి. అమృత హృదయులై, తమ జీవితాన్ని గురు సేవకే అంకితంచేసి, అమృత స్వరూపులైన శ్రీ శ్రీ శ్రీ గురుదేవుల చరణ కమలాల్లో బిక్కించెందిన శ్రీ ఉడయనరుల తరువాత, ఆ బాధ్యతలో ఈ దాసుని నియమించారు శ్రీ శ్రీ శ్రీ గురుదేవులు. ఎక్కడ ఉడయనరులు ! ఎక్కడ నేను ! అయినా నియమించిన శ్రీవారే సామర్థ్యమును ప్రసాదిస్తారన్న ధైర్యంతో శ్రీవారి చరణాల మ్రోల శిరసుమోపి శరణాగతి చేస్తున్నాను.

ఈ సందర్భంలో అందరి సహకార సానుభూతులూ అర్థిస్తూ, భాగవతోత్తములైన తామందరికీ ప్రణమిల్లుతున్నాను.

దాసానదాసుడు,

లిక్మణదాసు

సంపాదకుడు





ఓం శ్రీ పరమాత్మనే నమః

శ్రీమద్భగవద్గీతా - తృతీయోఽధ్యాయః

కర్మ యోగః

అర్జున ఉవాచ:-

శ్లో. జ్ఞాయసీ చే త్కర్మణ స్తే  
మతా బుద్ధి ర్జనార్దన !  
తత్కిం కర్మణి ఘోరే మాం  
నియోజయసి కేశవ !

౧

ప. వి: — జ్ఞాయసీ, చేత్, కర్మణః, తే, మతా, బుద్ధిః, జనార్దన,  
తత్, కిమ్, కర్మణి, ఘోరే, మామ్, నియోజయసి, కేశవ.

టీక :-

జనార్దన ! = ఓ జనార్దనా !  
కర్మణః = కర్మయోగముకంటె  
బుద్ధిః = బుద్ధియే,  
జ్ఞాయసీ = శ్రేష్ఠమైనదని  
తే = నీకు  
మతాచేత్ = అభిప్రాయమైనచో  
తత్ = అట్టిచో  
కేశవ ! = ఓ కేశవా !  
మామ్ = నన్ను  
ఘోరే = భయంకరమైన

కర్మణి = కర్మయందు

కీమ్ = ఎందువలన

నియోజయసి = నియోగించుచున్నావు ?

తా. అర్జున డడుగుచున్నాడు:- హే జనార్దనా ! నీవు కర్మకంటె బుద్ధి నే శ్రేష్ఠమైన దానినిగా భావించిన యెడల, నన్ను ఈ ఘోరమైన కర్మయందే వీల నియోగించుచున్నావు ?

అమృతవాహిని:-

అర్జునుడు అడుగుచున్నాడు :-

“జనార్దనా ! కర్మకంటె బుద్ధియే శ్రేష్ఠమైనదని నీ అభిప్రాయమా ? “దూరేణ హ్యవరం కర్మ బుద్ధియోగాద్ధనంజయ ! బుద్ధౌ శరణ మన్విచ్ఛ” “బుద్ధియోగముకంటె కర్మ మిక్కిలి నీచమైనది. కనుక అర్జునా ! బుద్ధియందే రక్షణ వెదకుము” అని చెప్పితివికదా ! అయితే నన్నీ ఘోరకర్మము వీల చేయుమందువు ?”

ఇక్కడ అర్జునుడు ‘బుద్ధియోగము’ అనగా జ్ఞానయోగమని అర్థము చేసికొని, జ్ఞానయోగమనగా కర్మలచేయక ఊరక ‘బ్రహ్మము, బ్రహ్మము’ అనుచు కూర్చొనుటయే యని భావించి ఇట్లడుగుచున్నాడు.

అయితే, బుద్ధియోగమనగా జ్ఞానమని అర్థము చేసికొనుటలోను ‘కర్మ’ అనగా కర్మయోగము అనుకొనుటలోను తప్పేమున్నది ? అని సందేహమురావచ్చును. కాని అట్లు అర్థము చెప్పటకు వీలులేదు.



బుద్ధియోగమనగా సమత్వబుద్ధితో కూడిన కర్మయోగమని అర్థము. ఎందువలనననగా ‘కృపణాః ఫలహేతవః’ అనుటచే “కర్మ” అనగా కామ్యకర్మ అనియే అర్థము చెప్పవలయును. ఇంకొకవిధముగ చెప్పరాదు. ప్రకరణ సందర్భముకూడ మానవుడు కర్మచేయక ఒక్కక్షణముకూడ ఉండలేడు. ఆ కర్మ యెట్లుచేసిన బంధసమునకు హేతువుకాదో ఎట్లుచేసిన హేతువగునో చెప్పనది యగుటచేత బుద్ధియోగమనగా కర్మలు చేయకుండుట కాదనియు, ఫలాభిలాషలేక, నెరవేరినను నెరవేరక పోయినను సమభావము కలిగి భగవత్సేవాదృష్టితో కర్మలు చేయుటయే యనియును గ్రహించవలయును.

శ్లో. వ్యామిశ్రేణేవ వాక్యేన  
బుద్ధిం మోహయ నీవ మే  
తదేకం వద నిశ్చిత్త్య  
యేన శ్రేయోఽహమాప్నుయాం. ౨

ప. వి :- వ్యామిశ్రేణి, ఇవ, వాక్యేన, బుద్ధిం, మోహయసి, ఇవ, మే, తత్, ఏకమ్, వద, నిశ్చిత్త్య, యేన, శ్రేయః, అహమ్ అప్నుయామ్.

టీక :-

వ్యామిశ్రేణేవ = కలగవులగముగ అనిపించుచున్న

వాక్యేన = వాక్యములచేత

మే = నాయొక్క

బుద్ధిమ్ = బుద్ధిని

మోహయసీవ = మోహింపజేయుచున్నట్లున్నావు

యేన = దేనిచేత

అహం = నేను

శ్రేయః = శ్రేయస్సును

ఆపుయామ్ = పొందుదునో

తత్ ఏకమ్ = అట్టి ఒక్కదానిని

నిశ్చిత్య = నిశ్చయించి

వద = చెప్పుము

తా. కలగలుపుగా కనపించు వాక్యములచే నాబుద్ధిని మోహపెట్టుచున్నట్లున్నావు ! నాకు దేనివలన శ్రేయస్సు లభించునో అట్టి ఒక్కదానిని నిశ్చయించి చెప్పుము.

**అమృతవాహిని:-**

కృష్ణపరమాత్మ ఇంతవరకు చేసిన ప్రబోధములో అర్జునుడు నిశ్చయమైన ఒక సాధనను నిర్ణయించుకొనలేకపోయినాడు. బుద్ధి తికమకపడిపోయినది. ఒకచోట జ్ఞానమును ప్రశంసించి, మరల కర్మచేయవలసినదిగా ఆజ్ఞాపించుచున్నాడు. “త్రైగుణ్యవిషయా వేదా నిస్త్రైగుణ్యో భవార్జున !” అని ఒకచోట, “కర్మణ్యే వాధికారస్తే” అని యింకొకచోట “దూరేణ వ్యవరం కర్మ బుద్ధియోగా ధ్ధనంజయ !” అని మరొకచోట అనుచున్నాడు. ఈ మాటలలో పరస్పరవిరోధము భాసించినది అర్జునునికి. అందువలన కృష్ణపరమాత్మ తనకు కర్మ

శ్రేష్ఠమని చెప్పుచున్నాడో, జ్ఞానము శ్రేష్ఠమని చెప్పుచున్నాడో కర్మచేయుట ఆయన చివరి అభిప్రాయమో, కర్మ విడిచిపెట్టి జ్ఞానవిచారణలో కూర్చుండుట ఆయన ఆశయమో తెలిసికొనలేక “కృష్ణా! ఈ కలగలుపుమాటలతో నా బుద్ధిని చెదరగొట్టుచున్నట్లున్నావు. నాకేది శ్రేయస్కరమో దానిని ఒక్కదానిని నీవే నిర్ణయించి, స్పష్టములైన మాటలలో చెప్పము” అనుచున్నాడీ శ్లోకములో.

అయితే కృష్ణపరమాత్మయందు విశ్వాసమున్నది అర్జునునకు. ఆయన తన హితమే చెప్పనని తెలియును. అయిననేమి? ప్రబోధమును అర్థము చేసికొనినగదా ఆచరణలో పెట్టుట! సందేహానివృత్తికొరకు అడుగుచున్నాడుగాని కృష్ణపరమాత్మ తనను మోసము చేయుచున్నాడను భావముతోకాదు. ‘వ్యామిశ్రేణేవ’ అనుపదములో ‘ఇవ’ శబ్దమును ప్రయోగించుటచేతను ‘మోహయసీవమే’ అనుపదములో ‘ఇవ’ శబ్దము ప్రయోగించుటచేతను “కృష్ణా! నీవు కలగలుపు మాటలు చెప్పటలేదు. కాని, నా బుద్ధియొక్క పరిస్థితినిబట్టి ఇప్పటి నీ ఈ మాటలు అట్లు తోపింపజేయుచున్నవి. నీవు నా బుద్ధిని మోహపెట్టుటలేదు; నాకు తెలియును- కాని అట్లున్నది” అని అర్జునుని భావముగా ధ్వనించుచున్నది.

అర్జునుడు ఈప్రశ్న రెండవ అధ్యాయములోని యేబది నాల్గవ శ్లోకములోనే వేయవలసినది; ఇప్పుడు అర్జునుడువేసిన ప్రశ్నకు సంబంధించిన విషయము యేబదిమూడవ శ్లోకముతో

పూర్తిఅయినది; కనుక ఇది అప్పుడు వేయవలసిన ప్రశ్న. ఇంతసేపు ఆగి ఇప్పుడు వేసినాడు- ఏల ?

అర్జునునికి ఈ సందేహము నిజమునకు అప్పుడే కలిగినది. కాని ఏబదిమూడవ శ్లోకములో “శ్రుతివిప్రతిపన్నా తే యథా స్థాన్యతి నిశ్చలాసమాధావచలా బుద్ధి స్తదాయోగమవాప్స్యసి” “అనేకము వినుటచే చలించినట్టి నీబుద్ధి ఎప్పుడు ఎడతేగని భగవద్ధ్యానమందు స్థిరమై చలించక నిలచియుండునో అప్పుడు భగవత్ప్రాప్తిరూపమైన యోగమును పొందగలవు.” అని కృష్ణ పరమాత్మ చెప్పినప్పటికి అర్జునునికి భగవత్ప్రాప్తి లభించిన మహాత్ముల లక్షణములు ఎట్లుండునో వినవలయునను కోరిక బలముగా ముందునకు వచ్చినది. ఆ కారణమున ముందు స్థితప్రజ్ఞుని లక్షణములనుగూర్చి ప్రశ్నించి తెలిసికొని, తరువాత ఆ సందేహమును ఈ ప్రశ్నరూపముగా ఇప్పుడు అడిగినాడు.

తనకు కొంత తెలిసిన ఒక విషయమున కలిగిన సందేహమును తీర్చుకొనుటకు వేయు ప్రశ్న వేరు; ఒక క్రొత్త విషయమును తెలిసికొనుటకు వేయు ప్రశ్న వేరు. క్రొత్త విషయమును తెలిసికొనుటకు ప్రశ్నించి నప్పుడు వక్త చెప్పిన సమాధానముతో ఆ సందర్భము చుగిసి పోవుటకద్దు; ఏలయన క్రొత్తగా విన్న ఈ విషయమున తిరిగి క్రొత్త సందేహములు మొలకెత్తుటకు మనసున ఈ విషయము మోగి, మననము సాగి ఉండవలయును. అంతకుముందే కొంత తెలిసిగాని, తెలిసినదనుకొను స్థితిలో గాని ఉన్న విషయమున కలిగిన సందేహము తీర్చుకొనుటకు వేయు ప్రశ్న సామాన్యముగ ఒంటరిగారాదు.

సమాధానము వెంట తిరిగి సందేహములు, ప్రశ్నలు - పరంపరగ సాగుటకు ఎక్కువ అవకాశమున్నది. అందుచేతనే అర్జునుడు ఈ “కర్మ”, “బుద్ధి” వాని తారతమ్యము - ఈ చర్చలోనికి దిగబోవుచు, ప్రసంగవశమున పరమాత్మ భగవదనుభవమును పొందిన వారిని గురించిన ప్రసక్తితేగా, ముందు వారినిగురించి తెలిసికొని, తరువాత ఈ సంశయపరంపరను విచ్ఛేదము చేసికొనవచ్చునను తలంపుతో - ముందుగ స్థిత ప్రజ్ఞని గూర్చి ప్రశ్నించినాడు. ముందే ఈ కర్మ, బుద్ధి తారతమ్యముల చర్చలోనికి దిగినచో క్రమముగ చర్చ పెరిగి స్థిత ప్రజ్ఞని లక్షణములను తెలిసికొనుటకు చాల వ్యవధి కలుగు అవకాశమున్నది. మధ్యలో అర్జునుడు స్థిత ప్రజ్ఞనిగూర్చి ప్రశ్నించి, తెలిసికొని, తిరిగి ఇచ్చట ఈ వెనుకటి విషయమును అంది పుచ్చుకొని ప్రశ్నించుటలోని ఔచిత్య మిది అని అమృతవాహిని అభిప్రాయము.

శ్రీభగవానువాచ:-

క్లో. లోకేఽస్మిన్ ద్వివిధా నిష్ఠా  
పురా ప్రోక్తా మయానఘ !  
జ్ఞాన యోగేన సాంఖ్యానాం  
కర్మయోగేన యోగినామ్.

3

ప. వి:- లోకే, అస్మిన్, ద్వివిధా, నిష్ఠా, పురా, ప్రోక్తా, మయా, అనఘ, జ్ఞానయోగేన, సాంఖ్యానామ్, కర్మయోగేన, యోగినామ్:-

టీక:—

అనఘ ! = ఓ పాపరహితుడా !

అస్మిన్లోకే = ఈ లోకమందు

పురా = పూర్వమందు

సాంఖ్యానామ్ = సాంఖ్యులకు

జ్ఞానయోగేన = జ్ఞానయోగముచేతను

యోగినామ్ = కర్మయోగులకు

కర్మయోగేన = కర్మయోగముచేతను

ద్వివిధా = రెండు ప్రకారములుగల

నిష్ఠా = అనుష్ఠానక్రమము

మయా = నాచేత

ప్రోక్తా = చెప్పబడినది -

తా. పాపరహితుడా ! అఘనా ! జ్ఞానయోగముచేత సాంఖ్యులకును, కర్మయోగముచేత యోగులకును- రెండువిధములైన నిష్ఠలు నాచేత పూర్వము చెప్పబడినవి.

అమృతవాహిని :-

“అఘనా ! పూర్వము నేను రెండువిధములైన నిష్ఠలను ఉపదేశించి యున్నాను. నిష్ఠఅనగా మోక్షమార్గము. మోక్షమునకు రెండు మార్గములను నేను సృష్ట్యారంభముననే ఏర్పాటుచేసితిని” అని చెప్పుచున్నాడు.

ఒకటి జ్ఞానయోగమార్గము. రెండవది కర్మయోగ మార్గము.

జ్ఞానయోగమార్గమున ప్రయాణము చేయువారిని సాంఖ్యులనియును, కర్మయోగ మార్గమున ప్రయాణము చేయువారిని యోగులనియును అందురు.

మస్తిష్కప్రధానులు, హృదయప్రధానులు అని మానవులు సహజముగ రెండుతెగలుగా ఉండుదురు. మస్తిష్కప్రధానులే సాంఖ్యులనియును, హృదయప్రధానులే యోగులనియును చెప్పబడినది.

మస్తిష్కప్రధానులకు విచారణ ప్రధానమైన మార్గము రుచించును. హృదయప్రధానులకు విశ్వాసముప్రధానమైన, ప్రేమ ప్రధానమైన మార్గము రుచించును.

ఈ ఇద్దరును మోక్షమును పొందువారే.

విదవ అధ్యాయములో “సన్యాసః కర్మయోగశ్చ నిశ్చేయసకరా వుభౌ” అని సన్యాసము (సాంఖ్యయోగము), కర్మయోగము - ఈ రెండును మోక్షము నిచ్చునవే అని చెప్పబడినది. గీతలో ఈ రెండు మార్గములను గురించియే ప్రధానముగా ప్రసంగించబడినది.

“పురాప్రోక్తామయా” “నాచేత పూర్వము చెప్పబడినది” అని. కృష్ణపరమాత్మ ఇప్పుడు అర్జునుని కొరకు క్రొత్తమార్గమును చెప్పటలేదు. సృష్ట్యారంభకాలములోనే ఈ మార్గముల నేర్పాటుచేసి యున్నాడు.

మహాభారతములో శాంతిపర్వమున మూడువందల నలుబది తొమ్మిదవ అధ్యాయమున, నలుబది తొమ్మిదవ

శ్లోకమున “తత్రైవధర్మః కథిత స్వయం నారాయణేన హి ।  
పితామహాయ శుద్ధాయ యుగాదౌ లోకకారిణే॥” అని సృష్టికి  
ఆదిలోనే బ్రహ్మకు ఈ ధర్మము ప్రబోధించినట్లు ఉన్నది.

ఇంకను అనేక అవతారములలో కూడ ఈ ధర్మములను  
చెప్పియే ఉన్నాడు భగవంతుడు. ఈ అధ్యాయమునకుముందు  
రెండవ అధ్యాయములోకూడ ముప్పది తొమ్మిదవ శ్లోకములో  
“ఏషాక్షేభిహితా సాంఖ్యే బుద్ధి ర్యోగే త్విమాం శ్రుణు,”  
“ఇంతవరకు నీకు సాంఖ్యయోగ విషయమును ఉపదేశించి  
యున్నాను. ఇప్పుడు యోగ విషయమును ఉపదేశించెదను  
వినుము!” అని ఈ రెండు నిష్ఠలనుగూర్చి చెప్పియున్నాడు.

కనుక కృష్ణపరమాత్మ కలగలుపుగా చెప్పలేదు.  
అర్జునుడు గ్రహించలేక తికమకపడినాడు.

పరమాత్మ అర్జునుని ‘అనఘ!’ అనగా ‘పాపరహితుడా!’  
అని సంబోధన చేయుచున్నాడు-భావమేమనగా-“పాపాత్ములు  
ఈ నిష్ఠలలో దేనిని పొంద నర్హులుగారు. నీవు సహజముగా  
పాపరహితుడవు. నీకు ఈ నిష్ఠల నాచరించు సామర్థ్యమున్నది.  
భయపడకుము! తాత్కాలికమైన ఈ మోహమును త్యజించి  
కర్తవ్యపాలనకు సిద్ధపడుము.’ అని-

శ్లో. న కర్మణా మనారంభా

న్నైష్కర్మ్యం పురుషోఽశ్నుతే ।

నచ సన్యసనాదేవ

సిద్ధిం సమధిగచ్ఛతి॥



ప. వి:— స; కర్మణామ్; అనారంభాత్; నైష్కర్మ్యం; పురుషః;  
అశ్నుతే; స; చ; సన్యసనాత్; ఏవ; సిద్ధిమ్; సమధిగచ్ఛతి.

టీక :-

పురుషః = పురుషుడు,

కర్మణామ్ = సత్కర్మములయొక్క

అనారంభాత్ = ఆచరించకపోవుటవలన,

నైష్కర్మ్యమ్ = జ్ఞానమును

స అశ్నుతే = పొందడు -

సన్యసనాదేవ = కర్మత్యాగమువలననే

సిద్ధిమ్ = సిద్ధిని

స చ సమధిగచ్ఛతి = పొందనే పొందడుగదా !

తా. మానవుడు కర్మలను చేయనంతమాత్రమున నైష్కర్మ్యమును పొందడు. కేవలము కర్మలను స్వరూపముతోకూడ త్యజించుటచేతనే సిద్ధి కలుగదు.

అమృతవాహిని :-

మానవుడు తన వర్ణాశ్రమ విహిత కర్మలను చేయ నంతమాత్రమున నైష్కర్మ్యము లభించదు. నైష్కర్మ్య మనగా కర్మయోగముయొక్క పరిపక్వావస్థ. కర్మల నాచ రించుచు గూడ వానిచేత బంధింపబడకుండ నుండు స్థితి.

కర్మలు బంధనమునకు హేతువను వాదమొకటి కలదు. ఆ వాదము సరియైన విచారణకు నిలుచునదికాదు. “మనవప మనుష్యాణాం కారణం బంధమోక్షయోః” ‘మానవుని బంధ మోక్షములకు కారణము మనస్సే.’ అని సిద్ధాంతము

మనస్సులో నిష్కామత కలుగక కర్మలు చేయనంత మాత్రమున మిథ్యాచారిత్యము సిద్ధించునేగాని నైష్కర్మ్యము సిద్ధించదు. మనస్సులో నిష్కామత పూర్తిగాకలిగి అహంకార మమకారములు లేనిస్థితిలో ఎన్ని కర్మలు చేసినను నైష్కర్మ్యమే సిద్ధించును. బంధనభయము ఈషణ్మాత్రముకూడ ఉండదు. గీతయొక్క సారాంశమంతయును ఇక్కడనే ఉన్నది. శాస్త్ర విహితకర్మలను అసలు ప్రారంభించకపోవుటచేగాని, ప్రారంభించినవాటిని త్యజించుటచేగాని సిద్ధి కలుగదు. మోక్షమునకు హేతువులు నిష్కామత, జ్ఞానముగాని, కర్మయోగము యొక్క కర్మకాదు. కర్మచేయనప్పుడు ఉంచుకోగలిగిన అంతఃకరణమునందలి పరిశుద్ధమైన నిష్కామత మోక్ష హేతువు.

అట్లే సాంఖ్యులయొక్క కర్మత్యాగముకాదు వారి మోక్షమునకు హేతువు; వారి జ్ఞానమే హేతువు. ఈ రహస్యము తెలిసినవారు లోకకల్యాణార్థము కర్మలుచేయుటకు భయపడరు.

లోకములో ఒకపని - తనకు అక్కరలేకపోయినను, ఆ పనిని చేయకపోయినను తనకు నష్టములేకున్నను, చేసినయెడల తనకు లాభములేకున్నను, తనవారికొరకు ఆ పనిని చేయుట చూచుచున్నాము. “వసుధైవ కుటుంబకం” అన్నట్లు మహాత్ములకు వసుధ అంతయు వారి కుటుంబమే. కాన తమకు అక్కర లేకపోయినను లోకముకొరకు కర్మలు చేయుదురు. కర్మబంధన మనెడి భ్రాంతిలో నున్నవారుమాత్రమే కర్మలన్న భయపడుచు

దూరదూరముగ నుండుదు. ఆ భయమున్నంతకాలము వారి అంతఃకరణములో జ్ఞానమెట్లు కలుగును ? జ్ఞానముకలుగనిది మోక్షమెట్లు లభించును ?

శ్లో. నహికల్చిత్ క్షణమపి  
జాతు తిష్ఠ త్యకర్మకృత్  
కార్యతే హ్యవశః కర్మ  
సర్వః ప్రకృతిజై ర్గుణైః.

౫

ప. వి:— స, హి, కల్చిత్, క్షణమ్, అపి, జాతు, తిష్ఠతి, అకర్మకృత్,  
కార్యతే, హి, అవశః, కర్మ, సర్వః, ప్రకృతిజైః,  
గుణైః:—

టీక:—

జాతు = ఒకప్పుడును (ఏ సందర్భములోను)

క్షణమపి = క్షణమాత్రమైనను

కల్చిత్ (అపి) = ఒకా నొక పురుషుడును (ఎవడును)

అకర్మకృత్ = కర్మచేయనివాడై

నతిష్ఠతిహి = ఉండడు కదా!

హి = ఏలయన -

అవశః = అన్వతంత్రు డగుటచేత,

సర్వః - ప్రతివాడును

ప్రకృతిజైః = ప్రకృతివలన బుట్టిన

గుణైః = గుణములచేత

కర్మ = కర్మమును

కార్యతే = ప్రవర్తింప చేయుచున్నాడు.

తా. ఎవడును ఎవ్వడును కర్మచేయక ఒక్క ఊణమైనను ఉండలేడు. ఎందుచేత ననగా, సర్వులును తమకు ఇష్టమున్నను లేకపోయినను, ప్రకృతి గుణములచేత కార్యములందు బలాత్కారముగ ప్రవర్తింపజేయబడుచున్నారు.

అమృతవాహిని:-

“అర్జునా! మానవుడు అసలు కర్మచేయక ఒక్క ఊణమైనను ఉండగలడా? స్వభావము ఉండనిచ్చునా? ప్రకృతి గుణములైన సత్త్వరజస్తమోగుణములు కూర్చుండనిచ్చునా? కూర్చొనుటమాత్రము కర్మకాదా? లేచుట, కూర్చొనుట, తినుట, త్రాగుట, మలమూత్రముల విడచుట, నిద్రపోవుట, మేల్కొనుట, ఆలోచించుట, రెప్పలుమూయుట, తెరచుట, మననముచేయుట, కలగనుట, శ్వాసపీల్చుట, వదలుట, ధ్యానముచేయుట, సమాధిలో ఉండుట - మొదలగున వన్నియును కర్మలుకావా? శరీరమున్నంతకాలము కర్మలను ఎట్లు వదలించుకోగలడు? పూర్వజన్మలలో తాను సంపాదించు కొన్న సంస్కారములకు వశుడైన మానవుని, ప్రకృతिसంభవములైన సత్త్వరజస్తమోగుణములు ఊరకొననిచ్చునా? తేలు కుట్టినవాడు గంతులువేయకుండ ఎట్లుండగలడు? అట్లే మానవుడు గుణములకు లోబడినప్పుడు ప్రకృతి చేయించినట్లెల్ల బలాత్కారముగ కర్మలు చేయుచునే ఉండును. కాని అర్జునా! ప్రకృతికి లోబడని మానవులు లేకపోలేదు. వారే

గుణాతీతులు - స్థితప్రజ్ఞులు - ప్రేమాత్మికా భక్తులు - వారిని మాత్రము ప్రకృతి ఏమియు చేయజాలదు. వారిని సత్త్వ రజస్తమోగుణములు వశము చేసికొనలేవు. కాని వారుకూడ కర్మలుచేయుదురు. వారు సత్త్వగుణమునకుకూడ లోబడరు; సత్త్వగుణమును వశములో ఉంచుకొని లోకకల్యాణార్థము కర్మలుచేయుదురు. వారిచేత చేయబడు కర్మలయందు వారికి మమకారము, ఫలాభిసంధి, కర్తృత్వాభిమానము ఎంతమాత్రమును ఉండవు. పరమాత్మ చేతిలో ఒక పరికరముగ ఉండి కర్మలు చేయుదురు. కనుక ఇక్కడ “సర్వుడు” అనుదాని పరిధిలో అట్టి మహాత్ములను చేర్చకుము.

గుణములకు వశపడి కర్మలుచేయుట యన, పూర్వజన్మ సంస్కారములకు లోబడి వర్ణాశ్రమోచిత కర్మలుచేయుటయు, ఇచ్చటి వాతావరణమునకు లొంగిపోయి కర్మలుచేయుటయు కూడ.

ఈ గుణములు ప్రకృతిసంభవములు. పదునాల్గవ అధ్యాయములో అయిదవ శ్లోకములో “గుణాఃప్రకృతి సంభవాః” అనియును పదమాడవ అధ్యాయములో పందొమ్మిదవ శ్లోకములో “విద్ధిప్రకృతి సంభవాన్” అనియును, ఇరువది ఒకటవ శ్లోకములో “ప్రకృతి జాన్ గుణాన్” అనియును పదునెనిమిదవ అధ్యాయములో నలుబదవ శ్లోకములో “ప్రకృతిజైః” అనియును కృష్ణపరమాత్మ “గుణములు ప్రకృతి సంభవములు” అని సిద్ధాంతము చేసియున్నాడు.

ప్రకృతి సామాన్యమైనదికాదు - “దై వీహ్యేషాగుణ మయీ మమమాయా దురత్యయా” అని ఏడవ అధ్యాయములో చెప్పియున్నాడు. ‘నా ఈ గుణమయమైన ప్రకృతి దాటుటకు వీలులేనిది; ఎవరును దాటలేరు.’ అని భావము. కనుకనే ఈ ప్రకృతియొక్క గుణములచేత జగత్తంతయును మోహింపజేయబడుచున్నది. “త్రిభిర్గుణమయైర్భావై రేభి స్సర్గ మిదం జగత్ మోహితం” అని చెప్పబడినది ఏడవ అధ్యాయములో పదమూడవ శ్లోకమున.

ఇట్టి బలమైన ప్రకృతి కర్మశహస్థములనుండి తప్పుకొని బయటపడుటకు తగిన నేర్పరితనము కలిగించునదే గీతలో చెప్పబడిన యోగము. ఆ యోగము కర్మలు చేయకుండ కూర్చొనుటచే సాధింపబడజాలదు. కర్మలు చేయకపోవుట యోగముకాదు.

శ్లో. కర్మేంద్రియాణి సంయమ్య  
య ఆస్తే మనసా స్మరన్ ।  
ఇంద్రియాథాన్ విమూఢాత్మా  
మిథ్యాచార స్స ఉచ్యతే॥

౬

ప. వి:— కర్మేంద్రియాణి; సంయమ్య; య; ఆస్తే; మనసా; స్మరన్;  
ఇంద్రియాథాన్, విమూఢాత్మా; మిథ్యాచారః; సః;  
ఉచ్యతే—

టీక :—

యః = ఎవడు

కర్మేంద్రియాణి = కర్మేంద్రియములను

సంయమ్య = చక్కగా అణచి

మనసా = మనస్సుచేత

ఇంద్రియాథాన్ = విషయములను

స్మరన్ ఆత్మే = చింతించుచున్నాడో

విమూఢాత్మా = మూఢబుద్ధిగల

సః = అట్టివాడు

మిథ్యాచారః = కపటాచారముగలవాడని

ఉచ్యతే = చెప్పబడుచున్నాడు.

తా. ఎవడైనను కర్మేంద్రియములను బలాత్కారముగ నిగ్రహించి మనస్సులోమాత్రము ఇంద్రియవిషయములను స్మరించుచున్నయెడల అట్టి మూఢుడు ‘మిథ్యాచారుడు’ అనబడుచున్నాడు.

అమృతవాహిని :-

“అర్జునా! ఒకడు కర్మేంద్రియములనుమాత్రము బలాత్కారముగ నిగ్రహించినాడు; వాని మనస్సుమాత్రము ఆసక్తి పోకపోవుటచేత ఇంద్రియవిషయములను స్మరించుచునే యున్నది; అతడు మిథ్యాచారుడు అనబడుచున్నాడు.” సాధకుడువేరు; మిథ్యాచారుడువేరు. వీరిద్దరకును ఆకాశమునకును భూమికిని ఉన్నంతభేదమున్నది, పగటికిని, రాత్రికిని ఉన్నంత తేడాఉన్నది. పతివ్రతకును వేశ్యకును ఉన్నంత వ్యత్యాసమున్నది.

(3)

సాధకుడు కర్మేంద్రియములను పాపాచరణమునుండి నిగ్రహించి, ఇంద్రియములను, మనస్సును పరమాత్మ ధ్యానమందు సంలగ్నముచేయును. కాని పూర్వజన్మ సంస్కారముల యొక్క ప్రాబల్యముచేత వానిమనస్సు అప్పుడప్పుడు విషయములవైపు పోవుచుండును. ఆ సాధకుడప్పుడు అయ్యో అనుకొని మనస్సును మరలించుకొని మరల పరమాత్మ ధ్యానములో నుంచుచుండును. ఇట్లే ప్రయత్నము అవిరళముగా సాగించుకొనుచుండును. కనుక వాడు సాధకు డనబడును. అంతియే గాని మిథ్యాచారుడుకాడు.

మిథ్యాచారుడుకూడ కర్మేంద్రియములను నిగ్రహించును. కాని లోపలమాత్రము విషయములనే స్మరించుచుండును. వీడు బాహ్యముగ కర్మేంద్రియములను నిగ్రహించుట లోకమును మోసగించుటకే. ప్రజలు తన్ను నిజమైన యోగి అనుకొని విశ్వసించి, ప్రమత్తులైయుండు తరుణమునకై వేచియుండి వీడు విషయముల ననుభవించుటకు ఉపాయములు పన్నుచుండును.

కొంగ నీటిబడ్డున ఒంటికాలిమీద కదలక మెదలక నిలబడియుండును; ఏమియును చలనము ఉండదు. కాని, చిత్తములో చేపలనే స్మరించుచుండును. చేపలను పట్టుకొనుటకు సమయమును చూచుచుండును. అట్టివాడు మిథ్యాచారుడు. అందువల్లనే మిథ్యాచారుని జపమునకు కొంగజపమని పేరు కలిగినది.



సాధకునకును మిథ్యాచారునకును అసలు ఆశయముల లోనే భేదమున్నది. సాధకుడు ఇంద్రియములను నిగ్రహించుట పరమాత్మ ననుభవించుటకు. మిథ్యాచారుడు ఇంద్రియములను నిగ్రహించుట లోకమును మోసగించి విషయము లనుభవించుటకు—

ఈ విషయము బాగుగా విచారించుకొని సాధకులు హెచ్చరిక కలిగి యుండవలయును. లోపల ఒకటి బయట మరొకటి పనికిరాదు. త్రికరణములును ఏకముగా ఉండవలయును — “మనస్వేకం వచస్వేకం కర్మణ్యేకం మహాత్మనః! మనస్వస్యం వచస్వస్యం కర్మణ్యస్యం దురాత్మనః!” అనెడి శ్లోకార్థమును చక్కగా మననము చేసికొనుచుండవలయును.

ఇక్కడ “కర్మేంద్రియములు” అనగా దశేంద్రియములు అని అర్థము చెప్పకొవలయును. గీతలో ఎచ్చట చూచినను జ్ఞానేంద్రియములని, కర్మేంద్రియములని విడదీసి చెప్పబడలేదు. సామాన్యముగా “ఇంద్రియములు” అనియును, “కర్మేంద్రియములు” అనియును చెప్పబడియున్నది. వేది ద్వారమున మానవుడు కర్మలు చేయునో అవి కర్మేంద్రియములు — చేతులు, కాళ్లు, నాలుక, మలవిసర్జనేంద్రియము, మూత్రవిసర్జనేంద్రియము— ఈ అయిదు ఇంద్రియములతో మనము పనులు చేయుదుము గనుక వీనిని కర్మేంద్రియములు అనుట ఒక పరిపాటి అయినది. కృష్ణపరమాత్మ అభిప్రాయములో చూచుట, వినుట, వాసనగ్రహించుట, స్పర్శనుగ్రహించుట, రసమును గ్రహించుట— ఇవన్నియునుకూడ కర్మలే.

కనుక కన్ను, చెవి, ముక్కు, చర్మము, జిహ్వ ఈ అయిదింటిని కూడ కలిపి మొత్తమును “కర్మేంద్రియములు” అని చెప్పినాడు.

పోనీ, కర్మేంద్రియము లనినప్పుడు చేతులు మొదలైన అయిదింద్రియములనే తీసికొన్నచో బాధలేదుగదా అనుటకు వీలులేదు. అట్లన్నచో కన్ను మొదలగు ఇంద్రియములను నిగ్రహించనక్కరలేదను భావమువచ్చును. అట్లైన మిథ్యాచారత్వము, సాధకత్వము కూడ పూర్తిగా సిద్ధించదు. కనుక కర్మేంద్రియము లన్నది పది యింద్రియములను దృష్టిలో ఉంచుకొనియే.

కేవలము కర్మచేయక పోవుటచేతనే - కదలిక మెదలిక లేకపోవుటచేతనే మోక్షము సిద్ధించు పక్షమున రాతికిని రప్పకును మోక్షము దొరుకవలయును. కేవలము తీరుబాటు లేకుండ పనులు చేయుట చేతనే మోక్షము లభించుపక్షమున చీమలకు కోతులకు కూడ మోక్షము సిద్ధించవలయును. అట్లు లేదు. మోక్షమునకు భావమే కారణము; మోక్షాధిపతియైన పరమాత్మ ‘భావగ్రాహి.’

సారాంశములు - “నకర్మణా మనారంభా న్నైష్కర్మ్యం పురుషోఽశ్నుతే” అను శ్లోకము ప్రకారము కర్మలు చేయక పోవుట నైష్కర్మ్యము కాదనియును,

“సహి కశ్చిత్ క్షణమపి” అను శ్లోకము ప్రకారము కర్మవిడిచిపెట్టవలయునని చెప్పినను, విడిచిపెట్ట తలచినను, అదిమాత్రము విడిచి పోదనియును,

ఒకవేళ కొంతవరకు ఇంద్రియముల ద్వారమున చేయవలసిన కర్మలు చేయక బలవంతముగ నిగ్రహించినను, అది మోక్షోపాయము కాకపోగా మిథ్యాచారత్వము తెచ్చి పెట్టినదే అనియును సిద్ధించినవి.

అవతారిక:—

కనుక మానవుడు చేయవలసినదేమి? అహంకార మమకారములతో సహా ఆసక్తిని మాత్రము విడిచి, నిష్కామ భావముతో ఇంద్రియముల ద్వారమున కర్మలు చేయవలయునని హెచ్చరించుచు, అట్లుచేయువాని గొప్పతనమును ఉద్గరించుచున్నాడు పరమాత్మ—

శ్లో. యస్త్వింద్రియాణి మనసా

నియమ్యారభతేర్జున !

కర్మేంద్రియైః కర్మయోగ

మనక్తస్స విశిష్యతే.

౭

ప. వి :—యః, తు, ఇంద్రియాణి, మనసా, నియమ్య, ఆరభతే, అర్జున, కర్మేంద్రియైః, కర్మయోగమ్, అసక్తః, సః, విశిష్యతే.

టీక:—

అర్జున ! = ఓ అర్జునా !

యః తు = ఎవ్వడు

ఇంద్రియాణి = ఇంద్రియములను

మనసా = మనస్సుచేత  
 నియమ్య = నిగ్రహించి  
 కర్మేంద్రియైః = కర్మేంద్రియములచేత  
 కర్మయోగమ్ = కర్మయోగమును  
 అసక్తః = ఆసక్తిరహితుడై  
 ఆరభతే = ఆచరించుచున్నాడో  
 సః = వాడు  
 విశిష్యతే = ఉత్తము డగుచున్నాడు.

తా. కాని అట్లునా! ఎవడు మనస్సుతో ఇంద్రియములను వశమం దుంచుకొని, ఆసక్తిలేక, కర్మేంద్రియముల ద్వారమున కర్మయోగమాచరించు చున్నాడో వాడు శ్రేష్ఠుడునుమా!

**అమృతవాహిని :-**

“అట్లునా! కర్మలను ఎట్లును ఎవడును విడిచిపెట్టలేడు గదా! ఆకర్మలనే, మనస్సును, ఇంద్రియములను స్వాధీనములో నుంచుకొని, అహంకార మమకార కర్మత్వాభిమాన ఫలాభిలాషలనుపూర్తిగ త్యజించి, శాస్త్రవిహితములైన ధర్మములను, సక్రమముగ నిష్కామభావముతో ఆచరించుటయే ఉత్తమోత్తమమైన ఉపాయము.

ఎన్ని జన్మలనుండియో - మానవుని బుద్ధికి అందని అనాదికాలము నుండియును - సంస్కారప్రవాహము మహాబలముతో ప్రవహించినప్పుడున్నది. ఆ ప్రవాహమునకు లోబడి మానవుడు కర్మలుచేయుచున్నాడు. ఆ మహాప్రవాహ

మును ఎవరు అడ్డగలరు ? అయితే చేయవలసినదిలేదా ? అనినచో ఉన్నది - ఒకటే ఉపాయమున్నది - ఆ ప్రవాహము ఒక్కసారిగా - అకస్మాత్తుగా - బలాత్కారముగా - అడ్డగించిన యెడల మహాప్రమాదమునకు గురికావలసి వచ్చును. కనుక నేర్పరితనముతో ఆ ప్రవాహమును మనకు అనుకూలముగా మార్చుకోవలయును. ఇది ఒకటే ఉపాయము. ఇదియే సహజమైన పద్ధతికూడ.

ఇక్కడకూడ 'ఇంద్రియాణి' 'కర్మేంద్రియైః' అనినప్పుడు కర్మేంద్రియములైదును జ్ఞానేంద్రియములైదును - పదింటిని అని గ్రహించవలయును. ఒక్క కర్మేంద్రియము లైదింటిని మాత్రము వశముచేసికొని జ్ఞానేంద్రియములను విడిచినయెడల ఇంద్రియములు వశమైనట్లు కాదు.

ఇంకొక ముఖ్యవిషయము - జ్ఞానేంద్రియములులేక కర్మయోగము సిద్ధించదు. చూచుట, వినుట, వాసనజూచుట మొదలగునవి లేక కర్మయోగ మాచరించుట యెట్లు ? కనుక సర్వేంద్రియములను అనియే గ్రహించవలయును.

'నియమ్య' అనుటలో ఇంద్రియములను చక్కనిమార్గములో నియమించవలయునుగాని అటకాయించరాదు. వక్రమార్గముల పోవువానికి ఒక్కసారిగా అటకాయించునప్పటికి ఇంద్రియ వృత్తి రూపమైన ప్రవాహము ఎప్పుడో ఒకప్పుడు ఆ అడ్డును పడగొట్టుకొని ప్రవహించును. కనుక ప్రవాహ

మును ఆపక వక్రమార్గమునుండి మరలించి సక్రమమార్గము నింకొకదానిని చూపవలయును. అదియే కర్మయోగము.

ఇంద్రియములను కార్యములయం దుపయోగించక ఆటకాయించి నిలుపునెడల మోక్షమునకు మాత్రమే ఉపయోగించుటకై ఈయబడిన ఈ మానవ దేహమునకు అక్కరలేని ఇంద్రియములను పరమాత్మ యెందులకు ఇచ్చును ? ఈయకుండనే ఉండెడివాడుగదా ! తక్కిన అన్ని జన్మలకంటె మానవ జన్మ అతి ఉత్కృష్టమైనదని మహాత్ములు చెప్పుచున్నారుగదా ! అయితే తక్కిన జన్మలలోనున్న సౌకర్యములను కొన్నిటిని తీసివేయుట, వాటిలోలేని యితర సౌకర్యములను కొన్నిటిని కలిగించుట - చేసినాడు పరమాత్మ. ఏలయన మానవ జన్మ కేవలము మోక్షమును పొందుటకు మాత్రమే ఏర్పడినది కనుక మోక్షసాధనకు కావలసిన సౌకర్యములు మాత్రము కలిగించినాడు; ఇతరమైనవి తీసివేసినాడు. పక్షులకు ఆకాశమున ఎగురుటకు ఉపయోగించు రెక్కలనిచ్చినాడు. అవి ఎక్కడకు ప్రయాణము చేయదలచినను ఆ రెక్కల సహాయమున వేగముగా ఎగిరిపోగలవు. అంతకంటె గొప్ప జన్మయైన మానవ దేహమునకు ఈయలేదేమి ? ఇచ్చిన యెడల ఈ కార్లకు, రైళ్ళకు ధనము పోయనక్కరలేదుగదా ! ఏకారు కొరకును ఏ రైలుకొరకును గంటలతరబడి కనిపెట్టుకొని ఉండనక్కరలేదుగదా ! ఎంత సమపాయముగా ఉండెడిది ? కాని, అది అక్కరలేదు గనుకనే ఈయలేదు. తక్కిన జన్మలలోలేని విశిష్టమైన జ్ఞానమును అధికముగ ప్రసాదించినాడు. అట్లే ఇంద్రి

యములు పరమార్థసాధనకు ఆటంకమే అని పరమాత్మ తలచినచో మోక్షసాధనమైన ఈ దేహమునకు ఇంద్రియములు లేకుండనే చేసిడివాడుగదా ! పరమార్థసాధనకు అవి ఆవశ్యకములు కనుకనే పరమాత్మ వాటిని మనకు ప్రసాదించినాడు. ఆయన ఏపనినిమి త్తమై వాటిని ప్రసాదించినాడో ఆపనికి ఉపయోగించక మానవుడు పశుపక్ష్యాదులకు సహజమైన విషయోపభోగములకై ఉపయోగించి చెడుచున్నాడు. వానిని దుర్బ్బనియోగము చేసికొనుచున్నాడు.

అయితే ఇప్పుడు చేయవలసినదిఏమి ? అటు ప్రపంచము వైపు అక్రమమార్గమునబోవు ఇంద్రియసముదాయమును ఇటు పరమాత్మవైపునకు సక్రమమార్గమున నడుప వలయును.

‘నియమ్య’ అనుటచేత అటకాయించవలయునని కాక వశముచేసికొని, మంచి మార్గమున నడువవలయు ననియే అర్థము గ్రహించవలయును.

శ్లోకములోకూడ “మనసా ఇంద్రియాణి నియమ్య, అసక్తః కర్మేంద్రియైః కర్మయోగ మారభతే” అని ఉన్నది. “కర్మయోగ మాచరించుచున్నాడో” అనినప్పుడు ఆచరించు మని ఆదేశించినట్లు గ్రహించవలయును. కర్మయోగమనగా అసక్తిరహితుడై ఇంద్రియములను సత్కర్మలయందు వినియోగించుటయే.

‘సవిశిష్టతే’ వాడు శ్రేష్ఠుడగును అని చెప్పబడినది. ఎవరికంటె శ్రేష్ఠుడు ? అని ప్రశ్న వేసికొని కొంతమంది

వ్యాఖ్యాతలు 'పైశ్లోకములో చెప్పబడిన మిథ్యాచారునికంటె శ్రేష్ఠుడు' అని వ్రాసినారు. కాని కృష్ణపరమాత్మ అభిప్రాయము అది కాదని అమృతవాహిని భావము. ఏలయన, పైశ్లోకములో చెప్పబడిన మిథ్యాచారుడు వంచకుడు, డాంబికుడు, ఆసురీగుణములు గలవాడు - కానిచో కృష్ణపరమాత్మ 'మిథ్యాచారుడు.' అనడు.

కొంతమంది "ఇంద్రియములను నిగ్రహించినను అవి వాని స్వభావముచే విషయములను స్మరించుచునే ఉండును. వీడు నిగ్రహించుచు ఉండును; అవి మరల స్మరించుచుండును; కనుక వానిని మిథ్యాచారుడు అనినాడు పరమాత్మ" అని అభిప్రాయపడినారు. అదిసరికాదు అట్టివానిని సాధకుడు అనవలెను. సాధకుడు ఎంత ప్రారంభదశలో ఉన్నను "మిథ్యాచారుడు" అని ఎన్నటికిని అనబడడు. మిథ్యాచారుడు అనగా లోపల వంచన బుద్ధిగలిగి పైకిజ్ఞానివలె - ఏమియు కర్మలుముట్టుకొనని వానివలె - కనబడువాడు. కనుకనే 'మిథ్యాచారుడు' అని అతనికి పేరుపెట్టినాడు పరమాత్మ - అనగా అతని ఆచారము మిథ్య అన్నమాట. తరువాతి శ్లోకములో చెప్పబడినయోగి మనస్సుతో గూడ ఇంద్రియములను వశముజేసికొని అహంకార మమకారములు, కర్మత్వాభిమానము, ఆసక్తి ఈషణ్మాత్రముగూడ లేక శాస్త్రవిహితమైన కర్మలు చేయువాడు. వీనిని ఆమిథ్యాచారునికంటె శ్రేష్ఠుడు అనుట ఒకరకమైన నిందయే కాని ప్రశంసకాదు. పతివ్రతయైనస్త్రీని ఒక వేశ్యకంటెమంచిది అనుట దూషణకాక ప్రశంస అనబడునా? స్త్రీలందరికంటె ఆమె



శ్రేష్ఠురాలు అనిన అది యథార్థమైన ప్రశంస. రత్నమును దెచ్చి బాగుకంటె విలువైనది అనిన ఎట్లుండును? అట్లే ఈ యోగిని 'మిథ్యాచారునికంటె శ్రేష్ఠుడు.' అని కృష్ణపరమాత్మ అనినాడని అనుట విచారణీయము. సర్వమాన పుటలో శ్రేష్ఠుడు అని అర్థము తీసికోవలయునని అమృతవాహిని అభిప్రాయము.

శ్లో. నియతం కురు కర్మ త్వం

కర్మ జ్యాయో హ్యకర్మణః

శరీర యాత్రాపిచ తే

న ప్రసిద్ధ్యే చకర్మణః.

౮

ప. వి :—నియతం, కురు, కర్మ, త్వం, కర్మ, జ్యాయో, హి, అకర్మణః, శరీరయాత్రా, ఆపి, చ, తే, న, ప్రసిద్ధ్యే, అకర్మణః.

టీక :—

త్వం = నీవు

నియతం = నిర్ణయింపబడిన

కర్మ = శాస్త్రీయకర్మను

కురు = చేయుము

అకర్మణః = కర్మచేయనిస్థితికంటె

కర్మ = శాస్త్రవిహిత కర్మచేయుట

జ్యాయోహి = శ్రేష్ఠముకదా!

అకర్మణః = కర్మచేయని

తే = నీకు

శరీరయాత్రాపి = ఐహిక జీవితయాత్రగూడ

నప్రసిద్ధ్యేత్ = సిద్ధింపదు

తా. శాస్త్రవిహితమైన కర్మలు చేయుము. అకర్మకంటె అనగా కర్మ చేయకుండుటకంటె చేయుట శ్రేష్ఠము. కర్మలను చేయనియెడల నీ శరీర యాత్రగూడ కొనసాగదు.

అమృతవాహిని :-

అర్జునా ! శాస్త్రవిహితమైన నీకర్మలను నీవు చేయుచునే ఉండవలయును. కర్మ చేయకపోవుటకంటె కర్మలచేయుట శ్రేష్ఠమైనది. కర్మలు బాహ్యముగా చేయనంతమాత్రమున జ్ఞానికాదు; మిథ్యాచారుడగును. కనుక నీకర్మలు నీవు చేయవలసినదే. ఒకవేళ హఠమువహించి కర్మలు చేయవలగను కొనిన నీ శరీరయాత్రగూడ సాగదు అనుచున్నాడు పరమాత్మ.

అవును - ఎట్లు సాగును ? తినుట, త్రాగుట, రెప్పలు వేయుట, మూయుట, గాలిపీల్చుట, మలమూత్ర విసర్జనములు చేయుట, మొదలగునవన్నియును కర్మలేగదా ! అవిచేసినను కర్మలు చేసినట్లే అగునుగదా ! అవి చేయకపోయినచో శరీరమే నిలువదు. పోనీ ! “శరీరము నిలుచుటకుమాత్రము కర్మలు చేయుదును; మిగిలినవి మానుదును.” అందువా ? అది చాల తెలివితక్కువ. శరీరరక్షణకు కావలసినవి చేయుటయు, చిత్త శుద్ధికిని, జ్ఞానమునకును ఉపయోగపడునవి మానుటయునా ?

చిత్తశుద్ధి, జ్ఞానము శరీరముపాటి చేయవా? కర్మలనెట్లును చేసినవాడవే అగుచుంటివి. త్సుద్రమైన శరీరరక్షణకుమాత్రము కర్మలుచేసి, పరమార్థమునకు చేయకపోవుట కేవలము చార్వాక మతము అవలంబించుటయే అగును.

శరీర నిర్వహణమునకై నను, యజ్ఞములుజేసి మిగిలిన అన్నముద్వారా శరీరమును నిర్వహించుకొనవలయును. అట్లు చేసినయెడల సర్వపాపములనుండి విముక్తిని చెందవచ్చును. “యజ్ఞశిష్టాశిసస్సంతో” ముచ్యంతే సర్వ కిల్బిషైః” అని పద మూడవ శ్లోకములో చెప్పబడియున్నది. లేనినాడు “భుంజతే తే త్వఘం పాపా యే పచ న్త్యాత్మకారణాత్” “ఎవరు కేవలము తమకొరకే వండుకొని తినుచున్నారో వారు తినునది అన్నము కాదు; పాపమునే తినుచున్నారు - అనగా వారి అన్నము పాప మయ్యు; పాపపరిణామము. అన్నమే శరీరముగా పరిణమించు నని శరీరతత్త్వము తెలిసినవారు అనుచున్నారు. కనుక పాప స్వరూపమైన అన్నముచేత పోషింపబడిన శరీరము పాపస్వరూపమే అగుచున్నది. అట్టి శరీరము అఘోగతికే కారణమగుచున్నది. కనుక తనమేలు కోరుకొనువాడు యజ్ఞము చేసియే భుజించవలయును. తరువాత అంతఃకరణముకూడ ఆహారము యొక్క ఫలమును పొందును - “ఆహారశుద్ధౌ సత్త్వ శుద్ధిః, సత్త్వ శుద్ధౌ ధ్రువా స్మృతిః” (ఛాం. ఉ, 7 - 16 - 2) ఆహారము శుద్ధమైనది అయినయెడల దానిచేత అంతఃకరణమునకు శుద్ధి కలుగును. అంతఃకరణము శుద్ధిచెందుటచేత స్మృతి ధ్రువముగా

నిలుచును. కనుక ఎటుజూచినను యజ్ఞములు చేయనియెడల శరీరనిర్వహణమే సాగదు.

శ్లో. యజ్ఞార్థా త్కర్మజోఽన్యత్ర  
 లోకోఽయం కర్మబంధనః  
 తదర్థం కర్మ కౌంతేయ !  
 ముక్తసంగ స్సమాచర !

॥

ప. వి:— యజ్ఞార్థాత్, కర్మణః, అన్యత్ర, లోకః, అయం, కర్మబంధనః, తదర్థం, కర్మ, కౌంతేయ, ముక్తసంగః, సమాచర.

టీక:—

యజ్ఞార్థాత్ = యజ్ఞముకొరకై న  
 కర్మణః = కర్మలకంటె  
 అన్యత్ర = ఇతరములైన కర్మలయందు  
 అయం లోకః = ఈ లోకము  
 కర్మబంధనః = కర్మయే బంధముగా గలదిగ  
 (భవతి = అగుచున్నది)  
 హేకౌంతేయ = కు న్నీ ప్రత్రుడవగు ఓ అద్భుతా !  
 తదర్థం = ఆ యజ్ఞము కొరకే  
 కర్మ = కర్మను  
 ముక్తసంగః సన్ = ఫలవాంఛారూపమగు సంగమును  
 విడిచినవాడవై  
 సమాచర = చక్కగ చేయుము.

తా:- యజ్ఞాథము చేయుకర్మలు గాక ఇతరమైన కర్మలచేతనే మానవ లోకము బంధింపబడుచున్నది. అర్జునా! ఆసక్తిని వదిలి యజ్ఞముకొరకు కర్తవ్య కర్మలను చక్కగ ఆచరించుము:-

అమృతవాహిని:-

“అర్జునా! నీవు కర్మలు చేయక తప్పదు; కాని యజ్ఞము కొరకే కర్మలు చేయుము. యజ్ఞముకొరకే చేయబడు కర్మలు గాక తదితరమైనకర్మలు మానవులను బంధించుచున్నవి. యజ్ఞముకొరకు చేయబడుకర్మలు బంధించవు. నన్ను పొందుట కుపయోగించునుకూడ. కనుక ఓ అర్జునా! నీవు ఎంతమాత్రమును ఆసక్తి లేనివాడవై, యజ్ఞముకొరకే కర్మలు జేసినయెడల పూర్వసంచిత పాపపుణ్యములుకూడ నశించిపోవును. పాపపుణ్యములే బంధనములు.

ఇచ్చట యజ్ఞములనగా-లోకోపకారమునకు హేతువులైన శాస్త్రవిహిత కర్మలన్నియును యజ్ఞములే; ఇవి బంధించవు; ఉన్న బంధములనుకూడ వదిలించును; లోకకల్యాణ కారకములగును.

‘ముక్తసంగుడవై ఆచరించుము’ అనగా కర్మల యందును కర్మఫలమునందునుకూడ మమకారము ఆసక్తియు లేక ఆచరించుము అనిభావము.

యజ్ఞమనగా ‘విష్ణువు’ అని అర్థమున్నది. “యజ్ఞో వైవిష్ణుః” అని శ్రుతి. కనుక యజ్ఞముకొరకు అనినప్పుడు పరమాత్మకొరకు అని అర్థము తీసికొనవచ్చును. నారాయణ తీర్థులవారుకూడ తమ “కృష్ణలీలా తరంగిణి” గ్రంథమునందు

పోయి చూచిన “సర్వభూతాని కౌన్తేయ ! ప్రకృతిం యాంతి, మామికాం, కల్పక్షయే పునస్తానికల్పాదౌ విసృజామ్యహం” “నేనే సృష్టికర్త” నని తొమ్మిదవ అధ్యాయములోని ఏడవ శ్లోకములో చెప్పకొనియున్నాడు. స్వయముగా బ్రహ్మయే తన కుమారుడైన నారదునకు ఈరహస్యము చెప్పినాడు “స ఏష ఆద్యః పురుషః కల్పేకల్పే సృజ త్యజః” అని. (భాగ 2-6-38)

ఇంకొకచోట కూడ చెప్పినాడు- “తస్మై సమో భగవతే వాసుదేవాయ ధీమహి యన్మాయయా దుర్జయయా మాం బ్రువంతి జగద్గురుం॥” (భాగ. 2-5-12) “కుమారా! నేను కూడ ఏవాసుదేవునికి సమస్కరించుచున్నానో అతని బలమైన మాయచేత అంధులైనవారు నన్ను ఈ జగత్తునకు స్వామిగా తలంచుచున్నారు.” అని. కనుక ఇచ్చట ‘ప్రజాపతి,’ అనగా భగవంతుడని అర్థము చెప్పటయే సమంజసమై యున్నది.

అయితే తనను గూర్చి చెప్పకొనునప్పుడు ఉత్తమ పురుషలో చెప్పకొనక ప్రథమపురుషలో చెప్పకొనునా? అని ప్రశ్న వేయనక్కరలేదు. గీతలోనే కొన్ని సందర్భములలో అట్లు చెప్పకొనినాడు. ఇది భాషలో ఒక్కొక్కభావమును వ్యక్తము చేయుటకు ఉపయోగపడును. భారతయుద్ధములో సైంధవవధ సందర్భములో భీమునకు ద్రోణాచార్యులు అడ్డుపడినప్పుడు భీముడు యుద్ధము చేయుచుండగా ద్రోణాచార్యులు “ఏమోయి! అడ్డునుడుకూడ నాకు సమస్కరించి నా అనుజ్ఞమిద దాటి పోయినాడు; నీవు కూడ అట్లుచేయుము” అనినాడు. అంతట భీముడు కన్నులెఱ్ఱజేసి ‘ఏమీ! వచ్చినది భీముడునుమా!

వీడు ఒకరి యాజ్ఞలకొరకు వేచియుండువాడుకాడు; నీకు శిష్యుడునుకాడు; శత్రువు. నిన్ను యుద్ధమున జయించిపోవును గాని నీ అనుజ్ఞకొరకు యాచించడు” అని సమాధాన మిచ్చినాడు.

ఇచ్చట భీముడు తనను ప్రథమపురుషులోనే చెప్పకొని నాడు. నారదులవారుకూడ తమభక్తి నూత్రములలో “నారదస్తు తదర్పితాఖిలాచారతా తన్విస్మరణే పరమవ్యాకులతేతి” అనియును, “స్వయం ఫలరూపతేతి బ్రహ్మకుమారః” అనియును తమను ప్రథమపురుషులో చెప్పకొనినారు. గీతలోనే కృష్ణ పరమాత్మకూడ “ఈశ్వర స్వర్వ భూతానాం హృద్దేశేఽర్జున తిష్ఠతి” (18-61) “తమేవ శరణం గచ్ఛ” (18-62) అని తనను ప్రథమపురుషులోనే చెప్పకొనినాడు; అట్లేఇచ్చటను ‘ప్రజాపతిః’ అని చెప్పకొనినాడు.

“అర్జునా ! భగవంతుడు మొదట యజ్ఞములతోసహా ప్రజలను సృష్టించి వారితో ఇట్లుచెప్పెను - “మీరు ఈ యజ్ఞములద్వారా వృద్ధిని పొందుడు. ఈ యజ్ఞములు సక్రమముగా ఆచరించుటచేత మీకు మీ మీ మనోరథములను కామములను నెరవేర్చగలవు.” -

యజ్ఞములనగా మానవునకు స్వధర్మరూపములును, శాస్త్రవిహితములునునై నకర్మలన్నియును. ఇవన్నియునుప్రజలకు ఏర్పాటుచేసిన పరమాత్మ ప్రజలకు హెచ్చరిక ఇచ్చుచున్నాడు- “మీరు ఈయజ్ఞములద్వారావిహితముగ పారమార్థికముగఉన్న

తిని పొందవలసినది. ఈ లోకములో మీకు కావలసినకోరికలు గూడ ఈ యజ్ఞములవలన నెరవేరగలవు.”

శ్లో. దేవాన్ భావయతానే న

తే దేవా భావయంతు వః ।

పరస్పరం భావయంతః

శ్రేయః పర మవాప్స్యథ.

. ౧౧

స. వి:— దేవాన్, భావయత, అనేన, తే, దేవాః; భావయన్తు, వః, పరస్పరం, భావయన్తః, శ్రేయః, పరం, అవాప్స్యథ.

టీక :—

అనేన = ఈ యజ్ఞముచేత

దేవాన్ = దేవతలను

భావయత = పూజింపుడు.

తే దేవాః = ఆ దేవతలు

వః = మిమ్ము

భావయన్తు = ఆదరింతురుగాక !

పరస్పరం = ఒండొరులను

భావయన్తః = ఆదరించుకొనినవారై .

పరం = ఉత్తమమగు

శ్రేయః = శ్రేయస్సును.

అవాప్స్యథ = పొందగలరు.



తా. మీరు ఈ యజ్ఞములద్వారా మన దేవతల నారాధింపుడు. దేవతలు మిమ్ము వృద్ధి పొందింతురు. ఈ విధముగా మీరు పరస్పరము సహాయము చేసికొనుచు ఉత్సృష్టమైన శ్రేయమును పొందుదు.

**అమృతవాహిని :-**

భగవానుడు దేవతలకు మానవులకు పరస్పర సంబంధ మేర్పాటుజేసి “ఒకరి కొకరు సహాయము చేసికొని సుఖమును పొందుడు” అని నియమించినాడు.

మానవులు యజ్ఞములద్వారా దేవతల నారాధించ వలయును. దేవతలు మానవులకు ఇష్టకామ్యములు నెరవేర్తురు. ఇట్లు ఒండొరుల సహాయముతో వృద్ధిపొందవలసి యున్నది.

యజ్ఞము అనుపదము శాస్త్రవిహితమైన సర్వ కర్మలను ఉద్దేశించి చెప్పబడినది. వానిలో ఎవరెవరికి ఏ ఏ కర్మాలు స్వధర్మములో వారు వారు ఆ యా సత్కర్మాలు చేయకతప్పదు. ఈ యజ్ఞములను సక్రమముగా ఆసక్తిరహితములై ఆచరించుట చేత సంసారమునందు సుఖముగా, అనాయాసముగా ముందునకు ప్రయాణముజేసి పరమశాంతిని పొందగలరు.

శ్లో. ఇష్టాన్ భోగాన్ హి వో దేవా

దాస్యంతే యజ్ఞభావితాః ।

తై ర్దత్తా నప్రదా యైభ్యో

యో భుంక్తే స్తేనవీవ సః.

౧౨

స. వి:— ఇష్టాన్, భోగాన్, హి, వో, దేవా, దాస్యంతే, యజ్ఞ భావితాః, తై, ర్దత్తాన్, నప్రదాయ, ఏభ్యో, యో, భుంక్తే, స్తేన, వీవ, సః.

టీక:—

యజ్ఞభావితాః = యజ్ఞములచేత ఆరాధింపబడిన  
దేవాః = దేవతలు

వః = మీకొరకు

ఇష్టాన్ = అభీష్టములైన

భోగాన్ = భోగములను

దాస్యస్తేహి = ఈయగలరుకదా!

తైః = ఆదేవతలచేత

దత్తాన్ = ఈయబడిన భోగములను

వభ్యః = ఈదేవతలకొరకు

అప్రదాయ = ఈయక

యః = ఎవ్వడు

భుంక్తే = భుజించుచున్నాడో,

సః = వాడు

స్తేనవవ = చోరుడే,

తా. యజ్ఞములచేత నారాధింపబడినదేవతలు మీకు ఇష్టమైన భోగములనిత్తురు. వారిచేత ఈయబడిన భోగములను మరల వారికి యజ్ఞముల ద్వారా నివేదనచేయకయే ఎవడు అనుభవించునో వాడు దొంగయే అగుచున్నాడు.

అమృతవాహిని:-

యజ్ఞము లనగా - శాస్త్రవిహితములైన సమస్త సత్కర్మములు అని నిర్ణయమా-

దేవతలుఅనగా పరమాత్మకు అవయవభూతులు; ఆయన యొక్క అధికారమునకు లోబడి పనులు చేయువారు.

ఈ విషయము తెలిసికొని, వ్యక్తియొక్క ఏ అవయవమునకు సేవజేసినను ఆ వ్యక్తికి చేసినట్లే అయినట్లు, ఏ దేవతకు సేవజేసినను, ఏ దేవతను ఆరాధించినను పరమాత్మకు సేవజేసినవారే, పరమాత్మను ఆరాధించినవారే అగుదురు. దాని ఫలముగా వారికి పరమశాంతి, పరమశ్రేయస్సు లభించును. లేక ఆ యా దేవతలనే ప్రధానులుగా తలచి సకామముగా ఆరాధించినను మానవునకు ఈ లోకమునగాని, పరలోకమునగాని అర్హములైన భోగములులభించును. మానవుడు ఈలోకములో ఆ యా దేవతలచే ప్రసాదించబడిన భోగములను మరల వారికి సమర్పించక - అనగా ఆరాధించక - కేవలము తానే అనుభవించినయెడల వాడు దొంగ అగుచున్నాడు.

ఎవరికి ఎంతెంత భాగము న్యాయముగా పంచవలయునో వారికి అంతంతభాగములనీయక తానే అనుభవించిన- ఇతరుల సొమ్మును వారి అనుజ్ఞలేక అనుభవించినచో - దొంగ కాక మరెవ్వడు ?

శ్లో. యజ్ఞ శిష్టాశిన స్సంతో  
ముచ్యంతే సర్వ కిల్బిషైః  
భుంజతే తే త్వమం పాపా  
యే పచన్త్యాత్మ కారణాత్.

ప. వి :— యజ్ఞశిష్టాశిసః, సస్తః, ముచ్యస్తే, సర్వశిష్టిమైః,  
భుంజతే, తే, తు, అఘమ్, పాపాః, యే, పచన్తి, ఆత్మ  
కారణాత్.

టీ :—

యజ్ఞ శిష్టా శిసః = యజ్ఞముచేయగా మిగిలిన  
అన్నమును భుజించెడి

సస్తః = సత్పురుషులు

సర్వశిష్టిమైః = సమస్త పాపములనుండియు

ముచ్యస్తే = విడువబడుచున్నారు;

యేతు = ఎవ్వరై తే

ఆత్మకారణాత్ = తమకొరకే

పచన్తి = వండుకొనుచున్నారో

పాపాః = పాపులైనట్టి

తే = వారు

అఘమ్ = పాపమును

భుంజతే = భుజించుచున్నారు.

తా. యజ్ఞముచేయగా మిగిలిన పదార్థమును భుజించువారు-తనగా  
అనభవించు సత్పురుషులు-సమస్త పాపములనుండియు విడువబడుచున్నారు.  
కేవలము తమకొరకే వండుకొను పాపాత్ములు పాపమును భుజించుచున్నారు.

అమృతవాహిని :-

యజ్ఞము చేయుటకే మానవజన్మ వర్పడినది. తాను  
చేయవలసిన యజ్ఞములకొరకే మానవుడు పదార్థములను  
సంపాదించుట. అట్లు యజ్ఞములకై తాను సంపాదించిన

పదార్థములలో, యజ్ఞముచేసి, అనగా దేవతలకు సమర్పించి, క్రమబద్ధముగా దేవతల నారాధించి, మిగిలిన అన్నమును, అనగా పదార్థములను భుజించవలయును. ఆ అన్నము- ఆ పదార్థము- 'అమృతము' అనబడును. ఆ అమృతమును భుజించు వారు, అనుభవించువారు సర్వపాపములనుండియు విడివడి బయటపడుచున్నారు.

ఇదేవిషయము నాల్గవ అధ్యాయములో ముప్పదిఒకటవ శ్లోకములో చెప్పబడినది- “యజ్ఞ శిష్టామృతభుజో యాంతి బ్రహ్మ సనాతనమ్” ‘ఆ అమృతభుక్కులు సనాతన పరబ్రహ్మమును పొందుచున్నారు’ అని. అట్లుచేయక అట్లు సంపాదించిన- దేవతలచే ప్రసాదించబడిన - ఆ యా పదార్థములతో దేవతల నారాధించక, కేవలము తమకొరకే వండుకొని భుజించువారు, అనుభవించువారు పాపాత్ములు. వారు భుజించునది, అనుభవించునది అన్నముకాదు; కేవలము అన్నరూపముగాఉన్న పాపమే; వారు పాపమునే భుజించుచున్నారు. అన్నమే శరీరముగా పరిణమించునుగాన, పాపమును భుజించుటచేత శరీరము పాపమయమే అగుచున్నది. అట్టి శరీరముతో చేయబడు సర్వమును పాపమయమే. కాబట్టి వారిజీవితమే పాపమయమగుచున్నది. యజ్ఞముచేసి మిగిలిన పదార్థములను ప్రసాదబుద్ధితో అనుభవించువాడుమాత్రమే అమృతమును భుజించుచున్నాడు; కాన వాని శరీరము అమృతమయమే అగుచున్నది. అట్టివాని శరీరముతో చేయబడు సర్వమును అమృతమే అగు

చున్నది; కనుక వానిజీవితమే అమృతము; అట్టివాడు అమృత స్వరూపమైన సనాతనబ్రహ్మమును పొందుచున్నాడు.

ఈ శ్లోకము అన్నము ఉపలక్షణముగా, మానవుని సర్వమును ఉద్దేశించి చెప్పబడినది. మానవుడు తాను వండుకొనిన అన్నమునందు తనకొక్కనికే అధికారమున్నదని భావించి, అది తన ఒక్కనిదే అని భ్రాంతిజెంది, కేవలము తానొక్కడే అనుభవించుచుండల, దొంగబుద్ధితో ఇతరుల సొత్తును అనుభవించిన పాపమును తనకుతానై నెత్తిపై రుద్దుకొనుచున్నాడు.

అనగా మానవునకు, దేవతలను అవయవములుగాగలిగిన పరమాత్మచేతనే, ఆ దేవతలద్వారా ఈయబడిన సర్వశక్తులను, సర్వపదార్థములను, సర్వపరిస్థితులను పరమాత్మకు అవయవభూతులుగానున్న దేవతలకు “వాసుదేవ సర్వమితి” “సర్వమును వాసుదేవుడే” “వాసుదేవుడే సర్వమును” అనుభావముతో నివేదింపవలెను. విశ్వములోని సకలజీవులకును వారివారి భాగములు వారికి సమర్పించక అనుభవించరాదు. అట్లు అనుభవించినవారి జీవితమంతయు పాపభూయిష్టమగును. అట్టి వానికి “నాయం లోకోఽస్త్వయజ్ఞస్య కుతోఽస్యః కురు సత్తమ!” ‘ఈ లోకమేలేదు. ఇంక పరలోకము సంగతి, మోక్షము సంగతి చెప్పవలయునా?’ అని.

మానవుడు తన శారీరక మానసిక బాధిక ఆర్థిక శక్తులన్నిటిని, ఇంకను అనేక విధములైన పదార్థములన్నిటిని, లోక పేవకొరకు ఉపయోగించి, మిగిలినవి తాను అనుభవించవలయును. అప్పుడు వాని జీవితము అమృతమే; కాన వాడు అమృతుడు;

వాడుచేయు ప్రతి పనియును అమృతము. ఆ అమృతమును తాను భుజించుటచేత తాను తరించుచున్నాడు; ఇతరులకు పెట్టుటచేత ఇతరులుకూడ తరించుచున్నారు. అట్లే తన శరీరము; మనస్సు, బుద్ధి, అర్థము అన్నియును అమృతములగును. కనుక వానిచేత తాను తరించుటయే కాక అవన్నియును లోకకళ్యాణ దాయకము లగుచున్నవి. ఈ విషయము తెలిసినవారు పైన చెప్పిన తమ బలములను, శక్తులను పూర్తిగాగాని, కొంతవరకు గాని లోకసేవకు ఉపయోగించక ఎట్లుండగలరు? ఇటువంటి వారినే ఈ శ్లోకములో 'సంతః' అని చెప్పినారు. అసగా వారే మానవులలో ఉత్తమోత్తములు. మిగిలినవారు దొంగలు.

ఎవరికి ఎంత భాగము పోవలయునో అంతభాగమును సమర్పించి, మిగిలినది అనుభవించువారు ఉత్తములు. మిగిలినది తనదేగదా! దానిలో కూడ ఎంత ఎక్కువగా ఇతరులకు ఉపయోగించిన అంత ఉత్తమత్వము లభించగలదు. తన సర్వస్వము లోకసేవకు ఉపయోగించువాడు ఉత్తమోత్తముడు.

అట్లే ఎవరెవరికి ఎంతెంతపోవలయునో దానిని పూర్తిగా సమర్పించక, ఏ కొంచెమైనను దాచుకొని అనుభవించువాడు దొంగ. దానిలో కూడ ఎంతెంత ఎక్కువగా దాచుకొని అనుభవించిన దొంగతనములో అంతంత శ్రేష్ఠత్వము లభించును. అంతయు తానే అనుభవించువాడు పెద్దదొంగ - గజదొంగ.

ఈ రహస్యము తెలిసినవారు తమ శక్తి సామర్థ్యముల ననుసరించి లోకసేవ చేయుదురు; చేయవలయును.

శ్లో. అన్నా దృవంతి భూతాని  
 పర్జన్యా దన్నసంభవః ।  
 యజ్ఞా దృవతి పర్జన్యో  
 యజ్ఞః కర్మసముద్భవః.

౧౪

శ్లో. కర్మ బ్రహ్మాదృవం విద్ధి  
 బ్రహ్మక్షర సముద్భవం ।  
 తస్మా త్సర్వగతం బ్రహ్మ  
 నిత్యం యజ్ఞే ప్రతిష్ఠితమ్.

౧౫

ప. వి:— అన్నాత్, భవంతి, భూతాని, పర్జన్యాత్, అన్నసంభవః,  
 యజ్ఞాత్, భవతి, పర్జన్యో, యజ్ఞః, కర్మసముద్భవః. (౧౪)

టీక:—

అన్నాత్ = అన్నమువలన

భూతాని = ప్రాణులు

భవంతి = కలుగుచున్నవి.

పర్జన్యాత్ = మేఘమువలన

అన్నసముద్భవః = అన్నము పుట్టుట (జరుగుచున్నది.)

యజ్ఞాత్ = యజ్ఞమువలన

పర్జన్యః = మేఘము (వర్షము)

భవతి = కలుగుచున్నది.

యజ్ఞః = యజ్ఞము

కర్మసముద్భవః = కర్మవలన కలుగుచున్నది.



ప. వి :—కర్మ, బ్రహ్మోద్భవం, విధి, బ్రహ్మ, అక్షరసముద్భవం, తస్మాత్, సర్వగతం, బ్రహ్మ, నిత్యం, యజ్ఞే, ప్రతిష్ఠితం.

టీక :—

కర్మ = కర్మ

బ్రహ్మోద్భవం = ప్రకృతినలన కలుగుచున్నది

బ్రహ్మ = ప్రకృతి

అక్షరసముద్భవం = అక్షర పరబ్రహ్మమునుండి

కలుగుచున్నది.

తస్మాత్ = కాబట్టి

సర్వగతం = సర్వవ్యాపియైన

బ్రహ్మ = పరబ్రహ్మము

నిత్యం = ఎల్లప్పుడును

యజ్ఞే = యజ్ఞమునందు

ప్రతిష్ఠితమ్ = స్థిరముగాఉన్నదని

విధి = తెలిసికొనుము.

తా. అన్నమువలన సమస్త భూతములును కలుగుచున్నవి. వర్షము కరియుటవలన ఆన్నము కలుగుచున్నది. యజ్ఞముచేయుటచేత వర్షము కరియుచున్నది. యజ్ఞము కర్మవలన జరుగుచున్నది. కర్మ ప్రకృతి వలన కలుగుచున్నది. ప్రకృతి అక్షర పరబ్రహ్మమునుండి బయలుపడెను చున్నది అని తెలిసికొనుము. కాబట్టి సర్వవ్యాపకమైన పరబ్రహ్మము యజ్ఞమునందు నిత్యమును ప్రతిష్ఠితమైయున్నది.

ఆమృతవాహిని:-

సమస్తభూతములును అన్నమువలన కలుగుచున్నవి. అన్నము వలన ఎట్లు కలుగుచున్నవి అనగా, అన్నము

భుజించబడి శరీరములో సప్తధాతువులుగా పరిణమించును. చివరి పరిణామము పురుషులకై సచోశుక్లము-వీర్యము అందురు; స్త్రీలకై సచో రజస్సు - శోణితము అందురు. ఈ రెంటి సంయోగముచేత సర్వభూతముల ఉత్పత్తియును కలుగుచున్నది. “అన్నాద్భూతాని జాయంతి” (తైత్తిరీయోపనిషత్తు రెండవ వల్లిలో రెండవ అనువాకము) కనుక కృష్ణపరమాత్మ ఈ శ్రుత్యర్థమునే ఇక్కడ చెప్పుచున్నాడు.

ఇక్కడ భూతములు అనగా ప్రాణులయొక్క అన్నమయ శోశములై స ఈ స్థూలశరీరములు. ఆత్మ ఈ అన్నముచేత కలుగుట లేదు; సూక్ష్మశరీరము, కారణశరీరము ఈ అన్నముచేత కలుగుటలేదు. కనుక ఈస్థూలశరీరములే ఇచ్చట గ్రహించవలయును- స్థూలపదార్థములన్నియునుకాదు. ప్రాణులయొక్క స్థూలశరీరములుమాత్రమే - ఇవి అన్నమువలన కలుగుచున్నవి.

కృష్ణపరమాత్మ ‘జాయంతి’ అనక ‘భవంతి’ అని భావమును పూర్తిచేసినాడు. ‘జాయంతి’ అనగా పుట్టుచున్నవి అని అర్థము. ‘భవంతి’ అనగా ‘అగుచున్నవి’ - తయారగుచున్నవి అని అర్థము. శరీరములు మాతృగర్భములో తయారగుటకు కారణము ఎట్లు అన్నమో, అట్లే శరీరము పుట్టిన తరువాతకూడ వృద్ధిఅగుటకు అన్నమే కారణము. “జాతాన్యన్నేన వర్ధంతి” అని అక్కడనే చెప్పబడియున్నది. అన్నమే శరీరముగా పరిణమించి శరీరము వృద్ధిపొందుచున్నది. కనుకనే ‘యుక్తాహార విహారస్య’ అని కృష్ణపరమాత్మ యుక్తాహారమును చెప్పియున్నాడు. యుక్తమనగా ‘తగినంత’ అని ఒక అర్థము.

తక్కువ తినినయెడల శరీరము తన విద్యుక్తధర్మమును నెరవేర్చుటకు చాలినంత శక్తిమంతముగా ఉండక, నీరసించును. మోతాదుకుమించి తినినయెడల శరీరమునకు అక్కరలేనంత బలముగలిగి, దానివలన క్రొవ్వెక్కి, మనము చెప్పినమాట వినక ఎదురుతిరుగును. కనుక యుక్తమనగా తిగినంతమోతాదులో అని అర్థము. 'ఉచితమైనది' అని ఇంకొక అర్థము. భుజించు ఆహారముయొక్క సారముచేత శరీరము తయారగుచున్నది. గనుక, ఆహారము ఎట్టి గుణము కలిగినది అయిన, శరీరమును అట్టిగుణము కలిగినదే అగును. శరీరము సాత్వికమైనదిగా ఉన్నయెడల సాధకుని ఉద్దేశ్యము ప్రకారము ఉపయోగపడును. రాజసమైనదిగను, తామసమైనదిగను ఉన్నయెడల సాధకునకు లోబడదు. కనుక 'సాధకుడు యుక్తమైన ఆహారమునే తీసికొనవలయును' అని పరమాత్మ ఆదేశము.

ప్రాణులకు అన్నము కావలయును. ఆ అన్నము ఎట్లు కలుగును? "వర్షన్యో దన్న సంభవః" అన్నము వర్షమువలన కలుగుచున్నది. వర్షములు సకాలములో కురిసినయెడల పైరులు చక్కగాపండి అన్నమును కలుగజేయును. పైరులు బాగుగా ఫలించవలయుననిన సకాలములో చాలినంతగ వర్షములు కురియవలెను. కనుక 'వర్షములవలన అన్నము కలుగుచున్నది.' అని చెప్పబడినది.

వర్షములు యజ్ఞముల మూలమున కలుగుచున్నవి. "అన్నాప్రాస్తాహుతి స్సమ్య గాదిత్య ముసత్త్వితే; ఆదిత్యాజ్ఞాయతే వృష్టిః వృష్టి రన్నం తతః ప్రజాః" అని మనుస్మృతిలో

ఉన్నది. “అగ్నియందు వేయబడిన ఆహుతి ఆదిత్యునియందు జేరును. ఆదిత్యునివలన వర్షము కురియును. వర్షమువలన అన్నము, అన్నమువలన ప్రజ కలుగును” అని తాత్పర్యము. వర్షములు కురియవలయుననిన, యజ్ఞములు చేయవలయును. ఇక్కడ వర్షములు కురియుట అనగా సస్యానుకూలముగా తగినంతలో సకాలములో కురియుటగా భావించవలయును. అనావృష్టి ఎట్టిదో అతివృష్టికూడ అట్టిదే.

యజ్ఞములమూలమున సస్యానుకూలములైన వర్షములు సకాలములో కురియును. ఇప్పుడు యజ్ఞములు తగ్గుటచేతనే వర్షములుకూడ తారుమారై కావలసినప్పుడు కురియక, అనవసర సమయములలో - కురియకూడని సమయములలో - అతిగా కురియుటయును జరుగుచున్నది. దీనిచేత కలుగునది ప్రమాదమేగదా! సకాలములో తగినంతగా కురియకపోవుటచే పంటలు సరిగా పండవు. అకాలములో అతిగా కురియుటచే పండిన ఆ కొద్దిపంటలైనను నీటిలో మునిగిపోయి కుళ్ళిపోవును. అకాలములో కురిసిన ఆ వర్షములు అతిగాకురియుటచేత వరదలు వచ్చి, కాలువలుతెగి, నదులుపొంగి, గ్రామముల మీదపడి, పొలములమీదపడి, పంటలకు, గ్రామములకు, ప్రాణులకు ప్రమాదము సంభవించుట ఫలము. కనుక దేశములో యజ్ఞము సురక్షితముగా సాగుచుండవలయును.

అయితే యజ్ఞమనగా కేవలము వేదమంత్రములతో అగ్నిలో నేయి వేల్చు ప్రక్రియతోకూడిన ఒక్కటియేకాదు. కృష్ణపరమాత్మ గీతలో అనేక విధములైన యజ్ఞములను

చెప్పియున్నాడు. శాస్త్రసమృతముగా చేయబడు ప్రతి సత్కార్యమును యజ్ఞమే. కనుకనే కేవలము అగ్నిలో నేయి వేల్చి చేయు యజ్ఞములకు అలవాటు లేని పాశ్చాత్యదేశములు సైతము, చక్కగా వర్షించి పంటలు బాగుగాపండి ఆర్థికముగ మంచి స్థితియందున్నవి. అచ్చట అగ్నితోచేయు యజ్ఞములు లేకపోవచ్చునుగాని అనేక సత్కార్యములు జరుగుచుండ వచ్చునుగదా! వానిఫలముగ పంటలు బాగుండవచ్చును.

కనుక ఏదేశములో, ఏకాలములో ప్రజలందరును సద్గుణములు గలిగి, ఒకరి కొకరు సహాయపడుచు, ప్రేమతత్వమున మెలగుచుందురో, ఆదేశములో ఆకాలములో అన్నము సమృద్ధిగా ఉండును. పాడిపంటలు కొల్లలుగా ఉండును. అతివృష్టి అనావృష్టి దోషములు కలుగవు. కరవు కాటకములుండవు. స్ఫోటకములు మరిడిజాడ్యములు మొదలగు జబ్బులు వ్యాపించవు. ప్రజలలో పరస్పరము సుహృద్భావములు కలుగుటచే తగవులు, పోట్లాటలు, యుద్ధములు ఉండవు. శల్లి, కుమారుడు కూడ న్యాయస్థానముల కెక్కు దుస్థితి తప్పను. ఐహిక జీవితము సుఖమయము, శాంతి ప్రధానము అగును. అప్పుడు మానవుడు పరమార్థమునకు అధికారి అగును. ఇప్పుడు సత్కర్మాచరణము దేశములో తగినను, దుష్ట స్వార్థము మానవహృదయాల నాక్రమించి స్వైరవిహారము సాగించుచున్నను, ఇంకను ఇంతమాత్రమైనను సక్రమముగా వర్షములుండి, పాడిపంటలు ఇంతమాత్రమైనను ఉన్నవనిన, అది పూర్వులు చేసిన నిష్కామ్య సత్కర్మాచరణము

యొక్క సంచితమే. కూర్చొని తినుట సాగించినచో, దుబారాఖిచ్చులు చేయసాగినచో ఎంతటి ఆస్తులుగాని, విశ్వర్యములుగాని ఆగనట్లు, ఈ సంచితముకూడ తగ్గిపోవుచున్నది. ఈ సంచితము పూర్తిఅయిపోయిననాడు ఇంక మానవునకేమి, మిగిలిన ప్రాణులకేమి శరీరనిర్వహణమునకు తగినంత ఆహారముకూడ లభించదు. అసలు వర్షములులేక కొంతకాలము, అంతయు జలమయము అగునట్లుగ మురుగువర్షములు కొంతకాలము జరిగి, అందుచేత పంటలు పండక, సర్వనాశనము ప్రాప్తించును. కనుక మరల ఈ ధర్మమును పునఃస్థాపించవలయును. దీనికే సమర్థులైనవారు పూనుకోవలయును.

ప్రతిమానవుడు తన కర్తవ్యపాలనము అవశ్యము చేసియే తీరవలయును. కాని ప్రతిమానవుడు తనంతటతానే ధర్మము ఆచరించలేడు. పైన ఆచరింపజేయువారు ఉండవలయును. తాత్రధర్మము ఏర్పడినది ప్రజలలో ఈ విధమైన ధర్మసంస్థాపన చేయుటకే. ఆధ్యాత్మిక సంస్థలు, ప్రభుత్వము చేయి చేయి కలుపుకొని ప్రజలలో ఈ వాతావరణమును సృష్టించుటకే కృషి చేయవలయును. ఇంతకంటె వాటియొక్క ప్రయోజనము వేరొకటిలేదు.

“యజ్ఞః కర్మ సముద్భవః”- యజ్ఞము కర్మవలన కలుగుచున్నది. అగ్నిలో వేల్చుట రూపమైన యజ్ఞము ఋత్విక్కులు, యజమాని మొదలగువారి వ్యాపారములు మొదలగు ఘానివలన కలుగుచున్నది. హోమము, మంత్రములు, తాంత్రికక్రియలు మొదలగువానిచేత ఆ విధమగు యజ్ఞము

సిద్ధించుచున్నది. ఆ యా వ్యాపారములకు కర్మలు అని పేరు. అంతేగాక లోకోపకారకమైన ప్రతికార్యమును యజ్ఞముగనే కృష్ణపరమాత్మ సిద్ధాంతీకరించినాడు. అయినప్పుడు ఎట్టి సత్కార్యము జరుగవలసియున్నను మానవులయొక్క మనోబుద్ధింద్రియ శరీరములయొక్క చేష్టలేగదా సాధనములు ! ఈ చేష్టలకే కర్మలు అని ప్రయోగింపబడినది. కనుక సమస్తమైన సత్కార్యములును ఈ కర్మలవలననే కలుగుచున్నవి.

కర్మ బ్రహ్మాద్భవం విధి:— కర్మ బ్రహ్మమునుండి పుట్టుచున్నది.

ఇక్కడ బ్రహ్మమనగా చాలమంది ‘వేదము’ అని అర్థము చెప్పినారు. అమృతవాహిని అభిప్రాయమున ఇచ్చట బ్రహ్మము అనగా ప్రకృతి. ఏలయన: జగత్తులో ఏపని జరిగినను దానికి కారణము ప్రకృతియే. పదమూడవ అధ్యాయములో ఇరువదవ శ్లోకములో “కార్య కారణ కర్తృత్వే హేతుః ప్రకృతి రుచ్యతే” “దేహేంద్రియ మనోబుద్ధి వ్యాపారములు ప్రకృతివలననే కలుగుచున్నవి” అని చెప్పబడినది. పదునాల్గవ అధ్యాయములో పందొమ్మిదవ శ్లోకమును “నాన్యం గుణేభ్యః కర్తారం యదా ద్రష్టానుపశ్యతి” అనిగుణములేకర్తగా నిర్ణయించినది. గుణములు ప్రకృతి సంభవములేగదా ! కనుక కర్మలు ప్రకృతివలననే జరుగుచున్నవి. ఇక్కడ ‘బ్రహ్మము’ అనగా ప్రకృతి అని చెప్పటే సమంజసము.

“బ్రహ్మము” అనునది ప్రకృతి పరముగ ఎక్కడైనను వాడబడి ఉన్నదా అని పరిశీలింతము. పదునాల్గవ అధ్యాయ

ములో మూడవ శ్లోకమున “మమయోని ర్మహాద్భహ్మా” అని చెప్పినచోట ‘బ్రహ్మ’ అనగా ప్రకృతి అనియే అర్థము. ముండకోపనిషత్తులో మొదటిమండకము మొదటి ఖండము “యస్సర్వజ్ఞ స్సర్వవీత్, యస్య జ్ఞాన మయం తపః, తస్మాదేతద్భ్రహ్మ నామరూపమన్నంశ జాయతే” అని ఉన్నది. ఈ మంత్రములోని ‘బ్రహ్మ’ అనునది ‘ప్రకృతి’ అను అర్థమున ప్రయోగించబడినది. కనుక ఈ సందర్భమునకూడ ‘బ్రహ్మ’ మనగా ‘ప్రకృతి’ అనియే అర్థముచెప్పి ‘కర్మలు ప్రకృతివలన కలుగుచున్నవి’ అనుచున్నాము.

‘వేదము’ అని అర్థము చెప్పటకూడ మాకు పూర్తిగా అసమృతము కాదుగాని, ‘ప్రకృతి’ అను అర్థము పై అర్థము కంటె సమంజసముగా తోచుచున్నది. ‘వేదము’ అను వారు చెప్పిన దేమన: “ఎవరు ఏ కర్మలు చేయవలయును? ఎప్పుడు చేయవలయును? ఎట్లుచేయవలయును?— ఈ విషయము లన్నియును వేదమునందు చెప్పబడియున్నవి. వేదములయందు చెప్పబడియున్నట్లే చేయవలయును గాని వేరు విధముగ చేయరాదు. కనుక కర్మలు వేదములనుండి పుట్టుచున్నవి.

“ప్రకృతికూడ అనాది. కనుక అది పరబ్రహ్మమునుండి పుట్టుచున్నది అనుటకు వీలులేదు.”

ప్రకృతి అను అర్థము పొసగదనుటకు పైవారు చెప్పు హేతువిది—

ఇదొక్కటే వారు చెప్పిన అభ్యంతరము. అయితే వేదముకూడ అనాదియేకదా! నిత్యమైనదేకదా! దానిని



మాత్రము పరబ్రహ్మమునుండి పుట్టినదిగా ఎట్లు చెప్పవచ్చును ? అను ప్రశ్న వచ్చును - దానికి వారినమాధానము - “వేదము అనాది, నిత్యము అని మేమును ఒప్పుకొందుము. ‘వేదము పరబ్రహ్మమునుండి పుట్టుచున్నది’ అన్నంతమాత్రమున వేదము మొదటలేదనియు, తరువాత వెనుకనుండి పుట్టినది అనియు మా అభిప్రాయముకాదు. వేదము ఒకమానవునిచేత రచింప బడినదికాదు; అది అపౌరుషేయము; అది పరబ్రహ్మమునుండి బహిర్గతమైనది - ప్రకటమగుచున్నది. ప్రళయకాలములో ఆయనయందు లీనమగుచున్నది. ఈ అభిప్రాయము ప్రకారము వేదము పరబ్రహ్మమునుండి పుట్టినది” అని.

ప్రకృతి అని అర్థము చెప్పిన యెడల ఎట్టిబాధ కలుగుచున్నదని వీరు చెప్పినారో ఆ బాధను కూడ ఈ సమాధానముతో వీరే నివారణచేసినారు-

వేదము అనాది, నిత్యము అని ఒప్పుకొనినను, పరబ్రహ్మమునుండి పుట్టుచున్నది అనుటచేత ఆ అనాదిత్వము నకును, నిత్యత్వమునకును బాధ ఉండదని వీరు ఎట్లు అనుకొనినారో, అట్లే ‘ప్రకృతి’ అని అర్థము చెప్పుకొన్నను ప్రకృతి యొక్క అనాదిత్వమునకును నిత్యత్వమునకును బాధకలుగదు. ఈ ప్రకృతి ప్రళయకాలములో పరబ్రహ్మమునందు లీనమై మరల సృష్టి ఆరంభమున ఆయననుండియే వ్యక్తమగుచున్నది. కనుక ‘ఆయన ఇలావనే పుట్టినది’ అని చెప్పుటకు ఎట్టి ఆక్షేపణ యుండుండదు.

వేదము కర్మచేయునట్టి విధానము చెప్పుచున్నదేగాని కర్మలు వేదమునుండి పుట్టుటలేను. వేదముచేత కర్మలు కలుగుటలేదు. ప్రకృతినుండియే కర్మలు పుట్టుచున్నవి; ప్రకృతి వలననే కర్మలు కలుగుచున్నవి. కాబట్టి ఇక్కడ బ్రహ్మమనగా ప్రకృతి అనియే అర్థము చెప్పుచున్నాము. అభిప్రాయభేదములుండుట సహజము. పైవారి అభిప్రాయమును మేము కాదనముగాని దానికంటె ప్రకృతి అని అర్థము చెప్పుట ఎక్కువ సమంజసమని మాత్రము మా నిశ్చితమైన అభిప్రాయము.

బ్రహ్మాక్షరసమన్వయం :- ఆ బ్రహ్మ అక్షరమునుండి కలిగినది. కర్మకు కారణమైన ప్రకృతి అక్షరము - అనగా పరబ్రహ్మము-నుండి కలిగినది. అనగా ప్రళయములో ఆయన యందు లీనమైయుండి సృష్టికాలములో ఆయననుండి మరల వ్యక్తమగు చున్నది. పరబ్రహ్మమునుండి పుట్టుట యనగా అదియే.

అక్షరమనగా కొంతమంది 'జీవాత్మ' అని అర్థము చెప్పినారు. ప్రకృతి అనగా ప్రకృతి పరిణామమైన శరీరమని అర్థముచెప్పి ఆ శరీరమునకు అధిష్ఠాత జీవాత్మకనుక ఆ జీవాత్మ ఉండుటచేతనే ఆ శరీరము కర్మలు చేయుటకు సమర్థమగు చున్నది గనుక 'శరీరము జీవాత్మవలన కలుగుచున్నది' అని అర్థము చెప్పినారు.

అమృతవాహిని ఇక్కడ ప్రకృతి అనగా దేహము లన్నిటికిని కారణమైన, సత్త్వరజస్తమోగుణములకును మూలకారణమై 'కార్యకారణ కర్తృత్వే' అని చెప్పబడిన ప్రకృతియే

అని అర్థము చెప్పుచున్నది. ఈ ప్రకృతి జీవాత్మనుండి కలుగుట లేదు. కనుక 'అక్షరము' అనిన పరబ్రహ్మమనియే అర్థము చెప్పకొనవలసి యున్నది.

తస్మాత్సర్వ గతంబ్రహ్మ నిత్యం యజ్ఞే ప్రతిష్ఠితం :-  
“కాబట్టి సర్వగతమైన, నిత్యమైన బ్రహ్మము యజ్ఞమునందు ప్రతిష్ఠితమై యున్నది.” ఇక్కడ బ్రహ్మమునకు ఏమి అర్థము చెప్పవలయును ? ‘కర్మబ్రహ్మాద్భవం’ అనినప్పుడు బ్రహ్మము నకు వేదము అని అర్థము చెప్పినవారు “యజ్ఞమునందు వేదము ప్రతిష్ఠితమైయున్నది” అనియును, బ్రహ్మమనగా ప్రకృతి అని అర్థము చెప్పినవారు “యజ్ఞమునందు ప్రకృతి ప్రతిష్ఠితమై యున్నది” అనియును చెప్పినారు.

వారి వాదముప్రకారము కర్మ ప్రకృతి నుండి కలిగినది, కనుక కర్మయందు ప్రకృతి వ్యాపించి యుండునుగదా ! కారణము కార్యమునందు వ్యాపించియుండుట సహజముగదా ! ఈ న్యాయముచేత కర్మ యందు-అనగా కర్మకు కార్యరూపమైన యజ్ఞమునందు-ప్రకృతి, లేక వేదము వ్యాపించి యుండవలయును; కనుక బ్రహ్మము అనగా వేదము లేక ప్రకృతి అని చెప్పవలయు నని వారి అభిప్రాయము.

మా అభిప్రాయము వివరింతుము - సంస్కృతమున ఒక శబ్దమునకు అనేకార్థము లుండవచ్చును. అన్ని శబ్దములకు కాకపోయినను కొన్ని శబ్దములకు నానార్థములు గలవు. గీత లోనే ‘ఆత్మ’ అని ఒకే అర్థములో వాడబడలేదు. అనేకార్థము

లలో వాడబడినది. అట్లే “యోగ” శబ్దము కూడ ఆయా సందర్భములలో చూడనగును. బ్రహ్మశబ్దమునకు కూడప్రకృతి, వేదము, చతుర్ముఖబ్రహ్మ, బ్రాహ్మణుడు, పరబ్రహ్మము - ఇన్ని అర్థములు గలవు. ప్రకరణమునుబట్టి ఆయాఅర్థ ములు చెప్పికొన వలయును.

“కర్మబ్రహ్మాద్భవం” అనినప్పుడు బ్రహ్మశబ్దమునకు ప్రకృతి అనియే అర్థము చెప్పవలయును; “బ్రహ్మ నిత్యం యజ్ఞే ప్రతిష్ఠితం” అనినప్పుడు ‘బ్రహ్మ’ అనగా పరబ్రహ్మ మనియే అర్థము చెప్పవలయును.

ఈ శ్లోకములో సూచనగా చెప్పిన ఈ విషయమే నాల్గవ అధ్యాయములోని ఇరువది నాల్గవ శ్లోకములో విపులముగా చెప్పబడియున్నది, “బ్రహ్మర్పణం బ్రహ్మహవిః-బ్రహ్మగ్నో బ్రహ్మణాహుతం, బ్రహ్మైవతేన గంతవ్యం బ్రహ్మకర్మ సమాధినా” యజ్ఞములోని సర్వమును బ్రహ్మత్మక మనియును, కనుక బ్రహ్మత్మకమైన కర్మచేత యజమాని పొందునది బ్రహ్మమునే” అనియును భావము. ఇక్కడ బ్రహ్మమనగా ప్రకృతికాదు; పర బ్రహ్మమే. ప్రకృతియైన పక్షమునయజ్ఞకర్తచేత పొందబడునది ప్రకృతియూ? ఇది శాస్త్రవిరుద్ధము. ఇక్కడ శ్రీమద్రామానుజులు కూడ బ్రహ్మమనగా పరబ్రహ్మము అను అర్థమునే చెప్పి యున్నారు. కనుక “తస్మాత్సర్వ గతం బ్రహ్మ నిత్యం యజ్ఞే ప్రతిష్ఠితం” అనుచోట బ్రహ్మశబ్దమునకు అర్థము పరబ్రహ్మ మనియే చెప్పవలయును.

అన్నమునకు వర్షము కారణము, వర్షమునకు  
యజ్ఞము కారణము; యజ్ఞమునకు కర్మ కారణము, కర్మకు  
ప్రకృతి కారణము, ప్రకృతికి పరబ్రహ్మము కారణము -  
కార్యమునందు కారణము వ్యాపించియుండుట న్యాయమే.  
అయినప్పుడు మూలకారణము పరబ్రహ్మము గనుక, సర్వ  
మందునా పరబ్రహ్మము ప్రతిష్ఠితమై యుండుట సమంజసము.  
కావున ఇక్కడ మేము బ్రహ్మమనగా పరబ్రహ్మమనియే  
అర్థము చెప్పినాము.

శ్లో. ఏవం ప్రవర్తితం చక్రం

నానువర్తయ తీహయః ।

అఘాయు రింద్రియారామో

మోఘం పార్థ ! సజీవతి,

౧౬

ప. వి:— ఏవం, ప్రవర్తితం, చక్రం, న, అనువర్తయతి, ఇహ,  
యః, అఘాయుః, ఇంద్రియారామః, మోఘం, పార్థ, సః,  
జీవతి.

టీక:—

పార్థ ! = ఓ అర్జునా !

ఏవం = ఈవిధముగా

ప్రవర్తితం = పరమాత్మచే చేయబడిన

చక్రం = సృష్టిచక్రమును

యః = ఎవడు

ఇహ = ఈలోకమందు

నానువర్తయతి = అనుసరింపడో

సః = వాడు

అఘాయుః = పాపమయమైన జీవితము గలవాడును

ఇంద్రియారామః = ఇంద్రియలోలుడును (అయి)

మోఘం = వ్యర్థముగా

జీవతి = బ్రతుకుచున్నాడు.

తా. అర్జునా! ఈ విధముగ పరమాత్మచేత వీర్షరుప బడిన సృష్టి చక్రమును ఎర వసుసరింపడో, అట్ట ఇంద్రియ లంఘనమైన పాపియొక్క జీవితము వ్యర్థము.

అమృతవాహిని :-

సృష్టిపరంపరారూపమైన ఈ చక్రమును ప్రతిమానవుడును అనుసరించి తీరవలయునని కృష్ణపరమాత్మ చెప్పుచున్నాడు - అనగా మానవుడు తన కర్తవ్యమును పాలించి తీరవలయును అని భావము. లేని యెడల అట్టివాని ఆయువు పాపమయము. వాడు కేవలము ఇంద్రియముల ద్వారమున విషయముల ననుభవించుటయే పరమార్థమని భావించును. ఇంతకంటెపైన ఏమియు లేదని చెప్పును. కనుక పాపపుణ్య విచారములేక, పశుపక్ష్యాదులకుకూడ సహజమైన ఇంద్రియ విషయములకే దుర్లభతమమైన తన మానవజన్మను ఉపయోగించి పాడుచేసికొను పాపి సృష్టికి బరువుచేటుగా బ్రతుకుచున్నాడు. వాని జీవితము వ్యర్థము. వాని ఆయువంతయును పాపమే


తినుటకు బ్రతుకుచుంటిమనువారును, బ్రతుకుటకు తినుచుంటిమనువారును మానవులలో ఇరు తెగలు గలరు. తినుటకు అనుపదము ఉపలక్షణము; విషయములను అనుభవించుటకే అని భావము.

తినుటకే బ్రతికెడివారు ఇంద్రియారాములు. బ్రతుకుటకు తినువారు ఆత్మారాములు. ఇంద్రియారాములవలన లోకమునకు ఉపద్రవము. ఆత్మారాములవలన లోకమునకు కళ్యాణము. కనుక ఇంద్రియారాములు పాపులు. వారు బ్రతుకుట వ్యర్థము. దేశములో ఎన్ని కుక్కలు, పందులు, పశువులు బ్రతుకుట లేదు! కేవలము తినుటకే బ్రతుకువారికిని వీనికిని భేదమేమున్నది? వీరు తినుటకే బ్రతుకుచున్నారగునక బ్రతికి ఏమిచేయవలయును అనుప్రశ్న వీరి కుదయించదు. ఒకవేళ ఎవరైనను వీరిని “మీరు బ్రతికి ఏమిచేయవలయును?” అని ప్రశ్నించినయెడల “తినవలయును”, “విషయములను అనుభవించవలయును” అను సమాధానమే వచ్చును. కనుక వీరు పాపజీవనులు.

ఈ ప్రశ్నయే బ్రతుకుటకు తినువారిని వేసినయెడల “తినుటకు బ్రతుకుచున్నాము” అని సమాధానము చెప్పరు. ఎందువలన? బ్రతుకుటకు తినుచున్నారగునక. అయితే “ఎందులకు బ్రతుకుచున్నాము?” అను జిజ్ఞాస వీరికి కలిగితీరును. ఈ జిజ్ఞాస కలిగినవాడుగాని మానవుడు ఉన్నతికొరకు ప్రయత్నము చేయడు. యథార్థమైన ఈ జిజ్ఞాసయే నిచ్చినవలె మానవుని ఒక్కొక్కమెట్టే యెక్కించి చివరకు గమ్యస్థానమునకు

జేస్తును. కనుక మానవుడు ఈ సృష్టిచక్రమును అనుసరించి తీరవలసినదే. లేక ఎవడైనను మూర్ఖుడై వ్యతిరేకించిన యెడల ఏదో ఒకనాడు వాడు అగాధమున కూలవలసినదే.

### సృష్టి చక్రము



అన్నమువలన సమస్త ప్రాణులును కలుగుచున్నవి. సమస్తప్రాణులలో కర్మచేయు నధికారము ఒక్క మానవులకే కలిగినది. కనుక మానవులనే తీసికొందము—మానవులవలన కర్మ, కర్మవలన యజ్ఞము, యజ్ఞమువలన వర్షము, వర్షమువలన అన్నము, మరల అన్నమువలన మానవులు.



ఇట్లే సృష్టిచక్రము తిరుగుచుండవలయును. ఈ సృష్టి చక్రమునకు వ్యాఘాతము తటస్థించినప్పుడు మరల బాగు చేయుటకు పరమాత్మ అవతరించుచుండును.

ఈ సృష్టిచక్రమునకు ఎవడు అనుకూలముగా నడచు చున్నాడో వాడు తన కర్తవ్యమును సక్రమముగ నిర్వర్తించు చున్నవాడగుచున్నాడు. ఎవడు సృష్టిచక్రమునకు అనుకూల ముగా నడచుకొనడో వాడు తన కర్తవ్యమును సక్రమముగా నిర్వర్తించనివా డగుచున్నాడు. కనుక తనకర్తవ్యమును సక్రమముగా నిర్వర్తించుటయే సృష్టిచక్రమును అనుసరించుట యనగా. ఎవరు ఈ సృష్టిచక్రమునకు అనుకూలముగా ప్రవర్తించక వ్యాఘాతమును కలిగింతురో వారే పరమాత్మ దృష్టిలో దుష్టులు. దేశకాల పరిస్థితులనుబట్టి వారిని ఎట్లు చక్కజేయవలయునో అవసరము వచ్చినపుడు ఆయనయే వచ్చి చక్కజేయుచుండును. చక్కజేసెడి విధానము దేశకాల పరిస్థితులనుబట్టి, వ్యక్తులయొక్క ఆంతర్యమునుబట్టి మారు చుండును. సృష్టిచక్రమునకు ప్రమాదము తటస్థించినదే అవ తారమునకు తగినకాలము. తన దుష్టస్వార్థమును న్యాయా న్యాయ విచక్షణలేక పూరించుకొనుటకు ప్రయత్నించువాడు పాపజీవి. అట్టివానిని గురించియే 'అఘాయుః' అని శ్లోకములో చెప్పబడినది. ఇతరులను బాధించియో, వేధించియో, మోస గించియో ధనసంపాదనజేయుచు, విషయోపభోగములననుభ వించుచు, జీవితమంతయు గడుపువాడు "అఘాయువు". వాని ఆయువంతయును పాపమయము, బాధించి, వేధించి తన

దుష్టస్వార్థము నెరవేర్చుకొనువానికంటె, మోసముచేసి నెరవేర్చుకొనువాడు మహాదుష్టుడు. కొలనిలోని కొంగలను తుపాకితో కొట్టువానికంటె తపశ్శాలివేషము వేసికొని, కొలనుబిడ్డన కూరుచొని, కొంగలకు 'వీడు చాల మంచివాడు; మనలనేమియు చేయడు' అను విశ్వాసము కలిగించి, దగ్గరకువచ్చిన కొంగలను వచ్చినట్లే, సమయము గమనించి సంచిలో వేసికొనువాడు అతిదుష్టుడు. అట్లే ప్రపంచములో కొంతమంది పైకి చాల ఉత్తములుగను, పరుల హితమును కోరువారుగను నటించుచు, తియ్యని మంచిమాటలు చెప్పచు, పురుషులయొక్కయు తల్లుల యొక్కయు ధనశీలములను, శరీరములకు, మనస్సులకు నొప్పి కలుగకుండ హరించి, తమ స్వార్థమును పూరించుకొనువారు కలరు; ఇట్టివారు మహాప్రమాదకరులు. దాపరములేకుండ బాహ్యముగాకూడ దుష్టులుగా ఉండువారికంటె వీరిచేత దేశమునకు అరిష్టము ఎక్కువ. వీరు గోముఖవ్యాఘ్రములు. ఇట్టివారిని ఏ రూపముననైనను ముందు ఏరవేయుటయే పరమాత్మ నిర్ణయించుకొనిన కర్తవ్యములలో ప్రధానమైనది. సృష్టిసాధమును, కూలుచున్నట్లు తెలియకుండ, కూలద్రోయు పందికొక్కులు వీరు. వట్టుకొనుటకు దొరకరు. "వీడు ఈపనిని చేయును" అని ప్రజలు అనుకొననే అనుకొనరు. అంతటి విశ్వాసము కలిగించుకొగల నేర్పరులు వీరు. అట్టివారిని 'కాల నేములు' అనియును, 'పూతనలు' అనియును అనవలెను. వీరిచేత సృష్టిచక్రమునకు ఎక్కువగా వ్యాఘాతములు కలుగుచుండును. న్యాయమైన స్వార్థమును, సృష్టిచక్రమునకు ప్రతిబంధకము

లేకుండ నెరవేర్చుకొనువారును గలరు. ఇట్టివారిని “కామ్య కర్మలు చేయువారు” అని చెప్పియున్నారు గీతలో. వీరు తమ కామములను శాస్త్రవిహితమైన కర్మలవలన నెరవేర్చు కొందురు. కాన వీరితో సృష్టిచక్రమునకు ప్రతిబంధకము కలుగదు. అయితే వీరుమాత్రము తమ తమ కర్మలు నిష్ఠామ్యముగా జేసిన, ఎట్టి మహోన్నతఫలము లభించునో అట్టి మహోన్నతఫలమునుండి వంచించబడి, అబ్బుఫలమునుమాత్రము పొంది తృప్తిచెందుచున్నారు. కనుక వీరు జాలిపడదగినవారు. రత్నము నిచ్చి దానికిబతులు రేగిపండును తీసికొన్నట్లు, తమ అమూల్య మానవజీవితమును, కర్మలను తుచ్చ విషయోపభోగములకుగా వినియోగించి వృథచేసికొనుచున్నారు. కాని, వాలో సక్రమముగ లభించు సౌకర్యములతో తృప్తిపడక ఒక్కసారిగ బావు కొనవలెనన్న దురాశితో - బంగారపుగుడ్డు పెట్టు బాతును పగలగొని, ఉన్న కొంచెము ఆధారమునుగూడ ఊడగొట్టు కొను అవివేకులు - మూలచ్ఛేదముచేయు కంటకులు - కనుకనే వ్యర్థముగ జీవించుచున్నారు అనుటతో ఆగక, పరమాత్మవానికి “అఘాయువులు” అను బిరుదముకూడ ఇచ్చినాడు.

శ్లో. య స్త్వాత్మరతి రేవ స్యా

దాత్మ తృప్తశ్చ మానవః ।

ఆత్మన్యేవచ సంతుష్ట

స్తస్య కార్యం పవద్ధ్యతే.

శ్లో. నైవ తస్య కృతేనార్థో  
 నాకృతే నేహ కశ్చన ।  
 నచాస్య సర్వ భూతేషు  
 కశ్చి దర్థవ్యపాశ్రయః.

౧౮

ప. వి:— యః, ఆత్మరతిః, ఏవ, స్యాత్, ఆత్మత్వస్యః, చ, మానవః,  
 ఆత్మని, ఏవ, చ, సంతుష్టః, తస్య, కార్యం, న, విద్యతే.

ప. వి:— న, ఏవ, తస్య, కృతేన, అర్థః, న, అకృతేన, ఇహ, కశ్చన,  
 న, చ, అస్య, సర్వభూతేషు, కశ్చిత్, అర్థవ్యపాశ్రయః.

టీక:—

యః మానవః తు= ఏ పురుషుడు  
 ఆత్మరతిరేవ=ఆత్మయందే ప్రేమగలవాడును  
 ఆత్మత్వప్రశ్చ=ఆత్మయందే తృప్తిపొందినవాడును  
 ఆత్మస్యేవచ=ఆత్మయందే  
 సంతుష్టః=సంతోషపడువాడును  
 స్యాత్=అగునో  
 తస్య=వానికి  
 కార్యమ్=చేయవలసినది  
 నవిద్యతే=లేదు.

టీక:—

తస్య=వానికి  
 ఇహ=ఈలోకమునందు  
 కృతేన=కర్మచేయుటచేత

అర్థః=ప్రయోజనము

నైవ=బొత్తిగాలేదు.

అకృతేన=కర్మచేయకపోవుటచేత

కశ్చన=ఒకానొక దోషమును

న=లేదు.

అన్య=వీనికి

సర్వభూతేషు=సమస్తభూతములయందును

కశ్చిత్ అర్థవ్యపాశ్రయః నచ=ప్రయోజన నిమిత్త

మాశ్రయింపవలసిన పదార్థ మొక్కటియునులేదు.

తా. ఎవడుపరమాత్మయందే ప్రేమకలవాడో, పరమాత్మయందే తృప్తుడై యుండునో, పరమాత్మయందే ఆనందించుచుండునో, అట్టివానికి కర్తవ్య మనుపడిలేదు.

తా. అట్టివాని కీలోకములో కర్మ చేయుటచే వచ్చు లాభముగాని, కర్మ చేయకపోవుటచే కలుగు స్రవ్యవాయముగాని వీమియునులేదు. ఆతనికి పీపీలిక మొనలు బ్రహ్మపర్యంతము ఏ ప్రాణిని ఆశ్రయింపవలసిన పనిలేదు.

అమృతవాహిని :-

ఈ రెండు శ్లోకములలో ప్రకృతికిని శాస్త్రములకును కూడ అతీతులై, పరిపూర్ణబ్రహ్మనుభవములో మునిగియుండు మహాత్ములనుగురించి చెప్పబడినది.

ఏ మానవులు సర్వకాల సర్వావస్థలయందును సకల కళ్యాణగుణ మహోదధియును, అప్రాకృత దివ్యమంగళ విగ్రహుడును, కందర్పకోటి సుందరుడును, సర్వజ్ఞుడును, సర్వశక్తిమంతుడును, అఘటిత ఘటనా సమర్థుడును అగు

సచ్చిదానంద ఘన పరబ్రహ్మమును సాక్షాత్కరించుకొని, బ్రహ్మానందసాగరములో మునిగి యుందురో, అట్టివారికి తాము తరించుటకై చేయవలసిన కర్తవ్యమేమియునులేదు. అట్టివారికి కేవలము ఆనందస్వరూపుడైన పరమాత్మయందే రతియుండును. రతి అనగా ప్రేమ. బ్రహ్మాది లోక పర్యంతమైన సకలభోగముల యందును ఈషణ్మాత్రముకూడ ఆసక్తి ఉండదు. ఆసక్తి కలుగుటయును, 'అది పనికిరాదు' అని విచారణవలన త్రోసివేసి కొనుటయును కాదు - అసలు ఆసక్తి పుట్టనే పుట్టదు. ఫరమాత్మయందు పరమప్రేమ ప్రవహించుచుండును. ఆ ప్రేమానుభవము యొక్క ఆనందముమందు బ్రహ్మలోక భోగములు సైతము తృణప్రాయములుగ, తుచ్ఛములుగ తోచును. చివరకు ముక్తికూడ రుచించదు. కావుననే ఒక మహాత్ముడు చెప్పినాడు - “భుక్తి ముక్తి స్పృహయావత్ పిశాచీహృది వర్తతే, తావద్భుక్తి సుఖస్యాత్ర కథ మభ్యుదయో భవేత్” “భుక్తి అనగా బ్రహ్మాదిలోక పర్యంతమైన భోగములు - ఈ భోగములందుగాని, ముక్తియందుగాని ఆసక్తియను పిశాచము హృదయమున ఉన్నంతకాలము అక్కడ భుక్తియొక్క ఆనందము ఎట్లు లభించగలదు ?”

వారు ఆత్మత్వపులు - అనగా పూర్ణకాములు. పరమాత్మను పొందినమానవుడు పూర్ణకాముడు అగును. ఆతనికి ఇంకపొందవలసినది ఏమియును లేదు. ఏ సాంసారిక పదార్థము తోను ఆతనికి ఆవశ్యకతలేదు. సర్వకాల సర్వావస్థలయందును,

అన్ని విధముల, పరమాత్మయందే, అనన్యభావముతో తృప్తుడై ఉండును.

ఆత్మన్యేవచ సంతుష్టః - అనగా పరమాత్మను పొందిన మానవుడు నిత్యముగ, నిరంతరముగ పరమాత్మయందే ఆనందించుచుండును. ఇక వాని జగత్తులోని ఏదియు - బ్రహ్మాది భోగములునైతము - తమవైపునకు ఏమాత్రమును ఆకర్షించలేవు. ఆతనిని ఏసందర్భములోను, ఏకారణముచేతను ఏసంఘటనయును, తన ఆనందమునుండి ఈషణ్మాత్రమైనను చలింపజేయలేదు. ఎప్పుడును సచ్చిదానంద పరబ్రహ్మ రస మహోదధిలో ఈదులాడుకొనుచు ఉండును. ఇక అట్టి మహా పురుషునకు కర్తవ్యమని ఏదియునులేదు. అనగా తరించుటకై ఏర్పడిన ఏ సాధనతోను ఆతనికి పనిలేదు. శాస్త్రములయందు చేప్పబడిన సకల సాధనలకును ఏకైక గమ్యస్థానము పరమ కల్యాణస్వరూపమైన భగవత్ప్రాప్తియే. ఆ గమ్యస్థానమును పొందినవానికి ఇంక ఏ సాధనలతోమాత్రము ఏమిపనియున్నది? కనుక ఆతనికి లోకములో కర్మచేయుటచేత కలుగు లాభము గాని, చేయకపోవుటచేత కలుగు నష్టముగాని ఏమియునులేదు. అట్టి మహాపురుషునకు బ్రహ్మలోకపర్యంతమైన భోగముల యందును ఎంతమాత్రమును కోరికలేనప్పుడు ఏమి చేయవలయును ? ఎందులకు చేయవలయును ? ఆతనికి పిపీలికదగ్గర నుండి బ్రహ్మపర్యంతమైన ఏవ్యక్తినిగాని ఏ పదార్థమునుగాని ఆశ్రయించు పనిలేదు. దేని నాశ్రయించవలయును ? ఎందుల

కాశ్రయించవలయును? ఈ అభిప్రాయముతోనే ‘ఆతనికి చేయవలసినది యేమియునులేదు’ అని చెప్పబడినది.

ఇక్కడ విచారణ అవసరము— అట్టి మహాత్ములకు “తస్య కార్యం నవిద్యతే” “వారికి చేయవలసినదిలేదు” అని ఎందులకు చెప్పవలసి వచ్చినది? దాని అర్థము ఎంతవరకు, ఎట్లు తీసికొనవలయును? జాగ్రత్తగ ఆలోచించనియెడల విచారితార్థములు బయలుదేరగలవు.

అట్టి మహాత్ములు ఏమియును చేయక, ఊరక ఉండురని భావమా? మానవునకు ఎట్టి పరిస్థితిలోనైన కర్మచేయకుండ నుండుస్థితి సంభవమని గీతయొక్క అభిప్రాయమా? “నహికశ్చిత్ క్షణమపి జాతు తిష్ఠ త్యకర్మకృత్” అనియును “యద్యదాచరతి శ్రేష్ఠః” అనియును “న మే పార్థాస్తి కర్తవ్యం” అనియును చెప్పిన కృష్ణసరమాత్మ “కర్మచేయక ఊరక ఉండుట” అను సిద్ధాంతమునకు ఇష్టపడునా? ఇష్టపడడు. పదునేడవ శ్లోకములో ‘మానవః’ అను పదమును ప్రయోగించుట ‘అట్లు భగవత్తాప్తిని పొందుటకు మానవ మాత్రునకు అధికారముకలదు’ అని నిరూపించుటకే.

కనుక ఈ రెండుశ్లోకములలో చెప్పబడినది—“తనకొరకై చేయవలసినది ఆతని కేమియు ఉండదు” అని మాత్రమే గ్రహించవలయును. ఆతనికి కర్మచేసినను చేయక పోయినను ఒక్కటే అనుటలో, ఆతని పరమార్థమునకు ఆతనిచే చేయబడు కర్మలు లాభించవు; చేయక పోవుటచే నష్టమునులేదు. ఇంత మాత్రమేగాని “అసలు అతడు కర్మ చేయనే చేయడు” అని



అర్థము చెప్పికొనరాదు. అట్లు అర్థము చెప్పట కృష్ణపరమాత్మకు అభిమతముగాదు. అట్టిమహాత్ములు కరుణామూర్తులుగా నుందురు. కాన లోకకల్యాణార్థము కర్మలు చేయుదురు. కర్మలు చేయక ఒక్కక్షణముకూడ నుండరు.

కర్మలు చేయుటచేగాని, చేయకపోవుటచే గాని నీకు లాభనష్టములు లేనప్పుడు, నీవు కర్మలు చేయుటచే లోకమునకు లాభమున్నయెడల కర్మలను ఎందులకు చేయరాదు ? కర్మలు చేసినయెడల నీకు నష్టమున్నచో 'ఇతరుల లాభమునకై నేను నష్టపడుదునా ? అనిన అనవచ్చును. నీకు నష్టము లేనప్పుడే ఇతరుల లాభముకొరకు పనిచేయలేనియెడల, నీకు నష్టమువచ్చు నప్పుడు చేయగలవా ?

మహాత్ములు తాము నష్టపడియైనను ఇతరులకు మేలు చేయుదురు. ఇక నష్టములేనప్పుడు చెప్పవలయునా ? "ఊరకే పాడే అమ్మ పెండ్లివస్తే మరీ పాడిందట !" అన్నట్లు, తాము కష్టములకు, నష్టములకు లోనైకూడ ఇతరుల మేలుకొరకే ప్రయత్నించుట మహాత్ముల లక్షణముకాగా, అట్టి మహాత్ములు తమకు నష్టముకూడ లేనప్పుడు ఊరకకూర్చుందురా ? అట్లు భావించుట చాల అసంగతము.

అవతారిక :—

“అట్టివారే కర్మలుచేయక ఉండరే ! ఇక నీవా ? - కనుకనీవుకూడ కర్మలు చేయవలసినదే” అని నిర్దేశించి, ఆ కర్మల నెట్లుచేయవలయును ? ఫలమేమి ? ఈ విషయము

చెప్పుచున్నాడు—

శ్లో. తస్మా దస క్త స్సతతం  
కార్యం కర్మ సమాచర  
అసక్తో హ్యచరన్ కర్మ  
పర మాప్నోతి పూరుషః.

౧౯

ప. వి:—తస్మాత్, అసక్తః, సతతం, కార్యం, కర్మ, సమాచర,  
అసక్తః, హి, ఆచరన్, కర్మ, పరం, ఆప్నోతి,  
పూరుషః—

టీక :—

తస్మాత్ = కాబట్టి  
అసక్తః = ఆసక్తి లేనివాడవై  
సతతమ్ = ఎల్లప్పుడు  
కార్యం = విధ్యుక్తమైన  
కర్మ = కర్మమును  
సమాచర = ఆచరింపుము  
హి = ఏలనిన  
అసక్తః = ఆసక్తిలేనివాడై  
కర్మ = కర్మమును  
ఆచరన్ = ఆచరించుచు  
పూరుషః = పురుషుడు  
పరం = మోక్షమును  
ఆప్నోతి = పొందుచున్నాడు.

తా. కాబట్టి అట్లునా! ఆసక్తిలేనివాడవై ఎల్లప్పుడును కర్తవ్యములైన కర్మలను బాగుగ ఆచరించుచుండుము. ఆసక్తిరహితుడై కర్మలు చేయు మానవుడూ మోక్షమును పొందుచున్నాడు.

అమృతవాహిని :-

“తస్మాత్” ‘కాబట్టి’ అని - ఏమికాబట్టి? కేవలము పరిపూర్ణపరమాత్మానుభవము కలిగియుండి, అందుచేతనే తమకొరకు కర్తవ్యమనునది లేనివారై, కర్మలు చేసినను చేయక పోయినను లాభముగాని నష్టముగాని లేనివారై, బ్రహ్మపర్యంతమైన దేనిగాని ఆశ్రయించవలసినపని లేని మహాత్ములే లోకము కొరకు కర్మలు చేయుచున్నారు కాబట్టి, నీవుకూడ కర్మలు చేయవలయును. సిద్ధపురుషులు లోకము కొరకు కర్మలు చేయుదురు; సాధకుడు తనకొరకును, లోకము కొరకును కర్మలు చేయును.

మానవుని చిత్తములో ఆసక్తియున్నప్పుడు కర్మలు బంధించునవి అగును. ఆసక్తిలేనప్పుడు ఆ కర్మలే తనకును లోకమునకునుకూడ కళ్యాణదాయకములగును, మహాత్ములకు ఆసక్తిలేకపోవుట సహజము, సాధకుడు ఆసక్తిలేకుండ కర్మలు చేయుట అభ్యసించవలయును.

‘అభ్యసించవలయును’ అనుటలోభావమేమన-ఆసక్తితో కర్మలుచేసిన బంధహేతువులగును గనుక, ఆసక్తిపోవువరకును కర్మలుచేయక, ఆసక్తిపోయిన తరువాత వేయుదమని ఉండరాదు. కర్మలు చేయకుండ ఉండుటకు ఎవరికిని సాధ్యముకాదు;

కనుక కర్మలు చేయుచునే ఆసక్తిలేకుండ చేయుటను అభ్యసించుము అని భావము.

మానవుడు ఆసక్తిరహితుడై కర్మలుచేయ గలిగిననాడు ఆ కర్మలు ఆతనిని బంధించవు సరిగదా, ఆతని పూర్వబంధ నములనుకూడ నశింపజేయును - అంతమాత్రమేగాదు; మోక్షమును కలుగజేయును; భగవంతుని పరిపూర్ణ సాక్షాత్కారమును కలుగజేయును.

“సతతం కార్యం కర్మ సమాచర” ‘కర్తవ్యమును బాగుగ ఆచరించుము’ అని చెప్పుచు ఇట్లు ఎంత కాలము ఆచరించ వలయును అనుదానికి సమాధానముగ ‘సతతం’ అనుశబ్దమును ప్రయోగించియున్నాడు; ‘సతతం’ అనగా ఎల్లప్పుడును అని అర్థము. “ఎల్లప్పుడును కర్మలు చేయవలసినదే. జ్ఞానము కలిగిన తరువాత పరమాత్మ సాక్షాత్కారము కలిగిన తరువాత కర్మలు చేయసక్కరలేదని భ్రాంతిపడకుము. కర్మలనెల్లప్పుడును చేయవలసినదే” అనుభావముతో ‘సతతం’ అని ప్రయోగించి యున్నాడు.

మానవుడు ఎట్లును కర్మలు మానలేనప్పుడు, కర్మలు మానునమయము ఒకటి ఉండును అని పరమాత్మ అభిప్రాయముగా భ్రాంతిపడరాదు. భావపరివర్తనము మాత్రమే గీతలో చెప్పబడినది. ఆసక్తి రహితముగా చేయువారు సిద్ధపురుషులు. ఆసక్తితో చేయువారు త్రైవిధులు. వీరినే ‘త్రైవిధ్యులు’ అని

కూడ అందురు; కామ్యకర్మలు చేయువారు—\* తమ అంతః కరణమునందలి ఆసక్తిని విచారణాబలమున నెట్టిపారవేయుటకు ప్రయత్నించుచు కర్మలజేయువారు సాధకులు.

సరే; ఎల్లప్పుడును కర్మలు చేయుచుండవలసినదే అని తేలినది. కర్మకు 'కార్యం' అని విశేషణము చేర్చబడినది. కార్యం అనగా 'చేయదగినది' అని అర్థము. పనిచేయుమనినారు గనుక ఏదో ఒకపని చేయుచుండుటకాదు. అట్టైన తెలిసియో తెలియకయో ప్రతివాడును ఏదో ఒకపని చేయుచుండునేకాని ఊరకే ఉండలేడుగదా! అయినప్పటికీ 'కర్మచేయుము' అని చెప్పవలసినపనియే లేకపోవును.

కాని ఇక్కడ అర్థ ముదాకాదు. చేయదగినకర్మయేది? చేయదగినకర్మయేది? అని విచారించుకొని చేయదగినకర్మనే చేయవలయును గాని చేయదగని కర్మను చేయరాదు. చేయదగిన కర్మ యేదో, చేయదగని కర్మయేదో ఎట్లు తెలియగలదు? "తస్మాచ్ఛాస్త్రం ప్రమాణం తే కార్యా కార్య వ్యవస్థితౌ" అని పదునారవ అధ్యాయమునందు చెప్పబడియున్నది. సాధకునకు 'ఈ పనిచేయదగినది; ఈ పనిచేయదగనిది' అని నిర్ణయించుకొనుటకు శాస్త్రమే ప్రమాణము. సిద్ధపురుషులకో—వారు "కోవిధిః కోనిపేధః" అనియును "నశాస్త్రం నైవచక్రమః" అనియును చెప్పదగినవారు గనుక, వారు లోకకళ్యాణము కొరకు కర్మలు చేయుటలో ఏ ఏ కర్మలు చేయవలయునో

\* తీరినిగురించి రెండవ అధ్యాయములో నలుబదిరెండు, మూడు, నాలుగు శ్లోకముల వ్యాఖ్యానము చూడుడు.

వారే అప్పటి పరిస్థితులను బట్టి నిర్ణయించుకొందురు. వారికి శాస్త్రములు ఏమియును ఆజ్ఞాపించవలసినదిలేదు. వారివాళ్ళే శాస్త్రము. వారి ఆచరణయే ధర్మము. వారు ఏది చెప్పినను, ఏది చేసినను శాస్త్రానిగుణ్యముగనే ఉండును. వారివాక్కును ఆచరణనుచూచి శాస్త్రములను అర్థము చేసికొనవలయును.

అ వ తా రి క :—

‘ఆసక్తిరహితుడవై కర్మలు చేయుము’ అని అర్జునునకు ఆదేశించి ‘ఇట్లుచేసినవారు పరమపదమును—అనగా పరమాత్మను— పొందుచున్నారు’ అని చెప్పి, ఇప్పుడు జనకాదులను ప్రమాణముగా చూపి, పై విషయమునే స్పష్టముచేయుచు, కర్మలు చేయుటయే నీకు ఉచితమని చెప్పుచున్నాడు —

శ్లో. కర్మణైవహి సంసిద్ధి

మాస్థితా జనకాదయః

లోకసంగ్రహ మేవాపి

సంపశ్యన్ కర్తు మర్హసి.

౨౦

ప. వి:—కర్మణా, ఏవ, హి, సంసిద్ధి, ఆస్థితాః, జనకాదయః, లోక సంగ్రహం, ఏవ, అపి, సంపశ్యన్, కర్తుం, అర్హసి.

టీక:—

జనకాదయః = జనకుడు మొదలగువారు

కర్మణైవ = కర్మ చేయుటచేతనే

సంసిద్ధిమ్ = జ్ఞానసిద్ధిని

ఆస్థితాః హి = పొందిగదా !

లోకసంగ్రహం = లోకసంగ్రహమును (ప్రయోజనమును)

సంపశ్యన్ అపి = చూచియైనను

కర్తుమేవ = కర్మలను జేయుటకే

అర్హసి = తగుచున్నావు.

తా. జనకుడు మొదలగువారు కర్మవలననే పరమస్థితిని పొందిరి. కనుక లోకసంగ్రహముకొరకైనను నీవు కర్మలు చేయుటయే తగినది.

అమృతవాహిని :-

అర్జునా ! చూడుము, జనకునికంటె జ్ఞాని కలడా ? జ్ఞానులలో ఉత్తమోత్తమ శ్రేణికి చెందినవాడు గదా జనకుడు ! అట్టి జనకుడు మొదలగు వారందరును కర్మచేసియే మోక్షమును పొందియున్నారు.

జనక చక్రవర్తి దృఢాధ్యవసాయము నీకు తెలియును గదా ! మిథిలయంతయు కాలిపోవు చున్నను, 'నాది ఒకగడ్డి పరక కూడ పోవుటలేదు' అని చెప్పుకొనజాలిన మహానుభావుడు. అట్టి అతడు జీవిత పర్యంతము కర్మలు చేసినాడు. అంబరీషుని పరివక్ష్య స్థితి తెలియును గదా ! అంబరీషునికొరకే గదా సుదర్శనాయుధము దుర్వాసుని పదునాల్గు భువనముల దిప్పినది ! అటువంటివాడు జీవిత పర్యంతమును కర్మచేయుచునే యున్నాడు.

ప్రహ్లాదుడు - ఎవనిపేరు ఒక్కసారి త్రికరణశుద్ధిగా తలచిన మానవుని జీవిత మంతయు ధన్యత జెందిపోవునో అట్టి

ప్రహ్లాదుడు కర్మలుచేయుచునే జీవితమును గడపెను. ఇట్టి మహానుభావులు ఎందరో పూర్వము కర్మచేసియే తరించినారు. లోకమును ఉద్ధరించినారు.

తత్త్వజ్ఞానముచేత మోక్షమని యున్నది గదా ! కర్మ చేత మోక్షమని ఎట్లుచెప్పవచ్చును ? దీనికి సమాధానము సందర్భానుసారముగ ఇంతకు పూర్వమే చెప్పబడినది.—

మానవుడు కర్మచేయకుండ ఉండలేనప్పుడు, కర్మచేత మోక్షము ఉన్నను, లేకపోయినను కర్మచేయక తప్పదుగదా ! ఎట్లును తప్పనప్పుడు, ఆకర్మ కేవలము బంధనరూపమే అయినప్పుడు, ఇకమానవుని 'నీవు బంధమునుండి విముక్తుడవు కమ్మ!' అని ఉపదేశించుటయే ఉన్నతప్రలాపము కాగలదు. కనుక కర్మ కేవలము బంధన రూపముగాదు; భావము బంధమునకును మోక్షమునకును కారణము. భావముయొక్క ప్రభావముకర్మపై ప్రసరించి, కర్మ బంధనమునకును మోక్షమునకును కారణమని చెప్పబడుచున్నది. కనుక ఎట్టిభావముతో కర్మచేసినయెడల బంధనమో, ఎట్టిభావముతో కర్మ చేసినయెడల మోక్షమో చెప్పబడినది. కనుకనే కర్మలు చేయుచున్నను, ఎటుల చేసినచో బంధనములు కావో- ఆయుక్తిని తెలుపుచున్నది గీత 'యోగః కర్మసు కౌశలం' అని.—

కాబట్టి తత్త్వజ్ఞానోదయమునకు పూర్వమును మానవుడు కర్మలుచేయును. తత్త్వజ్ఞానోదయానంతరమును కర్మలు చేయును. తత్త్వజ్ఞానమునకు పూర్వము తనకొరకును, లోకము కొరకును జేయును. అట్టివారే సాధకులు. తత్త్వజ్ఞానోదయా



సంతరము కేవలము ఒక్క లోకకళ్యాణము కొరకే చేయును. అట్టివారేసిద్ధ పురుషులు. ఇంతియేభేదము.

కర్మలుచేయుట మాత్రము ఎప్పుడును, ఎవరికిని తప్పదు. కనుక 'నిష్కామ్య కర్మచేత పరమసిద్ధి' అనుట సమంజసమే. నిష్కామ్య కర్మచేత సాధకునకు చిత్తశుద్ధిగలిగి, తత్త్వజ్ఞానోదయమునకు సహాయము కలుగును. కనుకకూడ, మోక్షమునకు నిష్కామకర్మ సాధనమని చెప్పబడినది.—

శ్లో॥ యద్య దాచరతి శ్రేష్ఠ  
స్త తదే వేతరో జనః ।  
స య త్ప్రమాణం కురుతే  
లోక స్త దనువ ర్తతే॥

౨౧

ప. వి:— యత్, యత్, ఆచరతి, శ్రేష్ఠః, తత్, తత్, ఏవ  
ఇతరః, జనః, సః, యత్, ప్రమాణం, కురుతే, లోకః,  
తత్, అనువర్తతే.

టీక :—

శ్రేష్ఠః = గొప్పవాడు  
యద్యత్ = ఏ యే కర్మమును  
ఆచరతి = ఆచరించుచున్నాడో  
తత్తదేవ = ఆ యా కర్మమునే  
ఇతరః జనః = పామరుడైన తక్కిన జనుడు  
(ఆచరతి = ఆచరించుచున్నాడు).

సః = ఆ గొప్పవాడు

యత్ ప్రమాణం కురుతే = దేనిని ప్రమాణముగా చేయునో,

లోకః = లోకము

తత్ = దానినే

అనువర్తతే = చేయుచున్నది (అనుసరించుచున్నది).

తా॥ శ్రేష్ఠుడైన పురుషుడు ఏది ఆచరించునో ఇతర పురుషుడుకూడ అదియే ఆచరించును. ఆశ్రేష్ఠుడు దేనిని ప్రమాణముగా జేయునో లోకము దానినే అనుసరించును.

**అమృతవాహిని:-**

శ్రేష్ఠుడు అనగా సద్గుణములవలనను, యథార్థ తత్త్వ జ్ఞానమువలనను శ్రేష్ఠత్వము లభించినవాడు. ఆకారణముననే లోకమున 'ధర్మాత్ముడు, మహాత్ముడు' అని పేరుపొందినవారికి అపారమైన బాధ్యత ఉండును. తమ్ము అనుసరించి ఇతర మానవులు నడుచుకొందురు. కనుక ఆతడు ఇతరుల కొరకైనను కర్మలుచేయవలయును. లేనియెడల లోకులందరును ఆతనివలెనే కర్మచేయక చెడిపోదురు. మిగిలినవారు- అనగా సామాన్యులు కర్మలుచేసిననే బాగుపడుదురు; చేయక పోయిన చెడిపోదురు. ఇకమహాత్ములన్ననో కర్మచేయుటచేత బాగుపడుటయును చేయకపోవుటచేత చెడిపోవుటయును, రెండును ఉండవు. తమ విషయములో కర్మచేసినను చేయకపోయినను ఒకటే. లోకము యొక్క స్వభావము మాత్రము శ్రేష్ఠులైనవారిని అనుసరించుట.

మహాత్ములకు తాము చేయక పోయిన తమకు సప్తములేదుగాని, చేయకపోయిన సప్తమును, చేసినచో లాభమును అనుభవించు దశలో ఉన్న సామాన్య జనులు అట్టి మహాత్ములను జూచి తాముకూడ చేయక చెడిపోదురు. తాము చేయని కారణమున లోకము చెడిపోవుట సహించరు మహాత్ములు. కనుక లోకమును దృష్టిలో ఉంచుకొని తాము కర్మల నాచరింతురు. వారిని జూచి లోకముకూడ తమ తమ వర్ణాశ్రమధర్మములను శ్రద్ధా భక్తులతో ఆచరించును. దానివలన సృష్టిచక్రము సవ్యముగా నడుచును.

మహాత్ములు ఆచరించని యెడల లోకులు “ఈ ధర్మము లలో మంచి ఉన్న యెడల వారెందులకు ఆచరించరు ? కనుక ఈ ధర్మములన్నియును సారహీనములు” అని తలచి, వారు కూడ మానివేయుదురు. అట్లు లోకముకూడ మానిన యెడల సృష్టిచక్రము సరిగా నడువదు. అందువలన సృష్టిలో ఒడు దుడుకులు, సంఘర్షణలు బయలుదేరి సృష్టికే ప్రమాదము వాటిల్లగలదు. ఈ ప్రమాదమునకంతకును బాధ్యులు మహాత్ములే అగుదురు. ఇది తెలిసిన మహాత్ములు ఎన్నడును కర్మ చేయుట మానరు.

ఒకడు తాను యథార్థముగా పరిపక్వస్థితికి రాకపూర్వమే ఏవో ఇతరకారణములవలన లోకము ఆతనియందు విశ్వాస ముతో ఆతనిని మహాత్ముడనియును, మహాజ్ఞాని అనియును, పూజించుట ప్రారంభించిన యెడల, అంతమాత్రమున నిజముగా మహాత్ముడనై తిన్ననుకొని, అహంకరించి, తన యిష్టము వచ్చి

నట్లు మెలగుచు, తన ఇష్టము వచ్చినట్లు ప్రబోధముజేయుచు, తన ఇష్టమువచ్చినట్లు శాస్త్రములకు అర్థములు తీయుచు ఉన్న యెడల, లోకము దానినే ప్రమాణముగా స్వీకరించి, ఆచరించును. దానిచేత వారికి కలుగు విహిక పారమార్థిక కష్ట నష్టములకు బాధ్యుడు ఈతడే అయి, ఈ మహాపాపఫలముగ యమధర్మరాజువద్ద చేతులుకట్టుకొని నిలబడి, సమాధానము చెప్పకొనవలసియుండును. శిక్షలనుభవింపవలసియుండును. కనుక యథార్థమైన మహాత్ములు ఏదిచేసినను, ఏదిమాట్లాసినను, ఏది ఆచరించినను లోకముయొక్క క్షేమ మొక్కటే దృష్టిలో ఉంచుకొని చేసెదరు.

క్రేష్టుడు దేనిని ప్రమాణముగాచేయునో లోకము దానినే అనువర్తించుననగా - ఆతడు లోకములో ఎవరికేది క్షేమమో దానిని ఆలోచించి 'నీవు ఇట్లు చేయుము!' అని ఆజ్ఞాపించిన లోకము దానిని అట్లే చేయును. 'నీవు ఇట్లు చేయకుము!' అని ఆజ్ఞాపించిన అట్లే చేయకుండును. కనుక లోకము బాగుపడినను, చెడిపోయినను అప్పుడున్న క్రేష్టులే దానికి బాధ్యులు. మహాత్ములు ఆచరించినట్లు అందరును ఆచరింతురుగదా! ఇంక 'సయత్ప్రమాణం కురుతే' అనునది చెప్పటం ఎందులకనగా-లోకములో అందరకును కర్తవ్యములు ఒకేవిధమున ఉండవు. వారివారి వర్ణాశ్రమములయొక్కయును, పరిస్థితి స్వభావములయొక్కయును భేదములవలన కర్తవ్యములుకూడ భిన్న భిన్నములుగా ఉండును. కనుక తాను ఆచరించుటచేత, తనవంటి వర్ణాశ్రమ పరిస్థితి స్వభావములలో

ఉన్నవారు తానుచేసినట్లు చేయుదురు; కొంచెము దేనిలో  
నైనను భిన్నత కలవారు తాను చెప్పినట్లు చేయుదురు;

అవతారిక :—

‘మహాత్ములకు ఏమియును చేయవలసినది లేకపోయి  
నను, లోకసంగ్రహమును దృష్టిలో ఉంచుకొని, కర్మ చేయు  
దురు.’ అనిచెప్పి ఇప్పుడు పరమాత్మ తనను ఉదాహరణముగా  
చూపి చెప్పుచున్నాడు—

శ్లో. న మే పార్థాస్తి కర్తవ్యం  
క్రిషులోకేషు కించన ।  
నానవాప్త మవాప్తవ్యం  
వర్త ఏవ చ కర్మణి.

౨౨

శ్లో. యది హ్యహం నవర్తేయం  
జాతుకర్మణ్యతంద్రితః ।  
మమ వర్తాను వర్తంతే  
మనుష్యాః పార్థ ! సర్వశః.

౨౩

శ్లో. ఉత్పిదేయు రిమే లోకా  
న కుర్యాం కర్మచేదహమ్ ।  
సంకరస్య చ కర్తాస్యా  
ముపహన్యా మిమాః ప్రజాః.

౨౪

ప. వి:— స, మే, పార్థ, అస్తి, కర్తవ్యం, త్రిషు, లోకేషు, కించన,  
స, అనవాప్తం, అవాప్తవ్యం, వర్త, ఏవ, చ, కర్మణి. ౨౨

ప. వి:— యది, హి, అహం, స, వర్తేయం, జాతు, కర్మణి, అతన్నిక,  
మమ, వర్త్య, అచువర్తస్తే, మమష్యాః, పార్థ, సర్వశః. ౨౩

ప. వి:— ఉత్సీదేయః, ఇమే, లోకాః, స, కుర్యాం, కర్మ, చేత్, అహం, సంకరస్య, చ, కర్తా, స్యాం, ఉపహన్యాం,  
ఇమాః, ప్రజాః. ౨౪

టీక:—

పార్థ ! = ఓ అర్జునా !

మే = నాకు

కర్తవ్యం = చేయవలసినకర్మము

నాస్తి = లేదు

త్రిషులోకేషు = మూడులోకములయందును

అనవాప్తం = పొందబడనిది,

అవాప్తవ్యం = పొందవలసినది

కించన = ఏదియును

స = లేదు.

(తథాపి) చ = అయినను

కర్మణి = కర్మమందు

వర్తవేవ = ప్రవర్తించుచున్నానుగదా !

టీక:—

పార్థ! = ఓ అర్జునా!

అహం = నేను

జాతు = ఎప్పుడును

అతన్నితః = జాగ్రత్తగలవాడనగుచు

కర్మణి = కర్మమునందు

నవర్తేయం యది = ప్రవర్తించకపోదునేని

మనుష్యాః = ప్రజలు

సర్వశః = అన్నిప్రకారములుగను

మమ = నాయొక్క

వర్త = మార్గమును

అనువర్తన్తే హి = అనుసరింతురుగదా ! ౨౩

టీక:—

అహం = నేను

కర్మ = కర్మమును

న కుర్యాం చేత్ = చేయనైతినేని

ఇమే లోకాః = ఈ జనులు

ఉత్సేదేయుః = భ్రష్టులగుదురు

సంకరస్య చ = వర్ణసంకరమునకును

కర్తా = కారణము

స్యాం = అగుదును

ఇమాః ప్రజాః = ఈ ప్రజలను

ఉపహన్యాం = చెడగొట్టినవాడనగుదును. ౨౪

తా. అర్జునా ! నాకు చేయవలసినది ఏమియునులేదు. మూడులోకములలోనుకూడ నేను పొందనిదిగాని, పొందవలసినదిగాని లేదు. అయినను కర్మలను చేయుచునేయున్నాను. ౨౨

తా. నేను జాగ్రత్తపడించి కర్మ చేయకపోతి నేని మానవులు సర్వవిధముల నా మార్గమునే అనుసరింతురు. ౨౩

తా. నేను కర్మ చేయకుండినచో ఈ మానవులందరును చెడిపోదురు. సంకరమునకు నేను కారణమై ఈ జనులను పాడుచేసినవాడనగుచును. ౨౪

అమృతవాహిని :-

కృష్ణపరమాత్మ అర్జునునితో తనను ఆదర్శముగా పెట్టుకొనుమనియును, తాను మూడులోకములయందును పొందనిది లేదనియును చెప్పుచున్నాడు. అదియునుగాక తానెటువంటి ప్రభావసంపన్నుడో - గీతలో ఎన్నోచోట్ల, “భోక్తారం యజ్ఞతపసా సర్వలోక మహేశ్వరం” అనియును, “యోమామజమనాదించ వేత్తి లోకమహేశ్వరం” అనియును, “పితౄణామస్య జగతో మాతాధాతా పితౄణామహః” అనియును, గతిర్భూతా ప్రభుస్సాక్షీ” అనియును, “అహంహి సర్వయజ్ఞానాం భోక్తాచ ప్రభురేవచ” అనియును, “ఇహైకస్థం జగత్కృత్స్నం పశ్యాద్యస చరాచరం” అనియును, చెప్పుకొనియున్నాడు. సర్వలోకములకు ప్రభువైన కృష్ణపరమాత్మకు ఈ సర్వజగత్తునందును తనది కానిదేదిగలదు? క్రొత్తగా పొందవలసినదికూడ యేదీయునులేదు.



ఆయన అవాప్త సమస్తకాముడు, అయినను కర్మలుచేయుచునే యున్నాడు. ఎందులకు చేయవలయును? అట్లుచేయుటకు లోకానుగ్రహమేకారణము. ఆయనయే కర్మలు చేయనియెడల, ఆయననుజూచి లోకులుగూడ తమ కర్తవ్య కర్మలను మానుదురు. దానితో వర్ణవ్యవస్థ చెడిపోవును; ధర్మము క్షీణించును; స్వేచ్ఛాచారత, దుష్టస్వార్థము, విషయలోలత్వము, మోసము, వంచన, హింసలు, ఘోరమైన మారణయత్నములు- అన్నియును హద్దు పద్దులులేకుండ పెచ్చుపెరిగిపోవును. జగత్తు ఇట్లు చెడిపోకుండ కాపాడుటకై కృష్ణపరమాత్మ ప్రతిక్షణమును కర్మలు చేసియే యున్నాడు.

మరియును ఆయన సత్యసంకల్పుడు. అనగా సంకల్ప మాత్రముచేతనే అనంతకోటి బ్రహ్మాండములును సృజింపబడుచున్నవి; పోషించబడుచున్నవి; లయింపబడుచున్నవి. అఘటిత ఘటనాసమర్థుడు, సర్వలోకములకును ఏకైకమహేశ్వరుడు; ఐనప్పటికిని ఒకమానవరూపముతో దుఃఖాలయము, అశాశ్వతము అయిన ఈలోకములో మాటిమాటికి జన్మించుచున్నాడు. అట్లు జన్మించవలసిన అవసరము ఆయనకేమి కలిగినది? ఒక్క లోకానుగ్రహమే ఆ అవసరము. ఆయన మాటలతో, చేతలతో లోకమునకు ఆదర్శముగాఁజేసి, లోకము నుద్ధరించవలసి యున్నది. అందువల్లనే ఆయనగూడ నిత్యమును కులోచితము, కాలోచితమునగుకర్మలు చేసియేయున్నాడు. ఆయనయే కర్మలు చేయకపోయినచో, ఈ మానవులందఱును ఆయనను అనుసరించి,

వారునుచేయక చెడిపోయెడివారే. సామాన్యముగా మానవుల లక్షణము ఎట్లుండుననగా— వారికి ఎవరు పెద్దలు, శ్రేష్ఠులు అని తోచినదో వారిని అనుసరింతురు. ఆ కాలములో చాలమంది ప్రజలకు కృష్ణపరమాత్మ గొప్పవాడు, ఆదర్శపురుషుడు అను అభిప్రాయమున్నది. కాబట్టి వారికొరకు తానుకూడ కర్మల నాచరించినాడు. వారు అనగా ప్రజలు చెడిపోకుండ బాగుపడు బాధ్యత తనమీద వేసికొని పనిచేసినాడు. కాబట్టియే తన కూర్మిభక్తుడైన అర్జునునితో యిట్లు అనుచున్నాడు—

అర్జునా ! చూడుము ! కర్మ పనికిరానిదైనయెడల నీకు చెప్పుదునా ? లోకులందరి శ్రేయస్సునుకూడ కోరువాడను గదా ! ప్రియుడవు, సఖుడవు, భక్తుడవు అయిననీకు చేయకూడనిపని చెప్పుదునా ? “కర్మ జ్ఞానముకంటె తక్కువైనది. కర్మచేయుట అజ్ఞానమునకు లక్షణము” అని భ్రాంతిపడి, తమ్ము జ్ఞానులని భావించుకొని, కర్మలు మానుట మహాప్రమాదము; అధఃపతన హేతువు. చూచుచున్నావుకదా ! నేనుకూడ కర్మలు చేయుచున్నాను. నేను ఏది శ్రేష్ఠమని చేయుచున్నానో, దానినే నీకును చెప్పుచున్నాను. కనుక కర్మలుచేయుటయే నీకుకూడ పరమ శ్రేయస్కరము. సర్వకాంక్షలను నశింపజేసికొనినట్టియును, చివరకు మోక్షమందుకూడ ఆసక్తిలేనట్టియును మహాత్ములు కూడ లోకకల్యాణార్థము కర్మలు చేయుదురు. సాధకులు తమ కొరకును, లోకముకొరకునుకూడ కర్మలు చేయవలయును—

శ్లో. సక్తాః కర్మణ్యవిద్వాంసో  
యథా కుర్వంతి భారత !  
కుర్యాద్విద్వాంస్తథాసక్త  
శ్చిక్ష్మ్యంతోక సంగ్రహం.

౨౫

ప. వి:—సక్తాః, కర్మణి, అవిద్వాంసః యథా, కుర్వంతి, భారత,  
కుర్యాత్, విద్వాన్, తథా, అసక్తః, చిక్ష్మ్యంతః, లోక  
సంగ్రహం—

టీక:—

భారత ! = ఓ అష్టనా !

అవిద్వాంసః = అజ్ఞానులు

కర్మణి = కర్మమందు

సక్తాః = ఫలాపేక్షగలవారై

యథా = ఏవిధముగ

కుర్వంతి = చేయుచున్నారో

తథా = ఆవిధముగ

విద్వాన్ = జ్ఞాని

అసక్తః = ఫలాపేక్ష లేనివాడై

లోకసంగ్రహం = ప్రజలను బాగుచేయుటను

చిక్ష్మ్యంతః = నెరవేర్చు తలంపుగలవాడై

కుర్యాత్ = చేయవలయును.

తా. ఓ భావితా ! అప్సర ! అజ్ఞానులైన మానవులు ఆసక్తితో ఎట్లు కర్మలు చేయుదురో, ఆసక్తివహితులైన జ్ఞానులుకూడ, లోకసంగ్రహము కొరకు అట్లే, కర్మలు చేయవలయును.

అమృతవాహిని :-

ఈ శ్లోకములో 'కర్మణి' అనినప్పుడు ఇచ్చటి ప్రకరణమునుబట్టి శాస్త్రసిద్ధములు, నిగితిములు, నీచములుఅయిన కర్మలకు ప్రస్తావనయేలేదు. పరిస్థితిని, స్వభావమును అనుసరించిన, శాస్త్రవిహితములైన కర్మలనే ఇచ్చట గ్రహించవలయును.

అజ్ఞానులైన మానవులు ఫలాభిలాషతో కర్మలయందు ఆసక్తిగలిగి కర్మలు చేయుదురు. జ్ఞానులుకూడ అజ్ఞానులవలెనే కర్మలు చేయవలయును. కాని, ఫలాభిలాష, ఆసక్తి లేకుండ చేయవలయును. జ్ఞానులకును, అజ్ఞానులకును ఇదియే భేదము. అజ్ఞానులు చేసినట్లే జ్ఞానులుకూడ చేయవలయును అనుటలో అభిప్రాయమేమనిన —

అజ్ఞానులు ఫలమునం దాసక్తిగలిగి కర్మలు చేయుదురు కనుక 'ఈ కర్మలచేతగదా మన మీ ఫలమును పొందనర్హులమగుచున్నాము' అని కర్మలను అపరిమిత శ్రద్ధతో చేయుదురు. జ్ఞానికి కర్మఫలమునందు ఈవణ్ణాత్రముకూడ ఆసక్తి ఉండదు; ఫలమం దభిలాషలేదు కనుక తాను కర్మచేసినను చేయక పోయినను తనకు ఒక్కటే; లాభముగాని నష్టముగాని లేదు; కనుక ఆ కర్మను అరగారగాచేయుట తటస్థించవచ్చును;

శ్రద్ధలేక చేయవచ్చును - ఇదికూడదు. ఫలమందభిలాషలేక పోయినను, లాభనష్టములు లేకపోయినను లోకసంగ్రహము కొరకుకర్మలు చేయవలయును; అభిలాషకలవారు చేయునంత శ్రద్ధతోను చేయవలయును. ఇదియే కర్మయోగములో ఉన్న రహస్యము - అని జ్ఞానులకు పరమాత్మ హెచ్చరిక నిచ్చుచున్నాడు.

ఇంకొక విషయమేమనిన:- కొంతమంది సాధకులు కొంతవరకు పోయిన తరువాత, తమకు కూడ తెలియకుండ ఒక అభిమానము బయలుదేరును - “నేను జ్ఞానినైతిని; ఇంక నాకు ఈ సాధనలతోను, కర్మలతోను పనిలేదు; నేనేమియును చేయనక్కరలేదు” అని. ఈ భావము కలిగినట్లుకూడ తెలియకుండ అంతఃకరణములో ఉద్భవించును. ఇదియే సాధకునకు ప్రమాద కర్మమైన నుడిగుండము. తనను జ్ఞానిగను, మహాత్ముడుగను తలంచుకొనుట ఒకటి; ఇతరులు ఎంతవారైనను, వారిని సంసారకూపమందు మునిగి యున్నవారుగను, తెనియని వారుగను తలంచుట రెండు; తనకు కర్మలతో సంబంధము లేదని తలచుట మూడు; ఇతరులు కర్మలు చేయుచున్న యెడల, “వారికను అజ్ఞానములోపడి పోవుచున్నారు; కర్మలనే పట్టుకొని ప్రాకులాడుచున్నారు” అని నిర్లక్ష్యముగా చూచుటయో, జాలిపడుటయో చేయుచు, ఆ జాలిపడు లక్షణమును సాధనకు అడ్డము వచ్చునట్టి ఒక దుర్గుణముగా తెలిసికొనలేక, దానిని భూతదయగా భావించుకొని సంతోషపడుట నాలుగు; ఇట్టి వారిలో ఎవరికైనను ‘మనకు కర్మలతో అవసరము లేకపోయి

నను ఇతరులకొరకు మనము కర్మలు చేయవలయును' అను ఆధిపాయము ఒకవేళ కలిగినయెడల, ఆ చేయుటలో కూడ తమకొరకుకాదు, ఇతరుల కొరకు కాబట్టి, ఇతరులు చూచుచున్నప్పుడు చేయుటయు, చూడనప్పుడు మానుటయు కలుగును-ఇది అయిదవ దోషము. పోనీ ! ఇతరులు చూచుచున్నప్పుడైనను చేయునది సరిగచేయక, శ్రద్ధలేక, పైకి చేయుచున్నట్లు నటించుట - ఆరవదోషము.

ఇన్ని దోషములు ఏర్పడునుగనుక పరమాత్మ యెంత గవో హెచ్చరిక ఇచ్చుచున్నా డీశ్లోకములో. తనకక్కరలేదు గనుక శ్రద్ధతో చేయడు; దాని పరిణామమే చివరకు మోళము క్రిందకుకూడ వచ్చును. ఇట్టి సుషిగుండములో పడకుండ ముండుటకు సాధకుడైనచో తన కొరకును, లోకము కొరకును, జ్ఞానయైనచో కేవలము లోకముకొరకును, ఆసక్తి విడిచిపెట్టి శ్రద్ధతో కర్మచేయవలసిన అవసరమున్నది.

కర్మచేయు విషయమున సాధకుడును, జ్ఞానియును ఒకటే. జ్ఞానినిగదా నాకు అక్కరలేదు అని, ఆంతర్యమున శ్రద్ధలేక, అసలు కర్మచేయక, లోకులకు శిక్షణ ఇచ్చుటకని, చేయుచున్న వానివలె కనుపించుచున్నయెడల, అట్టి వానివద్ద శిక్షణ పొందువారందరును అట్టి మోళగాండ్రులే అగుదురు. లోహము కరగించి యే పోలిక మూసలో పోసిన ఆ పోలిక వస్తువుగనే ఏర్పడునుగదా !

చేసినచో శ్రద్ధతో, నిర్వంచనముగ నిర్దుష్టముగ చేయవలయును. లేకున్న టింగురంగా యని అసలు మానవలయును.

అంతేగాని ఉభయభ్రష్టత్వము పొందరాదు. చేయుట, చేయ  
పోవుటలలో చేయవలయుననిజి పక్షమువాడు కృష్ణపరమాత్మ-

శ్లో. న బుద్ధిభేదం జనయే

దజ్ఞానాం కర్మసంగినాం ।

జోషయే త్సర్వకర్మాణి

విద్వాన్ యుక్తః సమాచరన్ !

౨౬

ప. వి :—న, బుద్ధిభేదం, జనయేత్, అజ్ఞానాం, కర్మసంగినాం,  
జోషయేత్, సర్వకర్మాణి, విద్వాన్, యుక్తః, సమా  
చరన్.

టీక :—

విద్వాన్ = విద్వాంసుడు

కర్మసంగినాం = కర్మయందాసక్తిగల

అజ్ఞానాం = అజ్ఞానులకు

బుద్ధిభేదం = బుద్ధికి చలనమును

నజనయేత్ = పుట్టించగూడదు

యుక్తః సమాచరన్ = నేర్పుతో తానాచరించుచు,

సర్వకర్మాణి = సమస్తకర్మలను

జోషయేత్ = ఇతరులచే నాచరింపజేయవలయును.

తా. విద్వాంసుడైనవాడు కర్మలయందాసక్తులైన అజ్ఞానులయొక్క  
బుద్ధియందు భ్రమను కలుగజేయరాదు. సమత్వబుద్ధితో తాను చక్కగా  
కర్మలుచేయుచు, వారిచేతకూడ చేయించవలయును.

అ మృత వాహిని :-

అబ్బనా! కర్మలయందాసక్తిగలిగిన అజ్ఞానులకు బుద్ధిలో భ్రమను కలుగజేయరాదు - “ఆత్మ చేయదు; కర్మ బంధనము నకు కారణము; పుణ్యపాపములు రెండును బంధనములే. కాబట్టి పుణ్యకార్యములుకూడ ఏమియును చేయరాదు” ఇట్టి అర్హతలేని వాక్యములు చెప్పి వారిబుద్ధిలో సందేహములు కలిగించరాదు. వారు కర్మ మానలేరు; చేయుదానియందు ‘ఇది బంధనమేమో’ అన్న భయము, చేయుటయో? చేయకపోవుటయో? అను సందిద్ధావస్థ - వీనిలో పడుదురు. కాబట్టి నిజమైన జ్ఞాని అట్లుచేయడు. వారివలెనే తానుకూడ కర్మలు చేయును. కాని ఆసక్తిలేకుండ చేయును. వారినికూడ కర్మలు మానకుండ కర్మలమీద శ్రద్ధ వారికి పోకుండ చూచుచు, వారికి నిష్కామ్యముగా కర్మలుచేయుట నేర్పును. ఇది జ్ఞానిలక్షణము.

ఒక గ్రామములో ఒక వీధివీధి అందరునూ జ్ఞానులే - వారికి కర్మచేయుట అనిన భయము. “కర్మపుణ్యరూపమో పాపరూపమో అయి యుండవలయునుగదా! పాపమెట్లు బంధనమో అట్లే పుణ్యముకూడ బంధనమేగదా! అందువలన జన్మరాహిత్యమును కోరువారు కర్మలు చేయరాదు” అని వారి సిద్ధాంతము. కనుక వారి ఇంటికి ఎవరు వచ్చినను మంచినీరు కూడా ఈయరు; మంచినీరు ఇచ్చినను అదికూడ బంధనమేయని వారి అభిప్రాయము.

బ్రహ్మమే కర్మమూలమున బంధనములో పడినదని వారి అభిప్రాయము. బ్రహ్మమే కర్మమూలమున బంధనములో



పడినయెడల ఆ బ్రహ్మము బంధనములో పడుటకుముందే కర్మచేసి ఉండవలయునుగదా! అప్పుడు బంధనమునకుముందు బ్రహ్మము బ్రహ్మముగనే ఉన్నదిగదా! అప్పుడంత అజ్ఞానముగా కర్మ యెందులకు చేయవలసివచ్చినది? అసలు బ్రహ్మము ఎప్పు డైనను కర్మచేయునా? చేయగూడనికర్మ బ్రహ్మము తనకు అజ్ఞానముకలిగిన తరువాత చేసినదా? కర్మచేయుటచేత అజ్ఞానము కలిగినదా? అజ్ఞానముచేత కర్మచేసినయెడల ఆ అజ్ఞానము ఎక్కడనుండి ఎందుచేత కలిగినది? లేక కర్మచేసిన తరువాత అజ్ఞానము కలిగినయెడల అజ్ఞానము కలుగకముందు బంధనమని తెలిసి తెలిసి, అజ్ఞాన కారణమని తెలిసి తెలిసి ఆ బ్రహ్మము కర్మ ఎందులకు చేయవలయును? అని వాని మనము ప్రశ్నించినయెడల, మనముఖమువంక తేలిపారజూచి “అజ్ఞానము తొలగినగాని ఇది అర్థముకాదు. మీకు సగుణ రాధకులు గాబోలు. నిర్గుణములోనికి వెళ్ళిన తరువాత మీకే తెలియగలదు” అని సమాధానము చెప్పుదురు.

సరే; వాకి సిద్ధాంతమది. ఎవరేమి చేయుదురు?

వేనవికాలము; మధ్యాహ్నసమయము; ప్రయాణము చేయువాడొకడు దాహమై ఆ గ్రామములో ఒకరి యింటికి పోయి దాహమడిగినాడు. దాహము ఈయలేదు. వీధిఅంతయు తిరిగినాడు. ఎవరును దాహమీయలేదు; పైగా వేదాంతము చెప్పుట మొదలుపెట్టినారు -

“ఎవరికి దాహము ? ఎవకు తీర్చునది ? ఎట్లు తీర్చుట? దాహమేమి? దాహము మిథ్య; నీరు మిథ్య; ఇచ్చుట మిథ్య;

త్రాగుట మిథ్య; దాహము తీరుట మిథ్య; నీవే బ్రహ్మము; నేనే బ్రహ్మము; నీవు నేనును ఒకటియే. ద్వైతము భయ నూచకము; ఇచ్చునదెవరు ? పుచ్చుకొనునదెవరు?" ఈ విధముగ వేదాంత ప్రబోధము ప్రారంభించినారు.

ఈ బాటసారికి ఒడలు మండిపోయినది; చచ్చిపోవు చుండగా పెండ్లిపాటలేమి ? చూచినాడు; బాగుగ ఆలోచించినాడు; వీరి వేదాంతమునకు తగిన ఆచరణ చూపవలయుననుకొన్నాడు - గబగబ ఒక ఇంటిలో జొరబడినాడు. బిందెలోని నీరు కడుపార ద్రావినాడు. ఆబిందె తీసికొని బయలుదేరినాడు; ఇక ఆ ఇంటిలోనివారు 'దొంగ ! దొంగ !' అని కేకలు వేయసాగినారు - 'మా బిందె మాకీయవేమి ?' అని అరచినారు. జనము చాలమంది మూగినారు. అప్పుడు ఆతడు "మీరెవరు ? నేనెవరు ? బిందెనీమి ? ఎత్తుకొనిపోవుటేమి ? ఇచ్చుటేమి ? అంతా మిథ్యయే; బిందె మిథ్య; ఎత్తుకొనిపోవుట మిథ్య; ఇచ్చుట మిథ్య; అంతా బ్రహ్మమే; ఉన్నదంతా బ్రహ్మమే; నీవు బ్రహ్మము; నేను బ్రహ్మము; ఈ బిందె బ్రహ్మము; ఈ మూగిన జనము బ్రహ్మము; ఎత్తుకొనిపోవుట బ్రహ్మము; ఇక్కడ బ్రహ్మములో నానాత్వములేదు. నీవు నేను అని, నా బిందె నీ బిందె అని భ్రాంతిపడకుడు ! ద్వైతము భయకారణము" అని ఆ బిందె పుచ్చుకొని ఒక్కపరుగు తీసినాడు.

ఇదీ వేదాంతము - 'మనదాకవచ్చెనో - మనసులో నొచ్చెనో' అనినట్లయినది.

తమకు దాహమైనచో దాహము త్రాగరావారు ? తమ కుమారుడో మనుమడో ఊరినుండి ఎండలో వచ్చినయెడల మంచిసీరు ఈయరా ? ఈయకేమి ? ఇచ్చెదరు. తామును త్రాగుదురు. కడుపునిండుగ మెక్కుదురు. ఇతరుల కష్టమేమి తెలియును అజ్ఞానులకు ? కనుక ఇతరుల విషయములో వేదాంతము చెప్పుదురు.

ఇట్లు ఉండరాదు. ఇవి జ్ఞానులమనుకొనువారిచేత కలుగు చిక్కులు. నిజమైన జ్ఞానికి కర్మతత్వము తెలియును. కేవలము కర్మ బంధనముకాదని తెలియును. కనుక ఆతడు కర్మలు మానడు. కర్మలు చేయువారిని ఆక్షేపించడు. కర్మలు చేయుటలో ఉండు పౌరపాటును క్రమక్రమముగ దిద్దుబాటుచేయును.

ఈ శ్లోకములో “అజ్ఞానాం కర్మసంగినాం” అని ఉన్నది. అజ్ఞానులుఅని ఎవరిని ఉద్దేశించి చెప్పబడినది? “రాక్షసీమాసురీం చైవ ప్రకృతిం మోహినీం శ్రితాః” అని తొమ్మిదవ అధ్యాయములో చెప్పబడినవారిని గురించియేనా ఈ విశేషణము ? ఈ అజ్ఞానులు ఏ శ్రేణికి చెందిన అజ్ఞానులు ? ఈ విషయము జాగ్రత్తగ ఆలోచించవలయును.

వీరు వర్ణాశ్రమధర్మములు, కర్మములు శాస్త్రోక్తప్రకారము ఆచరించువారు. పైన “రాక్షసీమాసురీం చైవ - ప్రకృతిం మోహినీం శ్రితాః” అనుచోట చెప్పబడినవారు దుష్టులు, లోకోపద్రవకారులు. కనుక ఆ దుష్టులశ్రేణికి చెందినవారుకా రీ శ్లోకములోని అజ్ఞానులు-

ఇక “మహాత్మా నస్తు మాం పార్థ ! దైవీ ప్రకృతిమా శ్రితాః” అని తొమ్మిదవ అధ్యాయమున పదమూడవ శ్లోకములో చెప్ప బడినవారు మహాత్ములు. లోకకళ్యాణకారులు. కనుక, ఆ శ్రేణికి చెందినవారును కారీ శ్లోకములోని అజ్ఞానులు.

వీరు “త్రైవిద్యామాం సోమపాః పూతపాపాః” అని తొమ్మిదవ అధ్యాయమున ఇరువది, ఇరువది ఒకటి, ఇరువది మూడు, ఇరువదినాలుగు - శ్లోకములలోను, “యామిమాం పుష్పితాం వాచం ప్రవదం త్యవిపశ్చితః” అని రెండవ అధ్యాయమున నలుబదిరెండు, నలుబదిమూడు నలుబదినాలుగు శ్లోకములలోను ఏడవ అధ్యాయములో ఇరువదవ, ఇరువది ఒకటవ, ఇరువదిరెండవ, ఇరువదిమూడవ శ్లోకములలోను చెప్పబడిన శ్రేణికి చెందినవారు.

వీరు దుష్టులుగారు; శాస్త్రనిషిద్ధములైన దుష్కర్మలు చేయరు. శాస్త్రవిహితమైన సత్కర్మలనే చేయుదురు. కాని శామ్యములతో చేయుదురు. అందువలన - అనగా ఆకర్మలు నిష్కామభావముతో, మాధవసేవారూపముగా చేయకపోవుట చేత - వానిచేత కలుగవలసిన అమోఘమైన, అనంతమైన మహాఫలమునుండి వంచింపబడుచున్నారు. అల్పమైన, అనిత్యమైన, తుచ్ఛమైన ఫలముతో తృప్తిచెందుచున్నారు. ఆకారణమున వీరు “అజ్ఞానులు” అనబడినారు. వీరిలో ఉన్న ఆ “కామ్యముతో చేయుట” అను లోపము దిద్దబడుట ఒక్కటే జరుగవలసినది. అది జరిగిననాడు వీరు మహాత్ములే. కనుక మహాత్ములైనవారు వీరుచేయు ఈ కర్మలనే నిష్కామ్యముగా

చేయుట వీరికి నేర్పవలయును. ఆ నేర్పుటలో, ఆచెప్పుటలో, కర్మలయందు అశ్రద్ధ నిర్లక్ష్యభావము గలుగునట్లు, కర్మలు మొదలుకే మానునట్లు చెప్పరాదు.

అనగా - ఒకడు తన ముదుసలి తలిదండ్రులకు నిత్యమును శ్రద్ధాభక్తులతో సేవచేయుచున్నాడు. కాని, వారియందు దేహసంబంధమైన గౌరవమర్యాదలనే ఉంచి సేవించుచున్నాడు. కాబట్టి ఆ సేవకు ఫలము అసమర్థులైన, అజ్ఞానులైన, ఆ తల్లిదండ్రుల సంతోషమే. వారు సంతోషించినచో ఏమి ఫలమియగలలో ఆ అల్పఫలమే ఆతనికి లభించగలదు. ఇట్లు జరుగుచుండగా, ఒకప్పుడు వారింటికి ఒక వ్యక్తి-కొంచెముగ చదువుకొన్నవాడు- వచ్చి “భీ! ఇదేమి? ఈనాడు ఉండి రేపు పోవు వీరిసేవయా నీకు కావలసినది? నీ వెవరవో తెలిసికొనిన యెడల, నీకు యథార్థమైన తలిదండ్రులెవరో తెలియగలదు. నీకు, నాకు, అందరకు, ఈ అనంతకోటి బ్రహ్మాండములకును తల్లి, తండ్రి, సమస్తమును ఆ పరమాత్మయే. కాబట్టి ఆ పరమాత్మను కొలుచుటయే మానవజన్మయొక్క పరమ లక్ష్యము” అని బోధించినాడు. ఆనాడు మొదలుకొని ఈతడు తలిదండ్రుల సేవ మానివేసినాడు; కాని పరమాత్మసేవ ప్రత్యక్షముగా చేయలేదు- కొంతకాలమునకు ఇటు తలిదండ్రుల సేవయు, అటు పరమాత్మసేవయు కూడ లేకపోవుటచేత, ఏ పనియు లేక తిరుగు వానియందు నెమ్మది నెమ్మదిగా నిద్ర, ఆలస్యము, ప్రమాదము, మొదలగు లక్షణములన్నియును ప్రవేశించి చివరకు సర్వభ్రష్టత్వము కలుగ జేసినది.

దీనికి బాధ్యుడు నిజమునకు ఆ బోధించిన వ్యక్తియే. బోధించినది సత్యమే అయినను సరిగా చెప్పట చేతగాక పోవుటచే, బోధించబడిన వ్యక్తికి ఉభయభ్రష్టత్వము, ఈ బోధించిన వ్యక్తి యముని సన్నిధిలో చేతులుకట్టుకొని నిలబడి సమాధానము చెప్పకొనవలసిన స్థితి.. ఈ రెండు ఫలములును కలిగినవి.

ఇచ్చట యథార్థమాలోచించిన మొదట ఆతడు చేయు తలిదండ్రుల సేవ నింద్యమును, హేయమునుకాదు. ఆ తలిదండ్రులయందు దేహసంబంధ భావమును మార్చుకొని, భగవత్స్వరూపులుగా భావించుకొని నిష్కామ్యముగా సేవచేయవలయును. అప్పుడు ఈ సేవయే మాధవసేవ అగును. అందుచే అతడు ఆ సేవయొక్క అమోఘము, అనంతము, అయిన మహాఫలమును సులభముగా పొందగలడు.

అవతారిక :-

ఇరువది ఆరవశ్లోకములో అజ్ఞాను లెట్లు కర్మలు చేయుదురో జ్ఞానికూడ అట్లే కర్మలు చేయవలయునని చెప్పి, ఈ ఇద్దరును కర్మలు చేయుటలో ఉన్న భేదమును విపులముగా ఇరువది యేడవ, ఇరువది యెనిమిదవ శ్లోకములలో చెప్పుచున్నారు -

శ్లో. ప్రకృతేః క్రియమాణాని

గుణైః కర్మాణి సర్వశః ।

అహంకార విమూఢాత్మా

కర్తాహ మితి మన్యతే.

ప. వి :—ప్రకృతే, క్రియమాణాని, గుణైః, కర్మాణి, సర్వశః,  
అహంకార విమూఢాత్మా, కర్తా, అహం, ఇతి, మన్యతే.

టీక :—

ప్రకృతే = ప్రకృతియొక్క

గుణైః = గుణములచేత

సర్వశః = నానావిధములుగా

క్రియమాణాని = చేయబడుచున్న

కర్మాణి = కర్మలను

అహంకార విమూఢాత్మా = అహంకారముచేత

మూఢత్వముచెందిన మనసుకల అజ్ఞాని

అహంకర్తాఇతి = నేను కర్తను అని

మన్యతే = తలంచుచున్నాడు.

తా. ప్రకృతి గుణములచేత అనేకవిధములైన కర్మలు చేయబడు  
చున్నవి. అహంకారమువల్లనే అజ్ఞాని 'నేను కర్తను' అని తలంచును.

అమృతవాహిని :—

“స త్వరజస్తమ ఇతి గుణాః ప్రకృతిసంభవాః” ‘స త్వర  
జస్తమములను మూడు గుణములు ప్రకృతి సంభవములు’ అని  
వదునాల్గవ అధ్యాయములోని అయిదవశ్లోకములో చెప్పబడి  
యున్నది. ఈ గుణములవలననే కర్మలన్నియును జరుగుచున్నవి.  
అనగా ప్రకృతియొక్క ప్రధానగుణములైన సత్త్వరజస్తమములే  
మనస్సు, బుద్ధి, అహంకారము, నూత్న పంచమహా  
భూతములు, దశేంద్రియములు, శబ్దాది విషయములైదును,  
మొత్తము ఇరువదిమూడు తత్త్వములుగా పరిణమించుచున్నవి.

కాబట్టి, ఇవన్నియును ప్రకృతియొక్క గుణములనియే చెప్పబడును. ఈ గుణములచేతనే సర్వకర్మలును జరుగుచున్నవి. ఎట్లనిన:— మనస్సు మననముచేయును. బుద్ధి ఒకవిషయమును ఆలోచించి నిశ్చయించును. జ్ఞానేంద్రియములైదును, శబ్ద స్పర్శ రూప రస గంధాది విషయములను గ్రహించును - అనగా చెవులు శబ్దమును వినును. చర్మము స్పర్శను గ్రహించును. కన్నులు రూపమును చూచును. జిహ్వ రసమును గ్రహించును. నాసిక వాసనను గ్రహించును.

కర్మేంద్రియములైదును చేయుకర్మలు - వాగింద్రియము మాట్లాడును. హస్తము పట్టుకొనును. పాదములు నడచును. గుదము - అనగా మల విసర్జనేంద్రియము - మలమును విడుచును. ఉపస్థము - అనగా మూత్ర విసర్జనేంద్రియము - మూత్రమును విడుచును.

కనుక, లోకములో ఏ ఏ పనులు జరిగినను అవన్నియును పైన చెప్పబడినట్లు గుణముల వలననే చేయబడుచున్నవి. కేవలము ఆత్మ చేయుటలేదు. కాని అహంకారముచేత ఆత్మంతము మోహింపబడిన అంతఃకరణముగలవాడు “అహంకార విమూఢాత్మా” అని చెప్పినట్లు తన వివేకశక్తిని బలహీనముగను, నిష్ప్రయోజనముగను చేసికొనుచున్నాడు. అందువలన ఆత్మ అనగా నేమి, అనాత్మ అనగానేమి - అను వివేచన చేసికొనలేదు. నేను ఈ శరీరాదులకంటె విలక్షణమైనవాడను అని తెలిసికొనలేక, ఈ శరీరమే నేనని భ్రమించి, ప్రకృతి



గుణములచేత జరుపబడుచున్న కర్మలను తానే చేయుచున్నట్లు అహంకరించుచున్నాడు.

కాని కర్మయోగసాధకుని అంతఃకరణము మాత్రము అహంకారముచేత మోహింపబడుటలేదు. ఆతడు అహంకారమును నశింపజేసికొనుటకే ప్రయత్నించుచున్నాడు. కనుక సాధకుని 'అహంకార విమూఢాత్మా' అని అనరాదు. అహంకార విమూఢుడైనవాడు కామ్యములతో కర్మలు చేయుటయు, వాని ననుభవించుటకు స్వర్గాది లోకములకు పోవుటయు అచ్చట అనుభవము క్షీణించగనే మరల భూలోకమున బుట్టి కర్మలుచేయుటయు- ఇట్లు మాటిమాటికి జననమరణ రూపమైన సంసారచక్రములో నుడివడి తిరుగుచుండును. ఇది అట్లు కాదు.

శ్లో. తత్త్వవిత్తు మహాబాహో !

గుణకర్మ విభాగయోః।

గుణా గుణేషు వ రంత

ఇతి మత్వా నసజ్జతే॥

౨౮

ప. వి:— తత్త్వవిత్, ఈ, మహాబాహో, గుణ కర్మ విభాగయోః, గుణాః, గుణేషు, వ రంతే, ఇతి, మత్వా, నసజ్జతే—

టీక :—

మహాబాహో ! = ఓ అర్జునా !

గుణాః = గుణములు

గుణేషు = గుణములయందు

వర్తంతే ఇతి = ప్రవర్తించుచున్నవని

మత్యా = తెలిసికొని

గుణకర్మ విభాగయోః = గుణములయొక్కయు

కర్మలయొక్కయు విభజనయొక్క

తత్త్వనిత్ తు = యథార్థము తెలిసినవాడు(కనుక)

న సజ్జతే = అభిమానము (సంగము) కలిగియుండడు.

తా. కాని ఓ మహాబాహో! అర్జునా! గుణకర్మ విభాగముయొక్క యథార్థతత్త్వము బాగుగా తెలిసినవాడు గుణములు గుణములయందు ప్రవర్తించుచున్నవి అనితలచి “నేనుకర్తను” అను అభిమానములేక ఉండును.

అ మృత వాహిని :-

అర్జునా! ఆవిధముగ ప్రకృతి గుణములచేతనే చేయబడుచున్న సకలకర్మలను గురించియును అజ్ఞానులు తమ్ముకర్తలుగ భావించి బంధనము పాలగుచున్నారు. కాని సకలకర్మల విషయమునను తాము కర్తలమని భావించక, బంధనరహితులై తిరుగువాడుకూడ కలరు సుమా! వారు గుణకర్మ విభాగముయొక్క యథార్థతత్త్వమును చక్కగ తెలిసినవారు. వారు ఎప్పుడును తాము కర్తలమని భావించరు. గుణములే గుణములయందు ప్రవర్తించుచున్నవి అని వారికి బాగుగ తెలియును; కనుక అహంకరించరు. కనుకనే వారికి బంధనములుండవు. ఇక - గుణకర్మవిభాగమనగా-

గుణవిభాగము :- సత్త్వరజస్తమోగుణములయొక్క పరిణామరూపమైన ఇరువదిమూడు తత్త్వములను (మనస్సు, బుద్ధి, అహంకారము, సూక్ష్మపంచమహాభూతములు, దశేంద్రి

యములు, శబ్దాదివిషయ పంచకము మొత్తముఇరువదిమూడు) గురించి తెలిసికొనుట గుణవిభాగమును తెలిసికొనుట.

అంతఃకరణములో కలిగిన సాత్త్విక రాజస తామస భావములచేత ఇంద్రియములద్వారా కర్మలు చేయబడుచున్నవి. కనుక కర్మలు సాత్త్విక రాజస తామసములను మూడు భేదములతోనున్నవి. ఈ కర్మలు కలుగుటకు అంతఃకరణము లోని భావములే, అనగా వృత్తులే, కారణము. కనుక ఈవృత్తులు ఏ యే గుణములకు సంబంధించినవి అను గుణవృత్తులను గురించిన వివేచన కూడ గుణ విభాగమే.

కర్మవిభాగము :— పైనచెప్పిన గుణములచేత అనేక విధములైన భిన్నభిన్నక్రియలు జరుగుచుండును. ఈ క్రియలందు కర్తృత్వాభిమానము కలుగుటచేతనే బంధనములోపడుట. ఈ క్రియలయొక్క సముదాయమును గురించి తెలియుట కర్మ విభాగమును తెలియుట అనగా.

ఇట్లు గుణకర్మవిభాగమును బాగుగ తెలిసినట్లైనా మనో బుద్ధింద్రియములద్వారమున జరుగు కర్మలయందు 'నేనుచేయు చున్నాను' అను కర్తృత్వాహంకారము ఏమాత్రమును లేక సత్త్వాదిగుణములే తమకార్యరూపములైన ఇంద్రియము లందును, విషయములందును, ప్రవర్తించుచున్నవి అను దృఢాధ్యవసాయముతో, అసక్తిరహితుడై అభిమానములేక ఉండును.

శ్లో. ప్రకృతేర్గుణ సమ్మాధాః  
 సజ్జన్తే గుణ కర్మసు ।  
 తా నకృత్స్నవిదో మద్దాన్  
 కృత్స్నవి న్న విచాలయేత్ ॥

౨౯

ప. వి: — ప్రకృతేః, గుణసమ్మాధాః, సజ్జన్తే, గుణకర్మసు,  
 తాన్, అకృత్స్నవిదః, మద్దాన్, కృత్స్నవిత్, న,  
 విచాలయేత్.

టీక :—

ప్రకృతే = ప్రకృతియొక్క

గుణసమ్మాధాః = గుణములచేత మోహింపజేయబడిన  
 వారగుచు

గుణకర్మసు = గుణకర్మములయందు

సజ్జన్తే = అభిమానముంచుచున్నారో (అట్టి)

అకృత్స్నవిదః = జ్ఞానులుకాని

మద్దాన్ = అవివేకులైన

తాన్ = కర్మసంగులను

కృత్స్నవిత్ = తెలిసిన జ్ఞాని

నవిచాలయేత్ = చలంపజేయరాదు

తా. ప్రకృతి గుణములచేత మోహితులై, గుణములయందును, కర్మల  
 యందును ఆసక్తులై ఉన్న వందులను - పూర్తిగా తెలియనివారిని - పూర్తిగా  
 తెలిసిన జ్ఞానులు సంపరింపజేయరాదు.

అమృతవాహిని :-

ACENO. 371

మానవుల అంతఃకరణము ప్రకృతి గుణములయొక్క సంపర్కముచేత మూఢత్వము చెంది, భోగానుక్రమగును. భోగములందు సక్తత గలుగుటవలన కర్మలయందు ప్రవృత్తు లగుదురు. వీరు ఇహలోక పరలోక భోగములందు కోరికలచే శ్రద్ధాసక్తులతో కర్మలుచేయుదురు. వీరు చేయునది శాస్త్ర విహిత కర్మలనే కాని, ఫలాభిసంధితో చేయుటచే అనంతఫల మును పొందలేక పోవుచున్నారు. కాని, జ్ఞానులైనవారు వీరిని కలతపెట్టరాదు. వీరి అంతఃకరణము ప్రకృతిగుణములచేత మూఢత్వముచెంది ఉండుటచే, ప్రకృతికి అతీతమైన సుఖము- ఆనందము- ఒకటి ఉన్నదను జ్ఞానమే వీరికుండదు. ఇహలోక పరలోక భోగములే ఉత్కృష్ట సుఖములని భావించును. కనుక శాస్త్రవిహితమైన కర్మలనే నిష్కామ్యముగా చేసినయెడల మోక్షము ప్రసాదించగల కర్మలనే కామ్యబుద్ధితో చేసి, అనంతఫలమునుండి వంచింపబడి, అనిత్యమైన, అల్పమైన, తుచ్ఛమైన ఫలముతో తృప్తిపడి ఆనందించుచున్నారు. జ్ఞానులు చేయవలసినది నేర్పుతో వీరికి యథార్థజ్ఞాన మును బోధించి, నిష్కామ్యముగా కర్మలు చేయగలుగునట్లు దిద్దుబాటు చేయుటయే. అంతియేగాని జ్ఞానప్రబోధము చేయు టలో వీరికి కర్మలయందు నిర్లక్ష్యభావము ఏర్పడునట్లు చేయ రాదు.

294-592

SEE

ఇందు అజ్ఞానులకు 'ప్రకృత్యే విదా' అనియును 'మందాన్' అనియును రెండు విశేషణములు గలవు.

అకృత్యవిదులనగా పూర్తిగ తెలియనివారు; అనగా కొంచెము తెలిసినవారు - అని భావము.

మనము స్వేచ్ఛాచారులమై, విషయలంపటులమై జీవితమును పాడుచేసికొనరాదు; శాస్త్రవిహితమైన కర్మలనే చేయవలయును అని తెలియును. అందువలన శాస్త్రవిహితమైన కర్మ అయిదు శ్రద్ధగలిగియున్న వారగుటచే కొంచెము తెలిసినవారు. కాని, ఇహలోక పరలోకభోగములకంటె శాశ్వతమైన, స్థిరమైన, అనంతమైన, మహాఫలము ఒకటి ఉన్నదని వీరికి తెలియదు. కాబట్టి పూర్తిగ తెలియనివారు. వీరు అధర్మమును ధర్మముగా, ధర్మమును అధర్మముగా తలచి ఆచరించునట్టి తామసిక మానవులకంటె చాల మంచివారు. వీరు బుద్ధిలేనివారుకారు; 'అల్పమేధసాం' - అల్పబుద్ధిమంతులు. కనుక వీరు తాముచేయు కర్మలకు ఫలమైన భగవత్ప్రాప్తిని పొందక, నాశవంతములైన, దుఃఖాంతములైన, ఇహపరలోక భోగములనే పొందుచున్నారు.

జ్ఞానులకు కృత్యవిదులని విశేషణము గలదు. అనగా పూర్ణముగా తెలిసినవారు అని. వీరికి గుణకర్మవిభాగము లాగుగ తెలియును; ఆత్మపరమాత్మలయొక్క తత్త్వము లాగుగ తెలియును. కనుక ఇట్టి జ్ఞానులు వైనచెప్పబడిన ఆజ్ఞానులను తబ్బిబ్బుచేయరు అని జ్ఞానుల లక్షణమునుచెప్పి, అట్లు ఆజ్ఞానులకు లేనిపోని ఉపదేశములుచేసి, చెడగొట్టువాకు జ్ఞానులుకారు అను అభిప్రాయముకూడ నూచించినాడు పరమాత్మ.

“కర్మలు చేయుటకు చాలశ్రమపడవలయును. ఇంతశ్రమ పడినను ఏమిఫలము కలదు? జగత్తు మిథ్య; కర్మబంధన హేతువు.” ఇత్యాది ఉపదేశములు చేయుటచేత వారికి కర్మల యందు అంతకునుండుగల శ్రద్ధపోయి, కర్మలనుండి నివృత్తు లగుదురు. కర్మలు చేయుట మానివేయుదురు. దానిచేత వారికి పతనమే ఫలము. కొంతమందికి సందిగ్ధావస్థ కలుగును. మొదటినుండియు కర్మలు చేయుటచేతను, శాస్త్రములయందు కర్మలు చేయవలయునని విధి ఉండుటచేతను వీరికి కర్మలయందు అభిలాషఉండును. ఈ ఉపదేశము చేయువారియందు ‘జ్ఞానులు’ అను గౌరవభావముండుటచే వీరు తప్పుచెప్పుదురా అను విశ్వాసము- ఇట్లు సందేహమునచిక్కి, తబ్బిబ్బులగుదురు. ఇట్టి స్థితిని తీసికొనిరారాదు. శ్రద్ధతోను, విశ్వాసముతోను కర్మలు చేయించుచు, యథార్థత త్వజ్ఞానమును ఉచితరీతిని కలిగించ వలయును. కర్మలు ఎట్లుచేసిన బంధనకారణములుకావో, తమకును లోకమునకునుగూడ కళ్యాణప్రదములగునో చక్కగ నేర్పవలయును.

ఈ అధ్యాయముయొక్క మొదటిరెండు శ్లోకములలో అర్జునుడు ‘నాకు దేనివలన శ్రేయస్సుకలుగునో అట్టి శ్రేయో మార్గమును ఒక్కడానిని నీవే నిర్ణయించి చెప్పుము’ అని భగవంతుని ప్రార్థించినాడు. భగవంతుడు ఆ ప్రార్థనకు సమాధానముగా నాల్గవశ్లోకమునుండి ప్రారంభించి ఇంతవరకును చెప్పియున్నాడు. ఆ ఉపదేశసారమును ఒకమారు సింహావలోకనము చేసికొనవలసియున్నది.

శ్లోక సంఖ్య

౧. ౪. కర్మచేయకయే మానవుడు నైష్కర్మ్య సిద్ధిని పొందలేడు.
౨. ౪. కేవలము కర్మలను విడిచిపెట్టినంత మాత్రమున ఎవడును సిద్ధిని పొందలేడు.
౩. ౫. మానవుడు ఒక్క క్షణముకూడ కర్మచేయకుండ ఉండలేడు.
౪. ౬. బయటనుండి కర్మేంద్రియములతో కర్మలు చేయక మనస్సులో విషయములను చింతించుకొనువాడు మిథ్యాచారుడు.
౫. ౭. మనస్సును, ఇంద్రియములను వశమందుంచుకొని నిష్కామభావముతో కర్మచేయువాడు శ్రేష్ఠుడు.
౬. ౮. కర్మ చేయకపోవుటకంటె చేయుటే శ్రేష్ఠము.
౭. ౮. కర్మచేయనియెడల శరీరయాత్రకూడ సాగదు.
౮. ౯. యజ్ఞముకొరకే చేయబడు కర్మ బంధించదు; ముక్తికే కారణమగునుకూడ.
౯. ౧౦, ౧౧. భగవంతుడు కర్మచేయుటకే ఆజ్ఞయిచ్చియున్నాడు. స్వార్థరహితముగా భగవంతుని ఆజ్ఞ పాలించుటలోనే శ్రేయఃప్రాప్తి గలదు.
౧౦. ౧౨. యజ్ఞములుచేయక - అనగా దేవతలచేత ఈయ బడినవి దేవతలకు సమర్పించక, కర్తవ్యపాలనము సేయక - భోగముల ననుభవించువాడు దొంగ.



౧౧. ౧౩. యజ్ఞశేషముతో శరీరనిర్వహణము కొరకు భోజనము చేయువాడు సమస్త పాపములనుండి విముక్తుడగుచున్నాడు.
౧౨. ౧౩. యజ్ఞములుచేయక కేవలము శరీర పోషణము కొరకే భోజనము వండుకొనువాడు పాపి.
౧౩. ౧౬. కర్తవ్యకర్మమును చేయనివాడు- అనగా సృష్టి చక్రమును అనువర్తించనివాడు- వ్యర్థముగా జీవించుచున్నాడు. వాని జీవితమే పాప మయము.
౧౪. ౧౯. ఆసక్తిహీనముగా కర్మచేయుట వలన భగవత్ప్రాప్తి లభించుచున్నది.
౧౫. ౨౦. పూర్వము జనకాదులుకూడ కర్మచేతనే సిద్ధిని పొంది యున్నారు.
౧౬. ౨౧. మానవు లందరును శ్రేష్ఠులైన వారిని అనుసరింతురు; కనుక శ్రేష్ఠులు కర్మచేయవలయును.
౧౭. ౨౨. పరమాత్మకు చేయవలసినది ఏమియునులేదు; అయినను లోకసంగ్రహము కొరకు కర్మచేయుచున్నాడు.
౧౮. ౨౫. మహాత్మునకు ఏమియును కర్తవ్యములేదు; అయినను లోకసంగ్రహము కొరకు కర్మచేయవలయును.

౧౯. ౨౬. మహాత్ములు స్వయముగ కర్మలను త్యజించి  
గాని, కర్మత్యాగమును బోధించిగాని, ఏవిధము  
గను కూడ సాధారణ మానవులను కర్తవ్య  
కర్మలనుండి చలింప చేయరాదు. తాము  
స్వయముగా చేయుచు, ఇతరులచేత చేయించ  
వలయును.

౨౦. ౨౭. మహాత్ములైనవారు, కర్మలను స్వరూపముతో  
త్యజించుటను ఉపదేశించి, దానివలన కర్మాసక్త  
మానవులను తప్పిబ్బు చేయరాదు.

అవతారిక :-

ఇట్లు కర్మలయొక్క అవశ్యకతను ప్రతిపాదించి, రెండవ  
శ్లోకమున అర్జునుడు చేసిన ప్రార్థనకు సమాధానము  
చెప్పుచున్నాడు. - అర్జునా! నీవు యుద్ధము చేయుము!  
అని ఆజ్ఞాపించుచున్నాడు -

శ్లో. మయి సర్వాణి కర్మాణి  
సన్య స్యాధ్యాత్మచేతసా ।  
నిరాశీ ర్నిర్మమో భూత్వా  
యుద్ధస్య విగత జ్వరః॥

౩౦

ప. వి. —మయి, సర్వాణి, కర్మాణి, సన్యస్య, అధ్యాత్మచేతసా,  
నిరాశి, నిర్మమః, భూత్వా, యుద్ధస్య, విగత జ్వరః;

టీ :—

అధ్యాత్మచేతనా = భగవదర్పణబుద్ధితో,

సర్వాణి కర్మాణి = అన్ని కర్మలను

మయి=నాయందు

సన్న్యస్య = సమర్పించి

నిరాశీః = ఆశారహితుడవును

నిర్మమః = మమకారరహితుడవును

భూత్వా = అయి

విగత జ్వరః = సంతాపమును విడిచి

యుద్ధస్య = యుద్ధము చేయుము.

తా. అధ్యాత్మ చిత్తముతో సమస్తకర్మలను నాయందు సమర్పించి, ఆ, మమకారము లేక, దుఃఖమును విడిచి యుద్ధము చేయుము.

అ మృ త వా హీ ని :-

సర్వశక్తిత్వ సర్వజ్ఞత్వ సర్వవ్యాపకత్వ దయామయత్వాది సకలకల్యాణగుణ సంపన్నుడైన భగవంతునియొక్క గుణములను, ప్రభావములను, స్వరూపమును తెలిసికొని, పరిపూర్ణ విశ్వాసముగలిగి, నిరంతరమును, సర్వత్ర, ఆయననే చింతించుకొనుచు ఉండు చిత్తము అధ్యాత్మ చేతస్సు. అట్లుండ వలెనని “అధ్యాత్మచేతనా” అని చెప్పబడినది.

అట్టి అధ్యాత్మచిత్తముతో, సమస్తకర్మలను భగవంతుని యందు సమర్పించుట; అనగా:- శ్రీయశివశియైవ పరమాత్మను నిఖిలప్రాకృతహేయగుణ ప్రత్యసీకుడుగను, సమస్తకల్యాణగుణ మహోదధిగను, అనంతజ్ఞానావందైక స్వరూపుడుగను, సర్వశక్తి

మంతుడుగను, సర్వాధారుడుగను, సర్వవ్యాపిగను, సర్వజ్ఞుడుగను, సర్వేశ్వరుడుగను, అచింత్య దివ్యాద్భుత నిత్య నిరవద్య నిగతి శయాజ్ఞ్వల్య సౌగంధ్య సౌందర్య సౌకుమార్య లావణ్య యశావనాది దివ్యరూపుడుగను, పరమప్రాప్యుడుగను, పరమ గతిగను, పరమప్రియుడుగను, పరమహితైషిగను, పరమ సుహృత్తుగను, పరమదయాసముద్రుడుగను, అనాలోచితాశేష విశేష లోకశరణ్యుడుగను తెలిసికొని, అంతఃకరణము, ఇంద్రియములు - వీనితో గూడిన శరీరమును, వీనిద్వారమున చేయబడు కర్మలను, సృష్టిలోగల సమస్తపదార్థములను భగవంతునివిగ తెలిసికొని, వేనియందును మమకారమును, ఆసక్తిని, ఉంచుకొనక, అన్నివిధముల త్యజించి “నాయందు ఏమియును, ఎంతి మాత్రమును శక్తిలేదు. పరమాత్మయే అన్నివిధముల శక్తిని ప్రసాదించి, నాద్వారా తన ఇచ్ఛానుసారము సమస్తకర్మలు చేయించుకొనుచున్నాడు. నేను కేవలము నిమిత్తమాత్రుడను” అని తనను భగవంతునికి అధీనునిగా తెలిసికొని, భగవంతుని ఆజ్ఞానుసారము, భగవంతునికొరకే, భగవంతుని ప్రేరణచేతనే, ఆయనచేయించినట్లు సమస్తకర్మలనుచేయుచు, ఆకర్మలను గురించికాని, కర్మలయొక్క ఫలమునుగురించికాని, ఏవిధమైన సంబంధమును పెట్టుకొనక, “అన్నియును భగవంతునివే; భగవంతునికే” అనెడి దృఢాభ్యవసాయముతో నుండుటయే.

ఈవిధముగ సమస్తకర్మలను భగవంతునియందు నమర్పించిన తరువాత, ఆశ, మమత్వము, దుఃఖము ఉండనే ఉండవు. ఈ భావమును వ్యక్తము చేయుటకే “ఆశ, మమ

త్వము, దుఃఖము లేనివాడనై, యుద్ధము సేయుము" అని చెప్పినాడు పరమాత్మ.

“సీవు సమస్త కర్మలు నాయందు సమర్పించి, సమస్త భారములు నామీదనే విడిచి, ఏవిధమైన ఆశ, మమకారము, రాగద్వేషములు, హర్షశోకములు మొదలగు వికారములు లేక, నా ఆజ్ఞానుసారము యుద్ధముసేయుము” అని భగవంతుడు అర్జునునిగూర్చి చెప్పుచున్నాడు.

కర్మచేయునప్పుడును, కర్మఫల మనుభవించునప్పుడును, మమత్వము, ఆసక్తి, రాగద్వేషములు, హర్షశోకములు మొదలగు వికారములు ఉన్నంతకాలము పూర్తిగా భగవదర్పణము సిద్ధించదు.

అవతారిక :-

ఈవిధముగ అర్జునునకు నిశ్చితమైన సాధనను గురించి జోధించి, యుద్ధము చేయుటకు ఆజ్ఞాపించి, ఇప్పుడు తన మతమును ఆమోదించినవారికి కలుగు ఫలమును చెప్పుచున్నాడు.

శ్లో॥ యే మే మత మిదం నిత్య

మనుతిష్ఠంతి మానవాః।

శ్రద్ధావన్తోఽనసూయన్తో

ముచ్యన్తే తేఽపి కర్మభిః॥

౩౧

ప. వి:— యే, మే, మతం, ఇదం, నిత్యం, అనుతిష్ఠంతి, మానవాః, శ్రద్ధావంతా, అనసూయంతా, ముచ్యన్తే, తే, అపి, కర్మభిః-

టీ :—

యే మానవాః = ఏమనుష్యులు

ఇదం మే మతం = ఈ నా అభిప్రాయమును

శ్రద్ధావంతః = శ్రద్ధగలవారును

అననూయంతః = అనూయలేని వారును (అయి)

నిత్యం = ఎల్లప్పుడును

అనుష్ఠింతి = అనుష్ఠింతురో

తేఽపి = వారుకూడ

కర్మభిః = కర్మములనుండి

ముచ్యంతే = విడువబడుచున్నారు—

తా. ఎవరు శ్రద్ధావంతులై, అనూయలేక, నా ఈ ఉపదేశమును సదా అనుష్ఠించుచున్నారో, వారుకూడ కర్మములనుండి విడివడుచున్నారు.

అమృత వాహిని :—

అర్జునా! మానవుడు కర్మబంధనమునుండి విడివడి, ముక్తిని పొందవలయునన్నచో నా ఈ మతమును సదా అనుష్ఠించుచుండవలయును. ఎట్లు అనుష్ఠించవలయును? నాయందు అనూయాభావము ఏమాత్రమును ఉండరాదు. అనూయ ఉన్నవానికిచెడు కనుపడునుగాని మంచికనుపడదు. అంతేకాదు; చెడులేకపోయినను ఉన్నట్లు కనుపడును; అంతేకాదు, మంచి కూడ చెడుగానే కనుపడును. కనుక అనూయ ఉన్నవాడు నా ఈ ఉపదేశమును ఆచరణలో పెట్టలేడు. అనూయ లేకపోవుటమాత్రమే చాలదు; నా ఈ మతమును యథాతథముగ, యథాశక్తిగ ఆచరించవలయునన్నచో శ్రద్ధ ఉండవల

యును. శ్రద్ధ ఉన్ననాడే మానవుడు ఈ మతమును పూర్తిగ ఆచరణలో పెట్టగలడు; లేక పెట్టుటకు త్రికరణశుద్ధిగ ప్రయత్నించగలడు. కనుక అసూయలేక, శ్రద్ధాయుక్తులై, నిత్యమును అనుష్ఠించవలయును. ఇట్టివారు కర్మబంధనమునుండి విముక్తులగుచున్నారు.

“ఇదం మతం” ‘ఈ మతము’ అనగా ఏది? ఈ శ్లోకమునకు పూర్వము చెప్పబడినదా? లేక ఇంతకుపూర్వము మొదటినుండియును చెప్పబడినదా? లేక మొత్తము గీత అంతటిలోను చెప్పబడినదా? ఏది?

“ఇదం” ‘ఈ’ అనుటచేత పూర్వశ్లోకమునందు చెప్పబడినదిగనే తోచును. ఇట్లు అర్థముచెప్పినను ప్రత్యవాయము లేదుకాని, కృష్ణపరమాత్మ అభిప్రాయము గీత అంతటిలోను వ్యాపించియున్నది.

మొదటినుండి చివరివరకు ‘గీత’ ఎంత చెప్పినను, తన ఈ అభిప్రాయమును చక్కగా, విపులముగా బోధించుటకే ఒక అభిప్రాయమును ఒక పద్ధతిలో బోధచేసినప్పుడు, శ్రోతకు అది సరిగా అర్థముగాక మరల ప్రశ్న వేసినయెడల ఆ అభిప్రాయమునే ఇంకొక పద్ధతిలో బోధింతురు; అప్పుడు మొదటి అభిప్రాయమువేరు, ఇప్పటి అభిప్రాయమువేరు అని తలంచరాదు. ఎన్నిచోట్ల ఎన్ని విధముల చెప్పినను, మూలసిద్ధాంతము మాత్రము ఒక్కటిగనే ఉండును. \*

\* ఈ విషయమును గురించి నాల్గవ అధ్యాయములోని మొదటి శ్లోకముయొక్క వ్యాఖ్యానములో చూడుడు.

ఈగుండర్భమున శ్రీమద్రామానుజులు ఇట్లు వ్రాసినారు. “తేఽపి” ‘వారుకూడ’ అనుటచేత బంధనమునుండి విముక్తి చెందువారిని మూడురకములుగా చెప్పినట్లు తోచుచున్నది; మొదటివారు- శ్రద్ధగలిగి, అనూయలేక, అనుష్ఠించువాడు; రెండవవారు- అనుష్ఠించరు. శ్రద్ధమాత్రమున్నది; మూడవ వారు- శ్రద్ధలేదు. అనుష్ఠించరు. కాని నిందించకు కూడ. ఈ మూడు విధముల వారును తరించెదరు.” ఇది వారు వ్రాసినది. ఇచ్చట అనుష్ఠించని వారికికూడ ముక్తి అంగీకరించినట్లు కాలేదా? మీ సమాధానమేమి? అని ఒకరు ప్రశ్నించినారు. కాని శ్రీమద్రామానుజుల అభిప్రాయము జాగ్రత్తగ గమనింప వలసి యున్నది.

‘అనూయలేకున్న చాలును; ఎప్పటికైనను వాడు తరించుటకు అవకాశముగలదు’ అనిమాత్రమే వారి అభిప్రాయము - “ఇదానీమననుతిష్ఠంతోఽపి అస్మిన్ శాస్త్రార్థే శ్రద్ధ భానా అసభ్యనూయవశ్య, శ్రద్ధయాచ, అసనూయయాచ, క్షీణపాపా అచిరేణ ఇమమేవ శాస్త్రార్థమనుష్ఠాయ, ముచ్యంతే ఇత్యర్థః”- అనగా “ఈ శాస్త్రార్థమును అనుష్ఠించకపోయినను ఈ శాస్త్రార్థమునందు శ్రద్ధావంతులు, అనూయలేనివారును అగుటచే, అట్టిశ్రద్ధ, అనూయలేమి, అనుగుణములచేత పాపములు పోయినవారై, శీఘ్రముగనే ఈ శాస్త్రార్థమును అనుష్ఠించి ముక్తులగుచున్నారు అనిఅర్థము” ఇది వారు వ్రాసినది.

కనుక వారుకూడ శాస్త్రార్థమును అనుష్ఠించిన తరువా



తనే ముక్తియని ప్రతిపాదించియున్నారు. ఇచ్చట అభిప్రాయ భేదమేమియునులేదు.

‘శబ్దగలిగి, అనూయలేక నిత్యమును అనుష్ఠించినమీద టనే ముక్తి’ అని ఫలితార్థము.

“తేఽపి” ‘వారుకూడ’ అనుటలో ‘అపి’ ఎందులకు ప్రయోగించుట? అని ప్రశ్నించుకొని కొంతమంది “ఇట్లు శ్రేష్ఠ తోను, అనూయలేకను అనుష్ఠించు ఇతరులే ముక్తిని పొందు చుండగా, అర్జునా! నీసంగతి చెప్పవలయునా?” అని కృష్ణ పరమాత్మ భావముగా వ్రాసియున్నారు.

ఇది అంత సమంజసముగా తోచుటలేదు. అయితే, ‘అపి’ ప్రయోగమెందులకు? అని ప్రశ్న రావచ్చును.

సాహిత్యములో కొన్ని శబ్దములకు కాలాంతరమునందు అర్థములు మారవచ్చును. అర్థము వ్యాపకము కావచ్చును. సంకుచితము కావచ్చును. ఇది అంతయును జాగ్రత్తగా పరిశీలించినగాని, సరియైన అర్థమును గ్రహించలేము. “అపి” శబ్దమునకు మహాభారతకాలము నాటికి “ఏవ” అను అర్థములో కూడ ప్రయోగముండి ఉండవచ్చును. ఇచ్చట ఆ అర్థమే ఎక్కువసమంజసముగా కనుపడుచున్నది. లేనియెడల “కూడ” అను అర్థమే చెప్పినయెడల, మనము ఎట్లో అర్థముకుదుర్చుకొన వలసినవచ్చుచున్నదేగాని, సహజముగా కుదురుటలేదు. “ఏవ” అను అర్థమును ఉపయోగించిననే, మొదటినుండియు కృష్ణ పరమాత్మ నొక్కిచెప్పుచున్న కర్మయోగ ప్రాధాన్యము సిద్ధించుచున్నది. “కూడ” అను అర్థము చెప్పిన ప్రాధాన్యము

పోయి రెండవపక్షముగా సిద్ధించుచున్నది. “ఏదో” వారుకూడ తరించగలరులే” అనుటదార్పవాక్యముగా అర్థము స్ఫురించును. కనుక కృష్ణపరమాత్మ అభిప్రాయము గమనించిన ‘ఏవ’ అను అర్థముననే ‘అపి’ ప్రయోగింపబడియుండునని అమృతవాహిని అభిప్రాయము.

**అవతారిక :-**

ఇట్లు “శ్రద్ధావంతులై, అనూయలేనివారై, నా ఈ మతము అనుష్ఠించువారు ముక్తిని పొందుచున్నారు.” అని వారికి కలిగెడి ఫలమునుచెప్పి, తనమతమును అనుష్ఠించని వారికి కలిగెడి ప్రమాదమునుకూడ చెప్పుచున్నాడు.

శ్లో. యే త్వేత దభ్యసూయంతో

నానుతిష్ఠంతి మే మతం !

సర్వజ్ఞానవిమూఢాన్ స్తాన్

విద్ధి నపా నచేతసః॥

౩౨

ప. వి:— యే, ౧, ఏతత్, అభ్యసూయంతః, అనుతిష్ఠంతి, మే మతం, సర్వ జ్ఞాన విమూఢాన్, తాన్, విద్ధి, నపానాన్, అచేతసః—

టీక :—

యేతు = ఎవ్వరై తే

మే = నాయొక్క

ఏతత్ మతం = ఈ అభిప్రాయమును

అభ్యసూయంతః = ద్వేషించువారై

నానుతివ్వున్తి = అనుసరించరో

తాన్ = వారలను

అచేతస్క = అవివేకులుగను

సర్వజ్ఞానవిమూఢాన్ = ఏమాత్రమును జ్ఞానములేని  
మూఢులుగను

సప్తాన్ = చెడిపోయినవారలుగను

విద్ధి = తెలిసికొనుము.

తా. కాని, ఎవరైతే నాయందు దోషోపణము చేయుచు, నాకు  
మతము అనుష్ఠింపకుండురో, వాని పరమమూర్ఖులుగను, బుద్ధిలేనివారుగను,  
అన్నివిధముల భ్రష్టులైన వారుగను తెలిసికొనుము.

అ మృ త వా హి ని :-

అర్జునా ! కొంతమంది నాకుమతమును అనుష్ఠించని  
వారున్నారు. వారికి నాయందనూయ; కనుక నేను చెప్పినది  
వారు ధర్మమని విశ్వసించరు. నాయందు దోషములే ఆరో  
పించుచుండురు- “వీడు సామాన్యమానవుడు; అయినప్పటికిని  
తన గొప్పకొరకును, పూజలు చేయించుకొనుటకును, తాను  
భగవంతుడనని చెప్పుకొనుచున్నాడు; సకలకర్మలు నాకే  
అర్పించుడు అని చెప్పుకొనుచున్నాడు. వీడు సకలభూతముల  
కును, సర్వజగత్తునకును, సృష్టిస్థితిలయములు చేయువాడట!”  
అని ఏమేమో దూషింతురు. వారికి నా యథార్థస్వరూపము  
తెలియకపోవుటచే నన్ను దూషించుచున్నారు. నన్ను దూషించు  
ప్రాపంచిక చెప్పనవి ఎట్లాచరించెదరు ? ఆచరించరు. వారికి  
జ్ఞాన నేనువిషయములయందు ప్రీతియగుటచే, నిష్కామ్యముగ

కర్మల నాచరించుడనిన ఆచరింతురా? వారికి నచ్చిన కర్మల యందు, వారికి నచ్చినరీతిగా, వారికినచ్చినప్పుడు, రాగద్వేషములచేత ప్రేరేపింపబడినవారై, కేవలము వారి దుష్టస్వార్థమును పూరించుకొనుట కొరకే, కర్మలు చేయుదురు. మనము చేయు కర్మలు శాస్త్రవిహితములా? శాస్త్రనిషిద్ధములా అను విచారము వారికి ఎంతమాత్రమును అక్కరలేదు; ఇట్టి వారి బుద్ధి విపరీతముగా ఉండును. కనుక ప్రతివిషయమును విపరీతముగనే ఆలోచించి నిర్ణయము చేయుచుండును. వారి నిర్ణయమునే ప్రమాణముగ గ్రహించి, విపరీత ప్రవర్తనలగుదురు. తత్ఫలముగ వారు ఇహలోక పరలోక సుఖములనుండి భ్రష్టులగుచున్నారు; అధఃపతనమునే పొందుచున్నారు; అన్నివిధముల చెడిపోవుచున్నారు. సరిగా తెలియకపోవుటచేత, అస్తవ్యస్తముగ ఆచరించి, ఇక్కడ- అనగా ఈలోకములో- సుఖమునకు దూరులగుచున్నారు; మరణించిన తరువాత, ఇచ్చట చేసిన దుష్టత్వమునకు శిక్షగా రౌరవాదిసరకములకుపోయి, అచ్చట యమయాతనలను అనుభవించుచున్నారు; అనేక సీచజన్మలనెత్తుచున్నారు. ఈవిధముగా రెండు లోకములలోను చెడుచున్నారు.

శ్లో. సదృశం చేష్టతే స్వస్యాః

ప్రకృతే ర్జానవా నపి !

ప్రకృతిం యాంతి భూతాని

నిగ్రహః కిం కరిష్యతి ?

ప. వి :—సదృశం, చేష్టతే, స్వస్యాః, ప్రకృతే, జ్ఞానవాన్, అపి,  
ప్రకృతిం, యాంతి, భూతాని, నిగ్రహాః, కిం, కరిష్యతి.

టీక :—

జ్ఞానవాన్ అపి = జ్ఞానవంతుడైనను

స్వస్యాః = స్వకీయమైన

ప్రకృతే = స్వభావమునకు (సంస్కారములకు)

సదృశమ్ = అనుగుణముగనే

చేష్టతే = ప్రవర్తించుచున్నాడు

భూతాని = ప్రాణులు

ప్రకృతిం = స్వభావమును

యాన్తి = పొందుచున్నవి

నిగ్రహాః = ఇంద్రియ నిగ్రహము

కిం కరిష్యతి = ఏమిచేయగలదు ?

తా. జ్ఞానవంతుడైనను తన ప్రకృతి ననుసరించియే సంచరించుచున్నాడు. సకల ప్రాణులును తమ తమ ప్రకృతికే-అనగా స్వభావముకే అనుసరించుచున్నవి. నిగ్రహమేమిచేయగలదు ?

అ మృత వా హి ని :-

అర్జునా ! ప్రతిప్రాణియును ప్రకృతికే పొందుచున్నది - అనగా అనుసరించుచున్నది. న దు లు స్వభావసిద్ధముగనే సముద్రమువైపునకు ప్రవహించుచున్నవిగదా ! ఆ ప్రవాహమును బలాత్కారముగా నిగ్రహించగలరా ? అట్లే సమస్త జీవకోటియును, తమ తమ ప్రకృతికి - స్వభావమునకు-వశపడి, ప్రకృతి ప్రవాహములోపడి, ప్రకృతివైపునకే పోవుచున్నది.

ఆ కర్మప్రవాహమును ఏ మానవుడును బలాత్కారముగ అరికట్టలేడు; అనగా కర్మలను పూర్తిగ స్వరూపముతో త్యజించలేడు. అంతమాత్రమున ఆ ప్రవాహమును మానవుడు తన అధీనములోనికి తెచ్చుకొనలేడు అని భ్రమలో పడవద్దు. నదీజలప్రవాహమును అరికట్టలేకపోయినను, ప్రవాహమును ఆపలేకపోయినను, తన బుద్ధిబలముచే అనేక ఉపాయములుపన్ని, తన అధీనములోనికి తెచ్చుకొని, కొన్ని కట్టుబాట్లతో ఆ ప్రవాహమును ఒకవైపునుండి మరొకవైపునకు త్రిప్పగలుగుచున్నాడు మానవుడు; దానిచేత లోకోపకారము జరుగుచున్నది.

లేనియెడల ఆ ప్రవాహము హద్దుపద్దులులేక, నదీతీరము నందలి ప్రజలను, పల్లెలను, పట్టణములను, అనేక పశుపక్ష్యాదులను, అరణ్యములను, మృగములను తనపొట్టనుబెట్టుకొనుచు, ఊరకే సముద్రములోనికి ప్రవహించును. లోకోపద్రవకారణమైన అట్టి ప్రవాహమునే, మానవుడు తన బుద్ధిబలముచే లోకోపకారకమైనదిగా చేయుచున్నాడు. అంతియేగాని ప్రవాహమును పూర్తిగ మాత్రము అరికట్టలేడు.

ఇదేవిధమున మానవుడు తన ఉద్దేశములను మార్చుకొని, కర్మప్రవాహమును ఇంకొకవైపునకు మార్చగలడు. కర్మప్రవాహమునకు ఉద్దేశములే కాలువలు. ఆ ఉద్దేశములను కాలువలనుమంచివైపునకుతిప్పి, ప్రక్కలనుసాధుసాంగత్యమన్న కట్టలను బాగుగ వేసి, ఆకర్మప్రవాహమునే లోకోపకారకముగా నడుపువచ్చును. లేనిచో ప్రక్కను కట్టలులేని, అనకట్టలులేని,

మహానదులవలె లోకోపద్రవకారణమగును. హిరణ్యకశిపుడు, హిరణ్యాక్షుడు, రావణకుంభకర్ణులు, జరాసంధుడు, కంసుడు, దుర్యోధనుడు - మొదలగు దుష్టుల జీవితములట్టివే జ్ఞాకుడు, అంబరీషుడు, ప్రహ్లాదుడు, విభీషణుడు, శుకమహర్షి, పాండవులు - మొదలగువారి జీవితములు చక్కని, చలించని, స్థిరమైన, కట్టలుకట్టబడి, అనకట్టలు నిర్మింపబడి, శస్యానుకూలముగా కాలువలుత్రవ్వ, లోకోపకారకములుగా మరల్చబడిన ప్రవాహములుగల మహానదుల వంటివి.

ప్రతి మానవుడును జన్మజన్మాంతరములలో అనేకవిధములైన కర్మలుచేయుచున్నాడు. ఆ కర్మలయొక్క సంస్కారములు స్వభావరూపముగా పరిణమించి వ్యక్తమగుచున్నవి. ఆ స్వభావమునే 'ప్రకృతి' అందురు. ఈ ప్రకృతికి ఎంత బలమున్నదనగా - కేవలము పరమాత్మానుగ్రహముగల - పరమాత్మానుభవముగల - మహాత్ములైనను ప్రకృతిని అతిక్రమించలేరు. ఏదే, ప్రకృతికి వశముగాక, ప్రకృతిని తమ స్వాధీనములో ఉంచుకొని, ఆ కర్మప్రవాహమును భగవద్దైవకార్యముగా మార్చుకొనగలరు అట్టి మహాత్ములు. అట్లు మార్చుకొని దాని ఫలమైన భగవత్సత్కారమును పొందగలరు. కాని అసలు కర్మ ప్రవాహమును మాత్రము ఆపలేరు. ఇక సామాన్య మానవుల సంగతి, సామరుల సంగతి చెప్పవలయునా? వారి స్వభావము వారిని తన యిచ్ఛానుసారముగా ఈ ప్రకృతి ప్రవాహములో పడవేసి, ఉక్కిరిబిక్కిరి చేయును. కాని, యత్నశీలుడైన మానవుడు మాత్రము, తన స్వభావమును అరికట్టి

లేడుగాని మంచి మార్గమున నడువగలడు. పశుపత్యాదులకును మానవునకును గల భేదము - పశుపత్యాదులకంటె మానవునకున్న వైలక్షణ్యము - ఇక్కడనేఉన్నది. అట్టి స్వాతంత్ర్యము మానవునకున్నది. ఈ తన స్వాతంత్ర్యమును వదలుకొనిన తరువాత మానవునకును, పశుపత్యాదులకును భేదములేదు. ఆకారములో భేదము ఉండవచ్చును. అట్టిభేదము పరస్పరము అన్ని జాతులకును గలదు; అట్లేమానవులకును గలదు. ఆకారములో భేదముచేత ఉత్కృష్టతరాదు. బుద్ధినిబట్టియును, దానిని సద్వినియోగము చేసికొనుటను బట్టియును ఉత్కృష్టతవచ్చును.

‘స్వభావమును అరికట్టలేదు; సక్రమమార్గమున నడువవలయును.’ అనునది జాగ్రత్తగ అర్థము చేసికొనవలయును - ఒక ఉదాహరణము - మానవుడు నిద్రను అరికట్టలేదు. నిద్రలేచి శరీరము నిలువదు. ఇది అందరకును సమానమే.

ఇక స్వభావమునకు లోబడినవాని పద్ధతి -

నిద్దుర వచ్చినప్పుడు నిద్దురపోవును. దాని అంతట అది పోవువరకును ఆ నిద్రాదేవతను సగౌరవముగ ఆదరించుచుండును. దీనిచేత క్రమముగా నిద్దుర వృద్ధియగును. కనుకనే చాలమంది రాత్రి ఎనిమిదిగంటలకే పరుండురు; తెల్లవారి ఏడెనిమిదిగంటలకు లేచెదరు. మరల అవకాశము చిక్కినప్పుడెల్ల నిద్దురపోవుచునే యుండురు.

ఇక స్వభావమును స్వాధీనములో ఉంచుకొనిన జ్ఞానుల పద్ధతి -



వీరును నిద్దురపోదురు; నిద్రింపక ఎవరికిని వీలులేదు; కాని, ఆపోవునిద్దుర మితముగా పోవుదురు; సకాలములో పోదురు. ఆ నిద్దుర వారికి లోబడియుండును; రమ్మనినవచ్చును; పొమ్మనినపోవును. ఆకలి అయినప్పుడు అన్నము పెట్టినట్లు, శరీరమునకు అవసరము వచ్చినప్పుడు నిద్దురను ఆహ్వానింతురు. సమర్థుడైన యజమానివద్ద సేవకుడు భయభక్తులతో ఎట్లు పనిచేయునో, జ్ఞానులవద్ద నిద్దురకూడ అట్లే ఉండును. నిద్ర ఉదాహరణముగ అన్ని విషయములను గ్రహించవలయును. సామాన్యచూనపులు ఏదిచేసినను, అహంకార మమకార రాగద్వేషాదులకు లోబడి చేయుదురు. జ్ఞానులు అహంకార మమకార రాగద్వేషాది రహితులై, శాస్త్రవిహితమైన వానిని, లోకసంగ్రహముకొరకు చేయుదురు.

పామరులకును, పండితులకును ఇదియే భేదము.

కొంతమంది ఇచ్చట విపరీతార్థమును చెప్పుచున్నారు- జ్ఞానికిని అజ్ఞానికిని వారు చెప్పు భేదమిది - ప్రతివాడును స్వభావమునకు లోబడియే ప్రవర్తించుచున్నాడు. అంతఃకరణములో అనేకజన్మలసంస్కారములు స్వభావరూపముగఉండును. ఆ సంస్కారములు పుణ్య పాప రూపములైనవిగా ఉండుట చేత, స్వభావము పుణ్య పాప మిశ్రమముగనే ఉండును. అట్టి స్వభావముచేత మానవుడు మరల పుణ్య పాప రూపములైన కర్మలయందు ప్రవర్తించుచున్నాడు. శరీరమున్నంతవరకు, అంతఃకరణమున్నంతవరకు, ఇంద్రియములున్నంతవరకు, పుణ్య పాప రూపములైన కర్మలు ఎవరికిని తప్పవు. కనుక శాస్త్ర

జ్ఞానముగాని, నిగ్రహముగాని ఏమిచేయగలవు ? ఇట్లు ప్రవర్తించు విషయములో పాపరులును, పండితులును, అజ్ఞానులును, జ్ఞానులును సమానులే. కాని భేదమెక్కడ ఉన్నదనగా - అజ్ఞాని 'నేను చేయుచున్నాను' అనుకొని చేయుచుండును; జ్ఞాని 'నేనేమియును చేయుచుండుటలేదు, చేయునది నేనుకాదు, కాబట్టి ఇవేవియును నా కంటవు' అనుకొని చేయుచుండును; అంతియే. పాపపుణ్యములు చేయకుండనుండుటకు ఏ ఒక్కరికిని సాధ్యముకాదు. దొంగతనము చేయరాదు అని శాస్త్రములో నున్నది; మానవుడు ఆ విషయము తెలిసినను దొంగతనము మానలేకుండ నున్నాడు. ప్రభుత్వము శాసనములద్వారా అరికట్టుటకు ప్రయత్నించుచున్నది. 'మనము దొంగతనము చేసిన ప్రభుత్వము కఠినముగ శిక్షించును' అని తెలిసికొండ చేయుచున్నాడే! ప్రభుత్వముయొక్క నిగ్రహ మేమి చేయగలదు ? ఐతే అజ్ఞాని 'నేను దొంగతనము చేయుచున్నాను' అని అహంకారముతో చేయును. జ్ఞాని 'నేను దొంగతనము చేయుటలేదు. స్వభావముచేత శరీరము, ఇంద్రియములు చేయుచున్నవి; నాకేమియును సంబంధములేదు; ఈ దొంగతనము నాకేమియును అంటదు' అను భావముతో చేయును; భేదమింతియే - అని ఈవిధముగా చెప్పుచున్నారు.

కాని ఇది చాల విపరీతమైన ఆర్థము. దీనికిని, శుష్కవేదాంతమునకును భేదమేమున్నది? ఈ వేదాంతమును ఆచరించువానికిని, మిథ్యాచారునికిని భేదమేమున్నది? ఇదియేకనుక శాస్త్రసమ్మతమైన వేదాంతమైనచో, శాస్త్రములలో దొంగ

తనము చేయరాదు అని ఉన్నను మానలేకుండఉన్నారు అని వ్రాయుటలో అర్థమేమి ? శాస్త్రకారులగు మహర్షులు దొంగ తనము పనికిరాదని నిర్ణయించినట్లేగదా ! స్వభావమును మార్చుకొనలేని మానవులకు ఇటువంటి ధర్మమును బోధించిన ఋషీశ్వరులు వీరిదృష్టిలో జ్ఞానులూ, అజ్ఞానులూ ?

జ్ఞాని పాపముచేయుచు, నేను చేయుటలేదు, అని అనుకొనునా ? పాపముచేయుట ఒకతప్పు; దానిని సమర్థించుకొన ప్రయత్నించుట మరొకతప్పు. హృదయములో పాపసంస్కారములుగలవాడు జ్ఞాని ఎట్లయినాడు ? మిథ్యాచారుడు, లోక వంచకుడు అయినాడు. అదియునుగాక మానవుడు కర్మ చేయకుండ ఉండలేదు అని గీత అభిప్రాయము. ఏ కర్మ చేయదగినది ? ఏ కర్మ చేయదగనిది ? ఏది ధర్మము ? ఏది అధర్మము ? అని నిర్ణయించుకొని, చేయదగిన కర్మ చేయుటకును, చేయదగని కర్మ మానుటకును, ధర్మమును స్వీకరించుటకును, అధర్మమును త్యజించుటకును, మానవునకు అధికారమును, యోగ్యతయును కలవు. ఇది గీతయొక్క ముఖ్యసిద్ధాంతములలో ఒకటి.

అంతఃకరణము పూర్తిగా పరిశుద్ధి నొందినగాని పరమాత్మ సాక్షాత్కారముకాదు. పరమాత్మ సాక్షాత్కారమైనవాని అంతఃకరణములో సాంసారిక సంస్కారములేవియు ఉండవు. కనుక ఆతనిచేత అధర్మము, పాపము ఎట్లుచేయబడును ? ఆతని అంతఃకరణములోని స్వభావమంతయును పరమసాత్త్వికముగా మారిపోయి, ఆ స్వభావము ఆతని కను

సన్నల మెలగుచున్నది. మహాపతివ్రతయైన భార్య భర్తయొక్క కనుసన్నలమెలగునట్లు, భర్తయిష్టమునే నెరవేర్చుటకు సదా సిద్ధమైయుండునట్లు, ఆతని స్వభావమును, ఆతనికి వశపర్తినియై యుండును. ఆతని స్వభావము అతిపవిత్రముగా ఉండును. సర్వకాలసర్వావస్థలయందును పరమాత్మచింతనలోనే మునిగి యుండుటచే, ఆ ప్రభావముచేత అంతఃకరణములోని మల విక్షేప ఆవరణదోషములు పూర్తిగా నశించిపోయినవి. అట్లు ఈ మూడు దోషములును పోయినతరువాతనేగాని సాధకునకు పరమాత్మ సాక్షాత్కారము లభించదు. కనుక ఆతని అంతఃకరణములో అవిద్యామూలకమైన అహంకారము, మమకారము, రాగము, ద్వేషము, హర్షము, శోకము, దంభము, కపటము, కామము, క్రోధము, లోభము, మోహము, మొదలగు వికారములు ఎంతమాత్రమును ఉండుటకు అవకాశమేలేదు. ఇక ఈ గుణములయొక్క కార్యములైన పాప కర్మములెట్లుచేయబడును? చేయబడవు. లోకసంగ్రహము కొరకు చేయబడిన పుణ్యకర్మల విషయమునకూడ, అత్యంత మైన నిర్మలత్వము, నిర్లిప్తత, నిస్పృహ గోచరించుచుండును. ఆతని స్వభావమునుండి పరమపవిత్రత, సమత, సంతోషము, దయ, క్షమ, శాంతి మొదలగు సద్గుణములు అపారముగ వ్యక్తమగుచుండును. ఈ గుణముల కనుగుణములైన శాస్త్ర విహితకర్మలే ఆతనివ్వారా, లోకసంగ్రహముకొరకు చేయబడు చుండును.

ఎవనిలోనైనను కామక్రోధాదులకు సంబంధించిన

దుర్గుణములు ఏమాత్రము కనుపించినను, అతనివలన వానికి సంబంధించిన కర్మలు ఏకొంచెము జరిగినను, అట్టివాడు పైకి ఎంతమహాత్ముడుగా కనుపించినను, వానికి భగవదనుభవము చిక్కలేదనియే నిర్ణయించవలయును; వాడు మహాత్ముడు కాడనియే యెంచవలయును. శాస్త్రములలో మహాత్ముల విషయమువచ్చిన ప్రతిచోటను, వారి అంతఃకరణములలో రాగద్వేష కామక్రోధ లోభమోహములు ఎంతమాత్రమును ఉండవనియును, ఆ గుణములకు అచ్చట ఏమాత్రమును స్థానము లేదనియును గట్టిగా చెప్పబడియున్నది.

దీనికి ఒక అపవాదమున్నది : ఎక్కడనో, ఎవరో, మిక్కిలి సమర్థులైన మహాత్ములు లోకసంగ్రహముకొరకు, లోకానుగ్రహము కొరకు, పరమాత్మ యొక్క ప్రత్యేక సంకల్పమునకు వశులై, చేసినపనులవలన, అజ్ఞానదృష్టికి వారు కామక్రోధములకు పాల్పడినట్లు గోచరించుచున్నది.

పరాశరమహర్షి సత్యవతీదేవి వలన వ్యాసులనుకనుట, నారదభగవానులు సలకూబర మణిగ్రీవులను శపించుట— మొదలగునవి.

ఇవి కేవలము లోకానుగ్రహము, లోకసంగ్రహము, పరమాత్మయొక్క ప్రత్యేకసంకల్పము, కారణములుగా జరిగినవేగాని, ప్రకృతిగుణముల ప్రేరేపణచేత జరిగినవికావు. ఈమిష పెట్టుకొని సామాన్యమానవులు చేసినయెడల, శివుడు లోకానుగ్రహముకొరకు హాలాహలమును భక్షించినాడుగదా, మన

మొందులకు భక్షించరాదు అని విషమును భక్షించిన ఎట్లు నశింతురో, అట్లే నశింతురు.

మానవుడు ఏ కర్మచేసినను, దానికి రాగద్వేషములు కారణములైనచో, ఆ కర్మయొక్క ఫలములైన పుణ్యపాపములు ఆతడనుభవించి తీరవలసినదే. అట్లు రాగద్వేషములు ఎంతమాత్రమును కారణములు కాకుండ నుండినచో, ఆ పనులయొక్క పుణ్యపాపములు ఆతనికి ఏమాత్రమును అంటవు; కాని ఆంతర్యములో రాగద్వేషములు కలిగియుండి, పైకిమాత్రము అవిలేనట్లు ఎవడైనను సమర్థించుకొనగలిగినచో, అంతమాత్రమున ఆతనిని పుణ్యపాపములు బంధించకపోవు. అట్టి వానిని మిథ్యాచారుడనియును, లోకవంచకుడనియును అనవలయును. అట్టి వారు తమ పరమార్థమును తామే చేతులారా పాడుచేసికొని, తన్నుతామే అధోగతిపాలు చేసికొనినవారగుదురు. కనుక తమ హితమునే కోరుకొనువారు ఈ విషయములో జాగ్రత్తగ ఉండవలసిన అవసరము ఎంతైనను గలదు.

శ్లో. ఇంద్రియ స్వేంద్రియ స్యాధే

రాగద్వేషా వ్యవస్థితా ।

తయో ర్న వశ మాగచ్ఛేత్

తౌ హ్యస్య పరిపంథినౌ॥

౩౪

ప. వి: — ఇంద్రియస్య, ఇంద్రియస్య, అథే, రాగద్వేషా, వ్యవస్థితా, తయోః, స, వశం, ఆగచ్ఛేత్, తౌ, హి, అస్య, పరిపంథినౌ.

టీక :—

ఇంద్రియస్య - ఇంద్రియస్య = సమస్తేంద్రియములయొక్క  
అర్థే = శబ్దాది ప్రతివిషయమందును  
రాగద్వేషా = రాగద్వేషములు రెండును  
వ్యవస్థితౌ = ఏర్పడియున్నవి.  
తయోః = ఆరాగద్వేషములకు  
వశం = అధీనము  
నాగచ్ఛేత్ = కాకూడదు.  
తౌ = ఆరాగద్వేషములు  
అస్య = ఈ సాధకునకు  
పరిపంథినాహి = శత్రువులుగదా !

తా. ప్రతి ఇంద్రియములయొక్క విషయమందున, రాగద్వేషములు రెండును నిలచియుండును. సాధకుడు వానికి కళపడరాదు. ఎందుకలన అవగా సాధకునకు ఈ రెండును శత్రువులు.

అ మృత వా హి ని :-

ప్రతి ఇంద్రియమునకు సంబంధించిన భోగమునందును రాగద్వేషములు దాగియున్నవి. ఇంద్రియములకును, ఆ విషయములకును సంయోగము కలిగినప్పుడు, అది తనకు ఇష్టమైనదైనయెడల రాగమును, అయిష్టమైనదైనయెడల ద్వేషమును, కలుగుచుండును.

కన్నులు రూపమును చూచునప్పుడు, అతినూత్నముగనో, ఎక్కువగనో, రాగమో, ద్వేషమో, కలుగుచుండును. అట్లే ఏదియైనను వినినప్పుడును, దేనినైనను తినినప్పుడును,

మూచూచినప్పుడును, తాకినప్పుడును, ఇష్టమైనవైనయెడల రాగము, లేనియెడల ద్వేషమును - కలుగుచుండును.

సామాన్యముగా మానవ స్వభావమెట్లుండుననగా - తనకుమారుడు మట్టిలో ఎంతపొర్లాడివచ్చినను, చీమిడిముక్కు, పుసులకన్నులు, చీడపేలు - ఇట్లు మడ్డిగాడెన్నను, దగ్గరకు రాగానే 'మాబంగారునాయనే! రాబాబూ!' అని చంక నెత్తికొని, ఆనందమనుభవించును - దీనిపేరు రాగము. లోకుల పిల్లవాడు పండువలె నీరు పోసికొని, చక్కనిదుస్తులు వేసికొని, వచ్చికూర్చున్నను, కనుబొమలు ముడివేసికొని "ఏయ్! మీద పడతావేం? చోటులేదా? దూరంగా కూర్చోలేవా?" అని చీదరించుకొనును - దీనిపేరు ద్వేషము. ఇట్లే ప్రతి ఇంద్రియ విషయమునను గ్రహించవలయును. సాధకుడు ఈ విషయమున చాల మెలకువగలిగి వర్తించవలయును. ఏమాత్రము కునికి పాటుతో అడుగువేసినను, రాగద్వేషములను సర్పములు కాటండుకొనును.

పరమార్థమార్గములో రాగద్వేషములు పతమ శత్రువులు. ప్రయాణము చేయువారిని, త్రోవలో బందిపోటు దొంగలు ఎట్లు ఆటంకపరచి, సర్వస్వమును దోచుకొని, అరణ్యములో ఏదో అగాధములోనికి త్రోసిపోదురో, అట్లే పరమార్థ మార్గమున పోవు సాధకులను ఈ రాగద్వేషములు మిత్రత్వముతో సమీపించి, మనస్సు, ఇంద్రియములు, వీని యందు నెమ్మదిగ స్థానమేర్పరచుకొని, మిథ్యాసుఖములుచూపి, అశగొల్పి, త్రోవలు తప్పించి, సంసారారణ్యములోనికి తీసికొని



పోయి, వివేకశక్తిని నష్టపరచును. చివరకు తుచ్ఛమైన సంసార భోగములచే పురికొల్పబడి, పాపప్రవర్తనుడగును. దానితో ఆతని సాధన భ్రష్టమైపోవును. చివరకు ఆపాపముల ఫలముగా రౌరవాది సరకకూపములలో కూలవలసివచ్చును.

అవతారిక :-

ఇంతవరకు వినిన అర్జునునకు ఒక సందేహము కలుగ వచ్చును - “మానవుడు ఏదోఒక కర్మచేయకుండ ఉండలేడు; సరే! నేనును కర్మ చేయుదును; కాని, ఈ ఘోరకర్మనే ఎందుకు చేయవలయును? నుఖముగా భిక్షాన్నముతో తృప్తు నివారణచేసికొనుచు, శాంతిమయమైన కర్మలయందు ప్రవర్తించినయెడల, సహజముగనే రాగద్వేషములు వదలిపోవును గదా! మరి ఈ యుద్ధరూపమైన ఘోరకర్మను చేయుమని ఆజ్ఞాపించుట ఎందులకు?” అని. దానికి సమాధానముగా ముందు శ్లోకము చెప్పబడుచున్నది.

శ్లో. శ్రేయాన్ స్వధర్మో విగుణః

పరధర్మాత్ స్వనుష్ఠితాత్ ।

స్వధర్మే నిధనం శ్రేయః

పరధర్మో భయావహః !

౩౫

ప. వి :—శ్రేయాన్, స్వధర్మః, విగుణః, పరధర్మాత్, స్వనుష్ఠితాత్, స్వధర్మే, నిధనం, శ్రేయః, పరధర్మః, భయావహః.

స్వనుష్ఠితాత్ = చక్కగా ఆచరింపబడిన  
 పరధర్మాత్ = ఇతరులకు సంబంధించిన ధర్మముకంటె  
 విగుణః = గుణములేనిదైన  
 స్వధర్మః = తన ధర్మము  
 శ్రేయాన్ = ఉత్తమమైనది  
 స్వధర్మే = తన ధర్మమునందు  
 నిధనం (అపి) = మరణము (అయినను)  
 శ్రేయః = మేలు  
 పరధర్మః = ఇతరుల ధర్మము  
 భయావహః = భయంకరమైనది

తా. చక్కగ అనుష్ఠించుటను వీలైన దైను, పరధర్మమును ఆశ్రయించరాదు. దానికంటె గుణవిహితమైన దైనను, దోషయుక్తమైనను, స్వధర్మమే ఉత్తమమైనది. తన ధర్మమునందు మరణము సంభవించినను మంచిదే. కాని, పరధర్మము మాత్రము భయంకరమైనది.

అ మృత వా హి ని :-

అర్జునా! స్వధర్మము దోషములతో కూడుకొనినదైనను, అనుష్ఠించుటకు కష్టముగ కనుపడినను, అది ఉత్తమమైనదే. పరధర్మము హింసాదిదోషములు లేక, అనుష్ఠించుటకు సుఖముగ కనుపడినను, స్వీకరించరాదు సుమా !

యథార్థమాలోచించిన, సమస్త కర్మలును దోషయుక్తములే- “సర్వారంభాహిదోషేణ ధూమే నాగ్ని రివావృతాః” “సమస్త కర్మలును అగ్ని పొగచేత ఆవరింపబడినట్లు దోషములచేత ఆవరింపబడినవే” అని పదునెనిమిదవ అధ్యాయమునందు

యము, నలుబది ఎనిమిదవ శ్లోకమున చెప్పబడినది. కాని, భ్రమాత్మకమైన బుద్ధికి, తన ధర్మమునందు దోషములు గోచరించును; పరధర్మమునందు గోచరించవు. అంతమాత్రమున పరధర్మమునందు దోషములు లేనట్లుకాదు. దూరపుకొండలు నునుపు. దగ్గరికొండలు ఎట్లు చెట్లతో, పుట్టలతో నిండిఉన్నవో, దూరపుకొండలును అట్లే చెట్లతో, పుట్టలతో నిండియే ఉండును; కాని, దూరమునకు అట్లు కనుపించవు. కావున ఆ దూరపు కొండలు నున్నగ ఉన్నట్లు భ్రమకలుగును. అట్లే ధర్మములుకూడ. భ్రమతోనిండిన బుద్ధికి తన ధర్మము దోషములతో నిండిఉన్నట్లును, పరధర్మము దోషరహితముగ ఉన్నట్లును గోచరించును, అంతే; కాని యథార్థమాలోచించిన అన్ని ధర్మములును దోషయుక్తములైనవే. దోషములలో భేదములు మాత్రము ఉండవచ్చును. అంతమాత్రమున స్వధర్మమును వదలరాదు వదలిన మానవుడు పతితుడగును. ఎంత కురూపియైనను, గుణహీనుడైనను, తన భర్త సేవయే పతివ్రతకు శ్రేయస్కరమైనట్లు, మానవునకు స్వధర్మమే శ్రేయస్కరము. కురూపిఅనిగాని, గుణహీనుడు అనిగాని తన భర్తను పరిత్యజించి, సుందరుడనిగాని, మంచిగుణములు గలవాడనిగాని ఇతరుని వరించిన స్త్రీవలె, స్వధర్మమును విడిచి పరధర్మము నాశ్రయించిన మానవుడు పతితుడగుట తథ్యము.

ధర్మములలో కొన్ని స్వధర్మములును, కొన్ని పరధర్మములును ఉన్నవి. తన వర్ణమునకును, ఆశ్రమమునకును, స్వభావమునకును, పరిస్థితికిని తగిన ఏ యే ధర్మములు, కర్మములు,

శాస్త్రములలో నిర్ణయింపబడిఉన్నవో, ఆ యా ధర్మములు, కర్మములు ఆతనికి స్వధర్మములు. ఇతరులకు విధింప బడినవి పరధర్మములు.

కాని, కొన్ని ధర్మములు అందరకును స్వధర్మములే -

సత్యము, భూతదయ, అహింస, అస్త్రేయము (దొంగతనము లేకపోవుట), సంతోషము, దానము, క్షమ, పవిత్రత, వినయము, మాతాపితృసేవ, మనోబుద్ధింద్రియములను వశమందుంచుకొనుట, బ్రహ్మచర్యము, భగవద్భక్తి, మొదలైనవి సర్వులకును స్వధర్మములే. ఇవి ఒకరికి స్వధర్మములును ఒకరికి పరధర్మములును కావు.

అసత్యము పలుకుట, దొంగతనము, వ్యభిచారము, కపటము, మోసము, హింస, పరదారాపహరణము, పరధనాపహరణము, మొదలగు నిషిద్ధకర్మలు ఎవరికిని స్వధర్మములు కావు; సర్వులును త్యజించి తీరవలసినవే.

కామ్యకర్మలుకూడ ఎవరికిని అవశ్యకర్తవ్యములుకావు కనుక ఇవికూడ ఎవరికిని స్వధర్మములలోనివి కావు.

ఇక విశేషధర్మములు కొన్నికలవు. అవి మాత్రము ఒకనికి స్వధర్మమైతే ఇంకొకనికి పరధర్మమగును. ఒకనికి ఆచరించుటకు తగినది, ఇంకొకనికి ఆచరించరానిది. వర్ణాశ్రమధర్మములన్నియును ఈ తరగతికి చెందినవి.

స్వధర్మము విగుణమైనను - అనగా దోషయుక్తమైనను - విడువరాదు. సమస్తకర్మములును దోషయుక్తములే. కనుక

ఇదికాదని అది, అదికాదని ఇది- ఇట్లు క్షణక్షణమునకు మారరాదు. అన్ని కర్మలయందును ఒకేదోషము ఉండకపోవచ్చును. కొద్దియొగొప్పయో, ఏదోఒకదోషము ఉండియేతీకును. భగవత్కైంకర్యబుద్ధితో, నిష్కామ్యముగాచేసినయెడల, సమస్తమైన కర్మలకును, ఫలము భగవదనుభవమే. దేవాలయములో భక్తిశ్రద్ధలతో పూజచేయువానికిని, అదే భక్తిశ్రద్ధలతో దేవాలయము ఉడుపువానికిని, దేవాలయమునకు సంబంధించిన అంట్లు తోమువానికిని, ఫలమునందు ఎంతమాత్రమును హెచ్చుతగ్గులులేవు. హెచ్చుతగ్గులున్నయెడల, దానికికారణము, చేయువారి భక్తిశ్రద్ధలలోని తారతమ్యమేగాని, కర్మలయొక్క ఎక్కువతక్కువలుమాత్రముకాదు. గురుశుశ్రూషలో, ఒకరు తలకు నూనె మర్దనచేయుచున్నారు, ఒకరు పాదములకు నూనె మర్దనచేయుచున్నారు. గురుశుశ్రూషాఫలము ఒకరికెక్కువ, ఒకరికితక్కువ అనవచ్చునా? బజారులో ఎవరో తలనొప్పితో బాధపడుచుండగా ఒకడు ప్రేమతో తలకు మందుపట్టించి సేవ చేయుచున్నాడు. ఒకనికి కాలులో మేకుదిగుటచే, ఒకడు ప్రేమతో కాలుపట్టుకొని, మేకులాగి, కట్టుకట్టుచున్నాడు. ఒకనికి రణములేచి మంచముమీదనుండగా, ఒకడు చక్కగా, పరిశుభ్రముగా, భోజనము తయారుచేసిపెట్టుచున్నాడు. ఒకడు రణముయొక్క చీము, నోళ్ళు కడిగి కట్టుకట్టుచున్నాడు. వీరిలో ఎవరిసేవ ఉత్తమమైనది? అందరి సేవయును సమా

నమే, అందరకును ఫలమొక్కటే. హెచ్చుతగ్గులు చూడరాదు. \*

స్వధర్మేనిధనం శ్రేయః - స్వధర్మమునందు మరణించుట శ్రేష్ఠము. స్వధర్మపాలనమున ఏ ఆటంకములును, విఘ్నములును లేక జీవితపర్యంతము సక్రమముగ సాగిన యెడల, సాధకుని భావానుగుణముగా స్వర్గమో, ముక్తియో లభించును. భావము కామ్యమైన స్వర్గము, నిష్కామ్యమైన ముక్తియు లభించును. కాని, ఎన్ని ఆటంకములు, విఘ్నములు వచ్చినను, స్వధర్మమునుండి మాత్రము చలించరాదు. ఒకవేళ ఆటంకములు, విఘ్నములు కారణముగ మరణమే సంభవించినను, దానివలన ముక్తియే ఫలము. కనుక ఆ మరణమును శ్రేయస్కరమే. ఈ విషయమున పురాణములలోను, ఇతిహాసములలోను, లోకచరిత్రలలోను, అనేక ఉదాహరణములు లభించుచున్నవి.

స్వధర్మములో మరణించినగాని శ్రేయస్సు లేదా అనుప్రశ్న రావచ్చును. లేదనియే చెప్పవలెను. స్వధర్మములో మరణించుట అనగా, మరణ పర్యంతమును స్వధర్మమును వీడకుండుట అని అర్థము. స్వధర్మము ప్రారంభించి జీవితముయొక్క ఘట్ట్యలో విడువబడదగినదికాదు. కనుక, “స్వధర్మములో

---

\* ఇంకను ఈ విషయమును గురించి పదునెనిమిదవ అధ్యాయము లోని యెనిమిదవ శ్లోకముయొక్క వ్యాఖ్యానమును, నాన్వితాధ్యాయములోని పదునూడవ శ్లోకముయొక్క వ్యాఖ్యానమును చూడవలయును.

మరణించుము." అనగా జీవితపర్యంతమును స్వధర్మమును ఆచరించుము అని భావము.

ఇంకొకవిధముగగూడ అర్థము చెప్పకొనవచ్చును.

'స్వధర్మమును ఆచరించుటచేత మరణమునకే సిద్ధము కావలసివచ్చినను, మరణమునకై నను సిద్ధపడుము కాని, స్వధర్మమును మాత్రము విడువకుము అని.

దిలీపమహారాజు ఒక గోవును రక్షించుటకై తన శరీరమును సింహమునకు ఆహారముగా ఇచ్చుటకు సిద్ధపడినాడు. శిబిచక్రవర్తి శరణాగత రక్షణ ధర్మమును పాలించుటకు మరణమునకై నను సిద్ధపడి, డేగకై తన శరీరమును కోసిఇచ్చినాడు. ప్రహ్లాదుడు భగవద్భక్తి రూపమైన స్వధర్మమును పాలించుటలో, హిరణ్యకశిపునిచేత కల్పించబడిన అనేక మారణ కర్మలను ఆనందముతో అంగీకరించి, స్వీకరించినాడు.

కనుక, ఎట్టి సంకటపరిస్థితులు తటస్థించినను, మానవుడు ఆనందముతో మృత్యువునకై నను సిద్ధపడవలెనుగాని, స్వధర్మమును మాత్రము వదలరాదు. ఇట్లు ధర్మముకొరకు మరణించుటలో పరమశ్రేయస్సు కలదు.

పరధర్మోభయావహః- పరధర్మము భయమాను కలిగించునది. ఏమిభయము? సంసారమున పడుటయే భయము; నరకకూపమున కూలుటయే భయము. వర్ణధర్మముగాని, ఆశ్రమ ధర్మముగాని, ఒకరిధర్మము ఇంకొకరు ఆచరించరాదు. బ్రహ్మ క్షత్రియ వైశ్య శూద్ర ధర్మములు ఒకరివి మరొకరు ఆశ్రయించరాదు. అట్లే, బ్రహ్మచర్య గృహస్థ వానప్రస్థ

సన్యాసాశ్రమ ధర్మములకూడ; ఒక ఆశ్రమమువారు, ఇంకొక ఆశ్రమ ధర్మములు స్వీకరించరాదు. దీనివలన పాపమును, ఆ పాపమువలన నరకమును ఫలములు. ఒకవర్ణమువారి ధర్మములు ఇంకొక వర్ణమువారికి శ్రేష్ఠములుగ, సులభములుగ గోచరించును. అట్లే ఒక ఆశ్రమము వారి ధర్మములు వేరొక ఆశ్రమమువారికి శ్రేష్ఠములుగ, సులభములుగ గోచరించును. “పొరుగింటి పుల్లకూర రుచి” అను సామెత కలదు కదా! ఇది మానవులలో పాతుకొనిపోయి ఉన్న ఒక గొప్ప దౌర్బల్యము. అది పోగొట్టుకొనక ఎన్నిచేసినను ఫలములేదు. కనుకనే గీత “స్వధర్మమును విడిచి పరధర్మమును స్వీకరింపవద్దు!” అని గట్టిగ హెచ్చరించుచున్నది.

ఇక్కడ “పరధర్మము” అనుచోట పరశబ్దమునకు “ఇతరమైన” అనియేకాని “శ్రేష్ఠమైన” అని చెప్పరాదు.

ఇంకొకవిధముగాకూడ చెప్పకొనవలయును—“స్వ” అనగా తనయొక్క అని అర్థము. తనయొక్క ధర్మమేమో తెలిసికొనుటకు ముందు తానెవరో తెలిసికొనవలయునుగదా! ‘తాను’ ఎవరు? ఈ స్థూలశరీరమా? సూక్ష్మశరీరమా? కారణశరీరమా? వీటిలో ఏదియునుకాదు. స్థూలసూక్ష్మ కారణ శరీరముల కతీతుడైన ‘ఆత్మ’ తాను. తనకంటె వేరైనది—పరమైనది—శరీరము. కాబట్టి శరీరమునుబట్టి వచ్చిన ధర్మము; పరధర్మము. ఆత్మయైన తనధర్మమే స్వధర్మమనగా. ఆత్మలు పరమాత్మకు సహజముగాదాసులు. దాసులైన అట్టిఆత్మలు “మేమే స్వతంత్రులము” అని వ్యవహరించుట పరధర్మము. తనకంటె పరుడైన పరమాత్మయొక్క ధర్మమును ఆత్మ అవలంబించుట



పరధర్మము. ఇట్లు పరధర్మము నవలంబించుట శిక్షకే కారణము; అందువలన భయమే ఫలము. అట్లుగాక, తమయథార్థస్వరూపము దానత్వమే అని తెలిసికొని, దానికి అనుగుణముగా బాహ్యభ్యంతర ధర్మములను- ఆత్మధర్మములు, శరీరధర్మములు- తీర్చిదిద్దికొని, ప్రవర్తించుట స్వధర్మము. ఇట్లు స్వధర్మము నవలంబించుట భగవదనుగ్రహమునకే కారణము. అందువలన శ్రేయమే ఫలము; అనగా మోక్షమే- భగవదనుభవమే- ఫలము. ఈ రహస్యమును తెలిసికొని, జాగ్రత్తగ ప్రవర్తింపవలసియున్నది.

అవతారిక :-

మానవునకు స్వధర్మపాలనము వలననే శ్రేయస్సు కలదు. పరధర్మమును స్వీకరించుట అను పాపము వలనను, నిషిద్ధకర్మముల నాచరించుట అను పాపమువలనను, అనేక విధములైన యమయాతనల ననుభవింపవలసి వచ్చును. ఈ విషయములు తెలిసినవారుకూడ, తమకిష్టము లేకున్నను, బలవంతముగ, ఎవరో చేయించుచున్నట్లు పాపమునే చేయుచున్నారు ఎందుచేత ? ఈ విషయమును తెలిసికొనవలయునని అర్జునుడు అడుగుచున్నాడు-

అర్జున ఉవాచ :-

శ్లో. అథ కేన ప్రయుక్తోఽయం

పాపం చరతి పూరుషః ।

అనిచ్ఛన్నపి వాష్ట్యే ॥

బలాదివ నియోజితః ॥

ప. వి:— అథ, కేన, ప్రయుక్తః, అ.నం, పాపం, చరతి, పూరుషః,  
అనిచ్ఛన్, అపి, వాస్తేయ, బలాత్, ఇన, నియోజితః-

టీక:—

వాస్తేయ = కృష్ణా !

అథ = ఇక

అయమ్ = ఈ

పూరుషః = పురుషుడు

అనిచ్ఛన్ అపి = ఇష్టము లేనివాడైనను

బలాత్ = బలాత్కారముగ

నియోజితః ఇన = నియమింపబడిన వానివలె

కేన = దేనిచేత

ప్రయుక్తః = ప్రేరేపింపబడి

పాపం = పాపమును

చరతి = ఆచరించుచున్నాడు ?

తా. కృష్ణా ! అట్లేని మానవుడు తన కిష్టము లేకపోయినను, బల  
వంతముగ దేనిచేత ప్రేరేపింపబడి పాపమును చేయుచున్నాడు ?

అ మృత వాహిని :-

అర్జునునకు ఈ సందేహము కలుగుటకు కారణము,  
పరమాత్మ రెండవ అధ్యాయములోని అరువదవ శ్లోకములో  
“వివేకియై మోక్షమునకు యత్నముచేయు మానవుని మన  
స్సునుకూడ, ఇంద్రియములు బలాత్కారముగ హరించు  
చున్నవి” అని చెప్పియున్నాడు. అనగా, ఇంద్రియములు  
బలాత్కారముగ పాపాచరణమునందు ప్రవర్తింపజేయు

చున్నవి అనిభావము. “లోకమున పాపముయొక్క విమపగిణా మము ప్రత్యక్షముగను, అనుమానమువల్లను, బుద్ధిమంతుడైన మానవుడు తెలిసికొనికూడ, పాపమందు ప్రవర్తించుటకు ఇష్టము లేకకూడ, పాపమునందు ప్రవర్తించుచున్నట్లు, మనకు కనుపడు చున్నది. దానికి కారణమేమి? బలాత్కారముగ మానవుని చేత పాపము చేయించునది ఏది? పరమాత్మయే ప్రజలను పాపమునందు ప్రవర్తింపజేయుచున్నాడా? లేక ప్రారబ్ధము బలాత్కారముగ పాపము చేయించుచున్నదా? ఇంకేమైన వేరు కారణమున్నదా?”- ఇది అర్జునుని ప్రశ్న.

అర్జునుని కాలమునాటికే - ద్వాపరయుగములోనే - ప్రారంభమైనవి కొన్ని విపరీతసిద్ధాంతములు - ఏవి అనగా:-

౧-పరమాత్మయే సర్వజీవుల హృదయముననుండండి, తన మాయచేత సర్వులను, రంగులరాట్నము మీద ఎక్కినవారిని, రాట్నములో యంత్రాధిపతి ఎట్లు త్రిప్పుచున్నాడో, అట్లు త్రిప్పుచున్నాడు. కనుక, మనకేమి స్వతంత్రత కలదు? ఎంత మాత్రమునులేదు అనునది ఒకటి. వీరికి గీతలోని “ఈశ్వర స్సర్వభూతానాం” అనుశ్లోకము ప్రమాణము.

౨- “మానవునకు ఏమాత్రమును స్వాతంత్ర్యములేదు. పాపముచేసినను, పుణ్యముచేసినను ప్రారబ్ధకర్మానుగుణముగ, అవశుడై, చేయవద్దను కొన్నను చేయును. కనుక మానవుడు పాపముచేయుటకు, ప్రారబ్ధకర్మయే కారణము” - అనునది ఒకటి. వీరికి ప్రమాణవాక్యము “బుద్ధి కర్మానుసూక్తి” అను సూక్తి.

3- పాపములుగాని, పుణ్యములుగాని, సర్వకర్మలును ప్రకృతియొక్క గుణముల ద్వారా జరుగుచున్నవి. కనుక ఆ పాపపుణ్యములకును; మనకును, ఏమియును సంబంధములేదు అనునది ఒకటి- వీరికి గీతలోని “ప్రకృతేః క్రియమాణాని - గుణైః కర్మాణి సర్వశః” అనుశ్లోకము ప్రమాణము.

ఈ సిద్ధాంతములవారి అందరి అభిప్రాయమును చివరకు ఒక్కటే - “పాపపుణ్యములు చేయుటలో మానవునకు బాధ్యత లేదు; స్వాతంత్ర్యములేదు. కనుక ప్రవర్తన దిద్దుకొనవలసిన బాధ్యత మానవునకులేదు; దిద్దుకొనలేడు-” అని.

ఆకాలమునాటికే ఈ సిద్ధాంతములు ప్రచారములో ఉండుటచేతను, కృష్ణపరమాత్మకూడ రెండవ అధ్యాయములో “యతతోహ్యపి కాంతేయ - పురుషస్య విపశ్చితః ఇంద్రియాణి ప్రమాధీని - హరంతి ప్రసభంమనః” అని చెప్పుటచేతను, అర్జునుడు తికమక పడియుండవచ్చును. మానవుడు పాపము చేయుటకు, ప్రార్థకర్మగాని, దైవముగాని, ప్రకృతిగాని కారణమై, బలవంతమున చేయించుచున్నవా? లేక ఇంకొక కారణమున్నదా? అని అర్జునుని ప్రశ్నలోనిభావము,

అవతారిక :-

అర్జునుడు ప్రశ్నించిన మీదట, కృష్ణపరమాత్మ సమాధానము చెప్పుచున్నాడు :-

శ్రీభగవానువాచ :-

శ్లో. కామ ఏష క్రోధ ఏష

రజోగుణసముద్భవః ।

మహేశనో మహాపాపా

విద్వేన మిహ వైరిణమ్॥

౩౭

పాదః — కామః, ఏషః, క్రోధః, ఏషః, రజోగుణసముద్భవః,  
మహేశనః, మహాపాపా, విద్ధి, ఏనం, ఇహ, వైరిణం-

టీక:-

రజోగుణసముద్భవః = రజోగుణమువలనపుట్టిన

ఏషః = ఈ

కామః = కామమే

క్రోధః = క్రోధము;

ఏషః = ఇది

మహేశనః = అధికముగా ఆహారము కలది.

మహాపాపా = మహాపాపములకు హేతువు

ఇహ = ఈ సందర్భమున

ఏనమ్ = దీనిని

వైరిణం = శత్రువుగా

విద్ధి = తెలిసికొనుము

కా. పరమాత్మ చెప్పుచున్నాడు:- పాపము చేయుటకు కారణమైనది కామము. ఈ కామమే క్రోధముగా పరిణమించుచున్నది. ఇది రజోగుణము చేత పుట్టినది. ఎంతిదినున కడుపునిండనిది; మహాపాపి, ఇచ్చట- అనగా ప్రస్తుతమును మైన మోక్షసంపాదన విషయములో దీనిని శత్రువుగా తెలియుము. ఇది మోక్షమార్గమునకు ప్రబలశత్రువు.

అ మృత వాహిని :-

మోక్షమార్గమునందు నడచు సాధకునకు కామమే పరమశత్రువు. ఇది మానవుని బలవంతముగా పాపమునందు ప్రవర్తింపజేసి, మోక్షమార్గమునుండి పతనము కలుగజేయును. జననమరణరూపమైన, చారవాది సరకయీతనానుభవరూపమైన, మహాదుఃఖము పాలుచేయును. కావున సాధకుడు ఈ కామమును తనకు మహాప్రబలమైన శత్రువుగా తెలిసికొని జాగ్రత్త వహించవలయును. ఇది ఎంతబలమైనదనగా, తన కిష్టములేకపోయినను, పాపముచేయుటచేత కలిగెడి విషపరిణామము తెలిసినను కూడ మానవుడు పాపమునందు ప్రవర్తించుచున్నాడనగా, కామమునకు ఎంత బలమున్నదో చూడుము ! ఈ కామమే మానవునిచేత పాపము చేయించుచున్నదికాని, భగవంతుడుకాని, ప్రార్థనముకాని ప్రకృతికాని కాదు.

భగవంతుడే పాపములు చేయించుచున్నాడను వారి వాదము ఇది -

“భగవంతుడు సర్వసమర్థుడు; స్వతంత్రుడు; నిరంకుశుడు; సమస్తమును నడుపువాడు. జీవుడు అసమర్థుడు; పరతంత్రుడు; నడవబడువాడు. జీవుడు భగవంతుడెట్లు నడపిన అట్లు నడచువాడుకనుక, పాపపుణ్యములు చేయుటలో జీవునకు స్వాతంత్ర్యమెక్కడ ఉన్నది ? భగవంతుడు పాపము చేయించిన పాపము చేయును; పుణ్యముచేయించిన పుణ్యముచేయును.

భగవంతుడే పాపము చేయించి, భగవంతుడే శిక్షించునా ? శిక్షించడు. కనుక, పాపము చేయవద్దు, పుణ్యమేచేయుము. అని చెప్పుటచేత ప్రయోజనమెంతమాత్రమును లేదు. పాపము భగవంతుడే చేయించుచున్నప్పుడు పాపము చేయవద్దు అని బోధించి ప్రయోజనమేమున్నది ? లేదు- పాపము చేయకుండుటకు సామర్థ్యములేదు కనుక. పోనీ చేయుటచేత శిక్ష ఉండని అది తప్పించుకొనుట ఎట్లు అని భయము. కాని, ఆయనయే చేయించి, ఆయనయే శిక్షవిధింపడు కనుక ఆ భయమునులేదు. అందుచే పాపములు చేయవద్దు అనుట పూర్తిగ నిష్ప్రయోజనము. గీతలో పదునెనిమిదవ అధ్యాయములో, అనువది ఒకటవ శ్లోకములో “ఈశ్వరస్సర్వభూతానాం - హృద్దేశేర్జున తిష్ఠతి- భ్రామయన్ సర్వభూతాని - యంత్రతారూఢాని మాయయా” “భగవంతుడు సర్వభూతములయొక్క హృదయ స్థానమున నిలిచి, యంత్రము సాధనసించిన మానవులను యంత్రాధిపతివలె, సర్వభూతములను మాయచేతనే నడుపుచున్నాడు” అని

ఇట్లు భావించుట సరికాదు.

మనచేత పాపములు భగవంతుడు చేయించుటలేదు. భగవంతుడు దయాస్వరూపుడు కనుక, దుఃఖములకు కారణమైన పాపములు బలవంతముగ చేయించి, దుఃఖముల ననుభవింపజేయునా ? అదియునుగాక, భగవంతుని ప్రధాన ఆశయములలో, ప్రధానకార్యక్రమములలో ‘ధర్మసంస్థాపనము’ ఒకటి.

అవతరించునదికూడ ధర్మసంస్థాపనకే. అట్టి భగవంతుడు అధర్మము చేయించుననుట ఎంత హాస్యాస్పదము ! ఎంత అసందర్భము ! ఇంక ఆయన గీతలోనే పలుచోట్ల “సర్వభూతము లకును, తండ్రిని, తల్లిని, సుహృత్తును, గతిని, ప్రభువును, పోషించువాడను, రక్షకుడను” అనిచెప్పకొనియున్నాడు. కనుక అట్టిబాధ్యతగల భగవంతుడు పాపము చేయించుచున్నాడనుట తగదు \*

ప్రారబ్ధకర్మయే పాపములు చేయుటకు కారణము అనువారి వాదమిది మానవుడు ప్రారబ్ధకర్మకు అధీనుడు. “బుద్ధిః కర్మానుసారిణీ” అనునట్లు ప్రారబ్ధకర్మ ఎట్లు నడిపించిన అట్లు నడచుచున్నాడు. పాపము చేయకుండుటకును, పుణ్యము చేయుటకును, ఆతని స్వాతంత్ర్య మెక్కడిది ? అని-

ఇట్లు భావించుటయు సరికాదు- ప్రారబ్ధకర్మ- అనునది పూర్వజన్మకర్మల ఫలముగ ఈ జన్మలో అనుభవింపవలసిన దానికీ పేరు. క్రొత్తగ ఈ జన్మలో కర్మలు చేయుటకును, దీనికిని సంబంధములేదు. “బుద్ధిః కర్మానుసారిణీ” అను దానిలోని “కర్మ” అను పదమునకు ప్రారబ్ధకర్మ అనికాదు అర్థము; ఈ జన్మలో చేయు ‘ఆగామి’ అను కర్మ అని అర్థము. తల్లి, తండ్రి, గురువు మొదలగు పెద్దలు బాలురచేత చిన్నతనమునుండి, పాతిక సంవత్సరములు వచ్చువరకు ఏయే రూపములైన కర్మలు

---

\* ఈ విషయ మింకను “ఈశ్వరస్సర్వ భూతానాం”

అను శ్లోకవ్యాఖ్యానములో చూడుము.



చేయించుచుందురో, ఆయాకర్మల వలన కలిగిన సంస్కారముల ననుసరించియే వారి బుద్ధి నడచుచుండును. అందుచేత ఏర్పడినది “బుద్ధిః కర్మానుసారిణీ” అను నూక్తి. పాపపుణ్యములు చేయుటకు దైవముగాని, ప్రారబ్ధముగాని, ప్రకృతిగాని కారణమై, మానవునకు స్వాతంత్ర్యమేలేనిచో, వేదము “ధర్మంచర !” అని మానవుని శాసించుటకే పీలులేదు. కాని వేదము అట్లు శాసించినదిగదా! అందుచేత పాపపుణ్యములు చేయుటలో మానవునిదే బాధ్యత. దీనిలో సందేహమున కాస్కారమేలేదు. ఈ విధముగ, ఈ కారణములచేతనే మూడవవాదము—పాపపుణ్యాచరణమునకు ప్రకృతి హేతువు అను వాదము—కూడ ఖండింపబడుచున్నది. \*

అ వ తా రి క :-

కామమెట్లు మానవుని పాపమందు ప్రవర్తింపజేయుచున్నదో, మూడుశ్లోకములలో చెప్పుచున్నాడు :-

శ్లో. ధూమే నావ్రియతే వహ్ని  
ర్యథాఽదర్శో మలేన చ  
యథోల్లే వావృతో గర్భ  
స్తథా తే నేద మావృతం॥

౩౦

\* ఈ విషయము పదుమూడవ అధ్యాయమున “కార్యకారణకర్మత్వే హేతుః ప్రకృతి రుచ్యతే” అను శ్లోకవ్యాఖ్యానమున ఇంకను వివరముగ చర్చింపబడును.

ప. ని :—ధూమేన, అవ్రియతే, వహ్నిః. యథా, ఆదర్శః, మలేన,  
చ, యథా, ఉల్బేన, ఆవృతః, గర్భః. తథా, తేన,  
ఇదం, ఆవృతమ్.

టీక :—

యథా = ఏవిధముగ

ధూమేన = పొగచేత

వహ్నిః = అగ్నియును

మలేన = మాలిన్యముచేత

ఆదర్శః చ = అద్దమును

అవ్రియతే = కప్పబడుచున్నవో

యథా = ఏవిధముగ

ఉల్బేన = మాయచేత

గర్భః = గర్భస్థమగుశిశువు

ఆవృతః = కప్పబడునో

తథా = ఆ విధముగ

తేన = ఆ కామముచేత

ఇదం = ఈ ప్రాణిసముదాయము

ఆవృతమ్ = కప్పబడిఉన్నది.

తా. పొగచేత అగ్నియును, మలిసముచేత అద్దమును, మాలిచేత గర్భమును ఆవరింపబడినట్లు, ఈ కామముచేత ఈ ప్రాణిసముదాయము ఆవరింపబడియున్నది.

అ మృ త వా హీ ని :-

కామము ఎట్లు మానవుని ఆవరించి, పాపమునందు ప్రవర్తింపజేయుచున్నదో, మూఁడుఉదాహరణములు చూపించి,

బోధచేయుచున్నాడు. కామముకూడ మూడుదోషములుగా పరిణమించి, మానవుని పాపములోనికి లాగుచున్నది-విక్షేప దోషము, మలదోషము, ఆవరణదోషము-

(౧) విక్షేపదోషమున కుదాహరణముగా పొగను చెప్పి యున్నాడు. పొగ శంచలముగ అగ్నిని కప్పచున్నది. అట్లే విక్షేపదోషముచేత మానవుని అంతఃకరణములో శంచలత్వము కలుగును. అందుచేత యథార్థము తెలిసికొనలేదు. అప్పుడప్పుడు కొంత తెలిసినను, దానిని స్థిరముగా నిలువనీయదు విక్షేపదోషము.

(౨) మలదోషమునకు అద్దమునందలి మాలిన్యము ఉదాహరణగ ఇచ్చియున్నాడు. మాలిన్యముచే అద్దము అపరి శుద్ధమైనట్లు, మలదోషముచే అంతఃకరణము అత్యంత మలినత చెందుచున్నది. దానివలన మురికిగల అద్దమునందు ప్రతిబింబము సరిగా గోచరించనట్లు మలినయుక్తమైన అంతఃకరణమునకు కర్తవ్యకర్తవ్యములు గోచరించవు. అందువలన మానవుడు కర్తవ్య అకర్తవ్యములయొక్క స్వరూపమునుగూర్చి యథార్థ వివేచనము చేయలేడు. దీనికి కారణము మలదోషము.

(3) ఆవరణదోషమునకు 'మావి'ని ఉదాహరణముగ చెప్పియున్నాడు. మావిచేత గర్భస్థ శిశువు ఎట్లు ఆచ్ఛాదించ బడియుండునో, అట్లే మానవుని అంతఃకరణము ఆవరణదోషము చేత కప్పబడియుండును. ఈ దోషమువలన మానవుడు, నిద్ర, ఆలస్యము, మొదలగు వాటియందు చిక్కుకొని, అవియే

సుఖదాయకములనెడి భ్రాంతిలోపడి, యథార్థమైన విచారణకు కించిన్నాత్రముకూడ ప్రవృత్తుడేకాడు. ఇది ఆవరణదోషము యొక్క లక్షణము.

ఈ మూడుదోషములును కామముయొక్క పరిణామ ములే. కామమే విశ్లేపరూపదోషముచే, అంతఃకరణములో అనేక విషయభోగములందు తృప్తినుపెంచి, చంచలతను కలుగ జేయును. కామమే మలరూపదోషముచే మానవునిచేత అనేక విధములైన పాపములను చేయించి, పాపములకు కారణమైన ఈ మలదోషమునే అంతఃకరణములో ఇంకను వృద్ధిపరచు చున్నది. కామమే ఆవరణరూప దోషముచే, మానవునకు నిద్ర, ఆలస్యము, ఏమియు పనిచేయక ఊరకకూర్చుండుట (అకర్మణ్యత్వము), మొదలగు వాటియందే సుఖమున్నట్లు అంతఃకరణములో భ్రాంతికలిగించి, వివేకశూన్యునిగ చేయును. ఈ విధముగ కామము జీవనముదాయమును ఈ మూడు దోషములచే కప్పియున్నది.

“తేనేదమావృతం” అనినచోట ‘ఇదం’ అనగా జ్ఞానమని కొందరు అర్థమువ్రాసినారు. ఆ అర్థము చెప్పకొనినను గీతా ప్రబోధమునకు పెద్ద ప్రతిబాధకము కాదుకాని, అమృతవాహిని అభిప్రాయములో “ఈ ప్రాణిసముదాయము” అనుటయే సహజము. కారణమేమనగా - “ఇదం” అనునది సర్వ నామము. ముందు ఒకపరి ఒకనామమును ప్రయోగించినప్పుడు, అదిదన్నిహితముగ మరల దానినే చెప్పవలసివచ్చినప్పుడు, దానికి బదులు సర్వనామమును ప్రయోగించుట భాషా సంగ్ర

దాయము. “ఇదం” జ్ఞానమునకు సర్వనామముగా చెప్పటకు ముందుశ్లోకములో జ్ఞానమును గురించిలేదు. అర్జునుని ప్రశ్న-మానవుడు దేనిచేత ప్రేరేపింపబడి పాపములు చేయుచున్నాడు అని. దానికి సమాధానముగా, కామమే మానవుడు పాపములు చేయుటకు కారణమని చెప్పబోవుచు, “కామము అగ్నిని పొగవలె, అద్దమును మాలిన్యమువలె, గర్భమును మావివలె, ఆవరించియుండుటచే, పాపములు చేయుట సంభవించుచున్నది” అని చెప్పినాడు. దేనిని ఆవరించియున్నది? అని ప్రశ్న వేసిన యెడల, ఆవరింపబడి ఎవరు పాపము చేయుచున్నారో, వారినే దృష్టిలో ఉంచుకొని “ఇదం” అని చూపించినాడు. కనుక మానవ సముదాయము అని అర్థము చెప్పవలయును. మానవ సముదాయము అనిన ఏకదేశమే అగుటచే, ఇతర ప్రాణులను ఈ కామము ఆవరించి యుండదేమో అను సందేహము కలుగవచ్చును. ‘ప్రాణిసముదాయము’ అనినచో, అందులో మానవులుకూడ వచ్చెదరు; కనుక ‘ఇదం’ అనగా ప్రాణిసముదాయము అని అర్థము చెప్పటయే సమంజసము. ప్రాణిసముదాయమును కప్పియున్నది అనినప్పుడు, వాటియొక్క జ్ఞానము కప్పబడియున్నది అను అర్థమే ధ్వనించగలదు. కాని ‘జ్ఞానము’ అను శబ్దము తరువాతి శ్లోకములో చెప్పబడియున్నది. తరువాత వచ్చు నామవాచకము కొరకు ముందే సర్వనామమును ప్రయోగించుట భాషాసంప్రదాయముకాదు. అందుచేత ఇక్కడ అమృతవాహిని “ప్రాణిసముదాయము” అనియే వాఖ్యానించుచున్నది.

శ్లో. ఆవృతం జ్ఞాన మేతేన  
 జ్ఞానినో నిత్యవైరిణా ।  
 కామరూపేణ కౌంతేయ !  
 దుష్పూరే జానలేనచ॥

౩౯

ప. వి:— ఆవృతం, జ్ఞానం, ఏతేన, జ్ఞానినః, నిత్యవైరిణా, కామ  
 రూపేణ, కౌంతేయ, దుష్పూరేణ, అనలేన, చ.

టీక :—

కౌంతేయ = అర్జునా !

జ్ఞానినః = జ్ఞానులకు

నిత్యవైరిణా = నిత్యవైరియును

దుష్పూరేణ=తృప్తిపరచుటకు శక్యముకానిదియు(అగు)

ఏతేన = ఈ

కామరూపేణ = కామరూపముగు

అనలేన = అగ్నిచేత

జ్ఞానం = జ్ఞానము

ఆవృతం = కప్పబడినది

తా. ఓ అర్జునా ! జ్ఞానులకెల్లప్పుడును వైరియైనదియును, తృప్తి  
 పరచుటకు శక్యము కానిదియును అగు ఈ కామరూపముగు అగ్నిచేతజ్ఞానము  
 ఆవరింపబడియున్నది.

అ మృ త వా హి ని :-

మానవునికి మోక్షము సంపాదించుట ఒక్కటే కర్త  
 వ్యము. దానికి జ్ఞానము అత్యంతావశ్యకము. కాని జ్ఞానులకు

కామము నిత్యమైరి. అనగా కామము ఎల్లప్పుడును జ్ఞానము నకు విఘ్నమునే కలుగజేయును. జ్ఞానమును మనకు ప్రయోజన కారికాకుండ చేయు నిత్యశత్రువు కామము. కామము దుష్పూరము. అనగా పూరించుటకు వీలులేనిది. ఎంతకును తృప్తి పడనిది.

యయాతి వేలసంవత్సరములు జీవించి కామోపభోగములు అనుభవించినాడు. ఇంకను తృప్తికలుగలేదు. కాని శరీరమునకు వృద్ధావస్థ వచ్చినది. కామమును అనుభవించుటకు శక్తిచాలదు. వాంఛ అపరిమితముగా ఉన్నది. కుమారులను పిలిచి అడిగినాడు “నా వృద్ధాప్యము మీరు తీసికొని మీ యశావనము నాకీయవలయును” అని. కొందరు తిరస్కరించినారు. యయాతి వారినిశపించినాడు. ఒక కుమారుడు తండ్రికితన యశావనము ఇచ్చి ఆతని వృద్ధాప్యమును తాను స్వీకరించినాడు. యయాతి కుమారుని యశావనము గ్రహించి, మరల కొన్ని వేల సంవత్సరములు కామమును అనుభవించినాడు. అప్పటికిని ఆ వాంఛవీమియును తగ్గలేదు. కామముయొక్క స్వభావమే అంత. కనుకనే దానిని దుష్పూరము - తృప్తిపరచుటకు సాధ్యము కానిది - అనుట. ఎప్పటికైనను వైరాగ్యముచేత కామమును జయించవలయునేకాని, అనుభవించి, తృప్తిపరచి, కామము నుండి నివృత్తిఅగుట జరుగనిది; అగ్నిజ్వాలలను ఆజ్యముపోసి చల్లార్చవచ్చునా! ఆ పని నీటికేసాధ్యము. అట్లే కామము వైరాగ్యముచే జయింపబడవలసినదే. కనుకనే కామమును అగ్నితో పోల్చినారు. కామమును అగ్నిచేత జ్ఞానము ఆవరింపబడిఉన్నది.

అగ్నికి అనేక నామములు కలవు. అందు ఇచ్చట “అసలం” అను నామము ప్రయోగింపబడినది. అలం అనగా చాలును అని అర్థము. ఎంతకును చాలును అనుట లేనిది అసలము; ఎంత అనుభవించినను తృప్తికలుగనిది. కనుకనే కామమును అసలము అనినారు; దుష్పూరము అనికూడ అనినారు. ఈ రెండు విశేషణములతో, కామము పరమార్థ సాధకులకు వైరి అనియును, ఎంత అనుభవించినను ఇక చాలును అని తృప్తిపొందనిది అనియును బాగుగ వ్యక్తము చేయబడినది.

“జ్ఞానినః” అనగా జ్ఞానికి అని అర్థము. జ్ఞానికి కామము నిత్యవైరి. జ్ఞానికికూడ కామము ప్రతిబంధకము కాగలదా? అని ప్రశ్న. కాకపోయిన గీతలో అట్లెందుకు ఉండును? అని వై ప్రశ్న. ఎంతటి జ్ఞానికైనను కామము నిత్యశత్రువే. జ్ఞానము పరిపూర్ణత చెందిన వానిని కామము బాధింపలేక పోవచ్చునే గాని శత్రుత్వమెచ్చటికి పోవును? జ్ఞానము పరిపూర్ణతచెంది, పరమార్థానుభవము చిక్కువరకు మాత్రము ఈ కామము ఏ క్షణముననైన గోతిలో త్రోయవచ్చును. ఈ సందర్భమున మహర్షి విశ్వామిత్రుని, మహాయోగి సాభరిని ఉదాహరణగ తీసికొన వచ్చును. అందుచేత కామమునకు “జ్ఞానులకు నిత్యవైరి” అని బిరుదమిచ్చినాడు పరమార్థు.

తాను ప్రకృతి బంధనమున నున్నాననియు, భగవదనుభవమే మోక్షమనియు, అట్టి మోక్షమే తన గమ్యమనియు సిద్ధాంత రూపముగ తెలిసికొని, సాధన ప్రారంభించిన నాటి నుండి “జ్ఞాని” అని గౌణముగ పేర్కొనబడును. పరిపూర్ణ పర



మార్గానుభవము లభించువరకును ఈ జ్ఞాని శబ్దము గౌణమే. ఇట్టి జ్ఞానుల జ్ఞానము కామము అను అగ్నిచేత ఆవరింపబడు ప్రమాదము నిత్య సన్నిహితముగ ఉన్నది. పరిపూర్ణ పర మార్గానుభవము పొందిన జ్ఞానులను బాధించలేక పోయినను వారికి సైతము నిత్యశత్రువైన కామముచేత, తక్కిన వారి జ్ఞానము ఆవరింపబడి, దీప్రప్రకాశము ఘటముచేత ఆవరింపబడి నప్పుడు ప్రకాశమునకు వ్యతిరేకమగు అంధకారము వ్యాపించిన విధముగ అజ్ఞానము ఆవరించి, పాపముచేయుటకు హేతు వగుచున్నదని చెప్పి, సర్వపాపములకును మూలకారణము కామము అని చెప్పుచున్నాడు పరమాత్మ.

శ్లో. ఇంద్రియాణి మనోబుద్ధి  
రస్యాధిష్ఠానముచ్యతే  
ఏతై ర్విమోహయ త్యేష  
జ్ఞాన మావృత్య దేహినమ్॥

౪౦

ప. వి:— ఇంద్రియాణి, మనః, బుద్ధిః, అస్య, అభిష్ఠానమ్, ఉచ్యతే,  
ఏతైః, విమోహయతి, ఏషః, జ్ఞానమ్, అవృత్య, దేహినమ్-

టీక :-

అస్య = ఈ కామమునకు  
ఇంద్రియాణి = ఇంద్రియములును,  
మనః = మనస్సును  
బుద్ధిః = బుద్ధియును  
అభిష్ఠానమ్ = ఆశ్రయముగా  
ఉచ్యతే = చెప్పబడుచున్నది

వృత్తైః = వానిచేత

జ్ఞానమ్ = జ్ఞానమును

ఆవృత్య = మరుగుపరచి

ఏషః = ఈ కామము

దేహీనమ్ = ఆత్మను

విమోహయతి = వ్యామోహ పెట్టుచున్నది.

తా. ఈ కామమునకు ఇంద్రియములును, మనస్సును, బుద్ధియును, ఆశ్రయములైయున్నవి. తన కాశ్రయములైన వీనివలన జ్ఞానమును మరుగు పరచి ఈ కామము ఆత్మను వ్యామోహముపాలు చేయుచున్నది.

అ మృత వాహిని :-

కామమునకు ఆశ్రయస్థానములు ఇంద్రియములు, మనస్సు, బుద్ధి అని చెప్పబడినది. ఇంద్రియములు, మనస్సు, బుద్ధి-ఇవి ఆత్మకు పరికరములుగ వరమాత్మచేత ప్రసాదింపబడినవి. ఇంటిలో దొంగ ప్రవేశించినట్లు, శరీరమున వ్యాధి ప్రవేశించినట్లు వీటియందు కామము ప్రవేశించి, దాగియుండి, అవకాశము ననుసరించి విజృంభించి, వీటి వివేకమును నశింపజేసి, సర్వాసర్థములకును హేతువగుచున్నది. కామము ముందుగ ఇంద్రియములను ప్రేరేపించును. బలహీనమగు మనస్సు ఇంద్రియవశంపడమై వాని ననుసరించును; ఈ చర్య ధర్మ విరుద్ధమేమో అని అంతరాంతరములలో సంశయము ఉత్పన్నమైసప్పుడు ఏవేవో హేతువులు కల్పించి, అసందర్భ సమన్వయ రీతులు కొనసాగించి, ఆ చేష్టలను సమర్థించుటద్వారా బుద్ధి ఆత్మవంచన చేయును. ఈ విధముగ కామముయొక్క ముఖ్యాధారములు ఇంద్రియములు మనస్సు బుద్ధి అగుచున్నవి.

ఇట్లు చెప్పటద్వారా ఈ కామముబారిని పడకుండుటకు కామమునకు ఆశ్రయస్థానములగు ఇంద్రియములు, మనస్సు, బుద్ధి వీని విషయమున శ్రద్ధ వహించవలసినదిగా హెచ్చరించుచున్నాడు పరమాత్మ. అశ్వములవంటి ఇంద్రియములను అదుపులో పెట్టుటకు, పగ్గమువంటి మనస్సు పటిష్ఠమైనదిగ ఉండవలెను. అట్టి మనస్సుద్వారా ఇంద్రియములను సక్రమముగ నడుపవలసిన సారథివంటి బుద్ధిని పరమసాత్త్వికముగ మలచుకొనవలసిన బాధ్యత సాధకునిపై గలదు-అట్లు జాగ్రత్త వహించిననాడు తనకు ముఖ్యాధారములయిన ఇంద్రియములు, మనస్సు, బుద్ధి-వీనిలో తావులేక, కామము నిర్వీర్యమై, సాధకుని ఏమియుచేయ లేకస్థితి ప్రాప్తించును. ఇంతకును కీలకస్థానమగు సారథిస్థానమున స్వబుద్ధిని తొలగించి, ఆ స్థానమున పరమాత్మను నెలకొల్పుకొనినవానికి ఇక తక్కినబాధ లేనేలేదు. అట్లు చేయనంతకాలము, ఎంత సాత్త్వికమైనను ప్రాకృతమేగనుక స్వబుద్ధి ఏదోఒక సమయమున ఏమరుపాటుచెంది కామమునకు తావుకల్పించు ప్రమాదము ఉండనేయున్నది. అందుచేతనే పరమాత్మ సాధకులను ఈ రీతిగ హెచ్చరించుచున్నాడు.

శ్లో. తస్మా త్వ మింద్రియా ణ్మాదౌ  
నియమ్య భరతర్షభ !  
పాప్మానం ప్రజహి హ్యేవం  
జ్ఞాన విజ్ఞాన నాశనమ్.

ప. వి:— తస్మాత్, త్వం, ఇంద్రియాణి, ఆదౌ, నియమ్య, భరతర్షభ,  
పాప్మానం, ప్రజహి, హి, ఏవం, జ్ఞాన విజ్ఞాన నాశనమ్.

టీక:—

భరత్స్వభ ! = భరతవంశమునందు శ్రేష్ఠుడైన ఓ అర్జునా!

తస్మాత్ = అందుచేత,

త్వం = నీవు

ఆదౌ = ముందుగ

ఇంద్రియాణి = ఇంద్రియములను

నియమ్య = నియమించి,

జ్ఞాన విజ్ఞాన నాశనం = జ్ఞానమును, విజ్ఞానమునుగూడ  
నశింపజేయునట్టియు,

పాపానం = పాపమే స్వరూపముగ గలట్టియు,

ఏనం = ఈ కామమును,

హి = తప్పక

[వజహి = విడుపుము.

తా. అందుచేత ఓ అర్జునా! నీవు ముందుగ ఇంద్రియములను నియమించి, సామాన్యజ్ఞానమును, విజ్ఞానమును గూడనశింపజేయగలదియును, పాపమే స్వరూపముగ గలదియును అగు ఈ కామమును తప్పక విడిచి పెట్టుము.

అ మృ త వా హి ని :-

ఓ అర్జునా ! పైన వివరింపబడిన కారణములచేత నీవు ముందుగ ఈ కామమును జయింపవలసియున్నది. కామమును జయించుటకు ఇంద్రియములను నియమించవలయును. నియమించుట ఎట్లు? ఏవనియు లేక ఊరకుండుట వాటి స్వభావమునకు విరుద్ధమును, అసంభవమునుగదా ! ఏనుగు తన తుండమును నిశ్చలముగ ఉంచలేదు, ఎల్లప్పుడును కదలించుచు, ఏదో ఒకటి పట్టుకొనుటో, విసరుటో, విరచుటో చేయుచుండవలసి

సదే. త్రోవలో పోవుచు ఏమియు దొరుకక పోయినచో ప్రక్కన పోవు వానినైన వేధించనే వలయును. అందుచేత మావటీండు ఒక ఉపాయము చేయుదురు— ఒక కొయ్య బండయో, రాయియో దాని తుండమున కందించి, అది మోచి తెచ్చుట దాని పనిగా నిర్దేశింతురు. అది తుండమును ఆ పనియందే ఉంచును; ఇతరులకు దానివలన బాధఉండదు. అట్లే ఈ ఇంద్రియములను ఏదో పనిలేక ఉండవుకనుక, ఊరకే విడిచిపెట్టిన ఈ కామమునకు లోబడి, కొంపమీదకు తెచ్చి పెట్టును. కావున ముందుగ ఈ ఇంద్రియములను నియమించ వలయును. సర్వేంద్రియములకును ఏదో ఒక పరమార్థ కార్య క్రమమును అప్పగించవలయును. ప్రథమదశలో విసుగు తోచ వచ్చును; అందుచే అట్టి కార్యక్రమములలోనే వైవిధ్యమును కల్పించుకొని, మొత్తముమీద వేరొకవైపు పోవుటకు వీలు లేకుండ, ఏదో ఒక పరమార్థ కార్యక్రమమును కల్పించవల యును. నవవిధభక్తులు మొదలగునవి ఇట్టివే. ఇంద్రియములు ఈ విధముగ నియమింపబడినచో కామమునకు తావే ఉండదు.

“ఆదా” అనుచున్నాడు పరమాత్మ. ఏవేవో చేసిన తరువాత సావకాశముగ చూచుకొనుటకు వీలైనది కాదీ ఇంద్రియ నియమనము. అది చేయనిది ఇంకేమి చేయుటకును కూడ అవకాశము ఉండదు. ఇచ్చట ముందుగ అనుటచే అన్నిటికంటె ముందుగ అనియును, అన్నిటికంటె ప్రధానముగ అనియును కూడ చెప్పవచ్చును.

కామమునకు “జ్ఞాన విజ్ఞాన నాశనమ్” అను విశేషణము

చేర్చినాడు. జ్ఞానము అనగా ఇచ్చట సామాన్య జ్ఞానము - దేహము తాను కాననియు, తాను దేహాతిరిక్తుడైన ఆత్మ అని యును - ఈ విధముగ స్థూలముగ తెలిసినను ఇది జ్ఞానము అని చెప్పవచ్చును. విజ్ఞానము అనగా ఆత్మస్వరూపమును గూర్చిన వివేకము. అట్టి సూక్ష్మజ్ఞానమును విజ్ఞానము అందురు. కామము స్థూలమైన సామాన్య జ్ఞానమును సశింపజేయుటేగాక, సూక్ష్మమైన విజ్ఞానమును కూడ సశింపజేయగలదు.

ఇక్కడ ఒక ప్రశ్న రావచ్చును - జ్ఞానమునకు నాశనము కలదా ? అని. జ్ఞానము నిత్యమైనదే; నాశనము లేనిదే; కాని, ఈ కామము జ్ఞానమును మరుగుపరచును. మరుగుపడి నిరుపయోగమైనప్పుడు ఉండియును లేనట్లేకదా! దీపము వెలుగుచునే ఉన్నది; పైన కుండ బోర్లొంపబడినది. ఇక ఆ లోని దీపము వలని ప్రయోజనమేమి ? కనుక జ్ఞానమువలని ప్రయోజనమును సశింపజేయు కామమును, జ్ఞానమునే సశింపజేయునదిగా చిత్రించి నాడు పరమాత్మ. కామము అంత ప్రబలమైనది.

అందుచేతనే “పాపానం” అనినాడు - పాపమే స్వరూపముగా గలది. కామమునకు వశుడైనవాడు చేయలేని, చేయని మహాపాపములేదు. అందుచేత ఈ కామమును విడిచి తీరవలయును. ఆ విడుచుటకు ఇంద్రియములను నియమించుట - పరమార్థ కార్యక్రమములయందు నియోగించుట - నిష్కామ కర్మయోగమును ఆచరించుట - కంటే గత్యంతరములేదు. ఈ విషయము - ప్రథమముగ, ప్రధానముగ సాధింపవలసినదని శ్రీకృష్ణపరమాత్మ తీవ్రముగ హెచ్చరించుచున్నాడు.

శ్లో. ఇంద్రియాణి పరా జ్యాహూః  
ఇంద్రియేభ్యః పరం మనః  
మనసస్సు పరా బుద్ధిః  
యో బుద్ధేః పరతస్సు సః ।

౪౨

ప. వి :—ఇంద్రియాణి, పరాణి, ఆహూః, ఇంద్రియేభ్యః, పరం, మనః, మనసః, సు, పరా, బుద్ధిః, యః, బుద్ధేః, పరతః, తు, సః.

టీక :—

ఇంద్రియాణి = ఇంద్రియములు  
పరాణి = ప్రధానమైనవిగా  
ఆహూః = చెప్పుచున్నవి  
ఇంద్రియేభ్యః = ఇంద్రియములకంటె  
మనః = మనస్సు  
పరం = ప్రధానమైనది  
మనసః తు = మనస్సుకంటెను  
బుద్ధిః = బుద్ధి  
పరా = ప్రధానతరము  
బుద్ధేః = బుద్ధికంటె  
యః = ఏది  
పరతః తు = ప్రధానమైనదో  
సః = అది - కామము.

జ్ఞాన సతీబంధకములైనవానిలో శరీరముకంటె ఇంద్రియములు ప్రధానమైనవి. ఇంద్రియములకంటె మనస్సు ప్రధానమైనది. మనస్సుకంటె బుద్ధి ప్రధానమైనది. ఇక ఆ బుద్ధికంటెకూడ ప్రధానమైనది ఒక్క కామమేనుమా!

అ మృత వాహిని :-

ఓ అర్జునా! జ్ఞానమునకు ప్రతిబంధకములైన వాటిలో శరీరముకంటె ఇంద్రియములు ప్రధానమైనవి; ఇంద్రియముల కంటెను మనస్సు ప్రధానమైనది; మనస్సుకంటె బుద్ధి ప్రధానమైనది. బుద్ధికంటెకూడ ప్రధానమైనది కామమునుమా! కనుక ఆ కామము విషయమున జాగ్రత్తతో కనుగలిగి మెలగవలసి యున్నది. ఏమరుపాటు లేక ఆ కామమును నశింపజేయుము! అని హెచ్చరించుచున్నాడు పరమాత్మ.

ఈ శ్లోకమున ప్రతిబంధక సామగ్రిలో ప్రాధాన్యము వివరింపబడినది. సాధకుడు విరోధి స్వరూపమును చక్కగ అవగతము చేసికొననిది ఉపాయ స్వరూపము స్పష్టపడదు. జ్ఞాన ప్రతిబంధకములైన వానిలో శరీరము మొదటిది; అనుభవములో ఉన్నది. కాని, శరీరముకంటె ఇంద్రియములు బలవంతములగుటచే ప్రధానములు. శరీరము రథముగ పోల్చబడినప్పుడు, ఇంద్రియములు అశ్వములుగదా! ఆ అశ్వములు లాగిన వెంటి పోవు రథముకంటె అశ్వములు ప్రధానములు కాకుండుటెట్లు? ఆ అశ్వములను నియమించు కశ్యేము మనస్సు. అందుచేత ఇంద్రియములకంటె మనస్సు ప్రధానమైనది. ఆ కశ్యేమును స్వాధీనమందుంచుకొను సారథి స్థానము బుద్ధిది. అందుచే మనస్సుకంటె బుద్ధి ప్రధానమైనది. ఈ అన్నింటిని మించిన ఆయత్రదేవత కామము. అదే అన్ని అనర్థములకును మూలము. అందుచేత ఆ కామమును నశింపచేసికొనవలయును.

ఇప్పుట ఒక విషయము గమనింపవలయును. ప్రతి



బంధక సామగ్రిలో బలవత్తమము - పరమ ప్రధానమైనది కామము. దానిని సశింపచేయుటకు సాధన ఇంద్రియములను వశముచేసికొనుటతో మొదలుపెట్టవలయును. సారథికి బుద్ధులు గరపునంతలో గుఱ్ఱములు రథమును గోతిలో త్రోచుగలవు. ఏవిధముననైన ముందు గుఱ్ఱముల సదువులోనికి తెచ్చుకొనిన తరువాత, సావకాశముగ సారథికి బుద్ధులు గరపవచ్చును. కల్గేమును పటిష్ఠము చేసికొనవచ్చును. ముందుగ చేయవలసినది - చేతిప్రక్కనున్న త్రాళ్ళు గుఱ్ఱముల ముట్టెలకు ఉచ్చులు పడునట్లు విసరి, వాటిని అదుపులోనికి తెచ్చుకొనుట. ఇదే వెనుకటి శ్లోకమున చేయబడిన హెచ్చరిక. తరువాత తీసికొనవలసిన జాగ్రత్తనుగూర్చి హెచ్చరించుచు, ప్రతిబంధక సామగ్రి యందలి ప్రాధాన్య తారతమ్యములను తెలిపినా డీ శ్లోకమున పరమాత్మ.

ఇచ్చట ఏది బుద్ధికంటె బలవత్తరమైనదో అది - అనుచోట “సః” అనగా ఆత్మ అని అర్థముచెప్పినారు పెక్కుమంది వ్యాఖ్యాతలు. కాని ఇది ప్రతిబంధకత్వములోని ప్రాధాన్యమును వివరించు సందర్భముగుటచేతను, వెనుకటినుండి కామమునుగూర్చిన ప్రసంగమే వచ్చుచుండుటచేతను, తరువాతి శ్లోకములోకూడ “ఇట్లు బుద్ధికంటె ప్రధానమైనదిగ తెలిసికొని కామరూపశత్రువునుసశింపచేయుము!” అన్నవిధివాక్యముచేతను ఇచ్చట కామము అను అర్థమే పొసగుచున్నది కాని, ఆత్మఅను అర్థము సమన్వయించుటలేదు. ఇచ్చట “సః” అనగా కామము అని వివరించుటే సమంజసమని అమృతవాహిని అభిప్రాయము.

శ్లో. ఏవం బుద్ధేః పరం బుద్ధ్వా  
సంస్త భ్యాత్మాన మాత్మనా!  
జహి శత్రుం మహాబాహో !

కామరూపం దురాసదమ్॥

౪౩

ప. వి:— ఏవం, బుద్ధేః, పరం, బుద్ధ్వా, సంస్తభ్య, ఆత్మానం, ఆత్మనా, జహి, శత్రుం, మహాబాహో, కామరూపం, దురాసదమ్—

టీక :—

మహాబాహో! = గొప్ప శక్తిగల ఓ అర్జునా!

ఏవం = ఈవిధముగ

బుద్ధేః = బుద్ధికంటె

పరం = ప్రబలమైనదిగా,

బుద్ధ్వా = తెలిసికొని

దురాసదం = అణచుటకు సాధ్యముకాని

కామరూపం = కామరూపమైన

శత్రుం = శత్రువును

ఆత్మనా = బుద్ధిచేతి

ఆత్మానం = మనస్సును

సంస్తభ్య = నియమించి

జహి = నశింపజేయుము

తా. మహాబలుడైన ఓ అర్జునా! ఈవిధముగ బుద్ధికంటెకూడ ప్రబలమైనదిగా తెలిసికొని బుద్ధిచేతి మనస్సును నియమించుట ద్వారా, ఆ కామరూపశత్రువును - అణచి శక్యముకాని దానిని - నశింపజేయుము.

అమృతవాహిని :-

ఈ విధముగా - అనగా పైని ప్రతిపాదింపబడినట్లుగా - బుద్ధికంటె కామము యొక్క ప్రాబల్యమును తెలిసికొని, బుద్ధిచేతమనస్సును నియమించి, దుస్సాధమగు కామరూప శత్రువును నశింపజేయుము ! అని ఆదేశించుచున్నాడు పరమాత్మ.

జయమును పొందగోరువాడు ముందుగ శత్రువుయొక్క బలాబలములను తెలిసికొని, తదనుగుణముగ వ్యూహనిర్మాణము చేసికొని సాగవలయును. అట్లు చేసిననే జయముపొందగలడు. అందుచేత హితైషియగు పరమాత్మ, కామరూప శత్రువు యొక్క ప్రాబల్యమును చెప్పటతోపాటు, విజయమునకు అవసరమగు క్రమమును గూడ తానే వివరించివాడు -

“చిన్నపామునైనను పెద్దకొత్తుతో కొట్టవలయును” అని సామెత - ఇక అదే భయంకరమైన పెద్దనల్లతాచైన తీసికొనవలసిన జాగ్రత్తవేరుగదా ! అందుచేత ముందుగ శత్రువు యొక్క ప్రాబల్యమును గుర్తించుట అవసరము. అట్లుగుర్తించిననే అవసరమగు జాగ్రత్తలు తీసికొనగలడు మానవుడు. కనుక ముందుగ ఆ విషయము ప్రతిపాదింపబడినది.

తరువాత ఆ శత్రువును జయించు మార్గము నిర్దేశింపబడినది. ముందుగ బుద్ధిచేత మనస్సును నియమించవలయును. ఇచ్చట “సంస్తభ్య” అనగా “స్తంభింపజేసి” అని అర్థము వచ్చుచున్నను, ఆ విధముగ పూర్తిగ స్తంభింపజేయుట అనునది సాధనశక్తితో జరుగునది కాదు కనుక, సత్కర్మాచరణమునందు నియమించి, ఊసిరి నలుపకుండునట్లు శాస్త్రవిహిత కర్మాచరణ

మున నియమించి - అనియే చెప్పికొనవలయును. అట్లు చేయుటచే ఇంద్రియములును ఆ యా సత్కర్మలయందు ప్రవర్తింపక తప్పదు కనుక, ఇక వాటి నాశ్రయించుకొనిన కామము తన ప్రాబల్యమును కోల్పోయి, దాసోహమనక తప్పదు. అదే మార్గము. ఇట్లు మనస్సును, ఇంద్రియములను సత్కర్మాచరణమున నియమింపక ఊరక విచారణ చేసికొనినంత మాత్రమున జరుగు ప్రయోజనము ఉండదు. ACCNO. 371

“జహి” అనినాడు పరమాత్మ - దాసోహమని లొంగి నట్లు కనుపడినంత మాత్రమున శత్రుశేషమును విడువరాదు. సర్వనాశనముచేసియే తీరవలెను. లొంగినట్లు కనుపడినను, ఏదో క్షణమున శక్తి పుంజుకొని, మనలను నాశము చేయగలదు. కనుక “నశింపజేయుము!” అని నిష్కర్షగ ఆదేశించినాడు పరమాత్మ. 294.592

ఓం తత్ సత్.  
 SE  
 ఇతి శ్రీమద్భగవద్గీతాసు, ఉపనిషత్సు, బ్రహ్మవిద్యాయాం,  
 యోగశాస్త్రే, శ్రీకృష్ణార్జున సంవాదే,  
 కర్మయోగోనామ, తృతీయోధ్యాయః

ఇతి శ్రీ మత్పరమహంస పరివ్రాజకాచార్యాణాం,  
 యదుగిరి యతిరాజ సంపత్కుమార మునీంద్రాణాం  
 శిష్యేణ సీతారామ యతినా విరచితాయాం,  
 అమృతవాహినీనామ శ్రీగీతావ్యాఖ్యానాయాం  
 తృతీయోధ్యాయః

